

**ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന
പ്രമേയത്തിന്മേലുള്ള ചർച്ച**

മി. സ്പീക്കർ: ബഹുമാനപ്പെട്ട കെ. കെ. ശൈലജ ടീച്ചർക്ക് 2021 മെയ് 28-ാം തീയതി ഗവർണ്ണർ കേരള നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്നു എന്ന പ്രമേയം അവതരിപ്പിക്കാവുന്നതാണ്.

ശ്രീമതി. കെ. കെ. ശൈലജ ടീച്ചർ: സർ, “ 2021 മെയ് 28-ാം തീയതി ബഹുമാനപ്പെട്ട ഗവർണ്ണർ കേരള നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്നു” എന്ന പ്രമേയം ഞാൻ അവതരിപ്പിക്കുന്നു.

ശ്രീ. എ. എൻ. ഷംസീർ: സർ, പ്രമേയത്തെ ഞാൻ പിന്താങ്ങുന്നു.

മി. സ്പീക്കർ: ഭേദഗതി നോട്ടീസ് നൽകിയിട്ടുള്ള അംഗങ്ങൾക്ക് ഭേദഗതികൾ അവതരിപ്പിക്കാവുന്നതാണ്.

ശ്രീ. സജീവ് ജോസഫ്: സർ, താഴെപ്പറയുന്ന ഭേദഗതി ഞാൻ അവതരിപ്പിക്കുന്നു.

2. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സംസ്ഥാനത്തിന്റെ വളർച്ചാ നിരക്ക് കോവിഡ്

പശ്ചാത്തലത്തിൽ കുത്തനെ കുറയുന്ന സാഹചര്യത്തിൽ അതിനെ അതിജീവിക്കുവാൻ ദീർഘകാല തന്ത്രം രൂപീകരിക്കുവാൻ സർക്കാർ പരാജയപ്പെട്ടതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. അൻവർ സാദത്ത്: സർ, താഴെപ്പറയുന്ന ഭേദഗതി ഞാൻ അവതരിപ്പിക്കുന്നു.

5. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ, കോവിഡ് 19 മഹാമാരി മൂലം ആയിരക്കണക്കിന് ജനങ്ങൾ തൊഴിൽരഹിതരായി ജീവിതം ദുസ്സഹമാകുന്നതായി പറയപ്പെടുന്ന സാഹചര്യത്തിൽ അവരെ ആ ദുരിതത്തിൽ നിന്നും കരകയറ്റുവാൻ ആവശ്യമായ നടപടികളൊന്നും പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. തിരുവഞ്ചൂർ രാധാകൃഷ്ണൻ: സർ, താഴെപ്പറയുന്ന ഭേദഗതികൾ ഞാൻ അവതരിപ്പിക്കുന്നു.

7. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, 2021-ഓടെ ജലവൈദ്യുത പദ്ധതികളിൽ നിന്നും 500 മെഗാ വാട്ട് വൈദ്യുതി അധികമായി ഉല്പാദിപ്പിക്കുമെന്ന് മുൻ എൽ.ഡി.എഫ്. സർക്കാർ പ്രകടന പത്രികയിൽ വാഗ്ദാനം നൽകിയിരുന്നവെങ്കിലും 25 മെഗാവാട്ട് ശേഷിയുള്ള ചെറുകിട

ജലവൈദ്യുത പദ്ധതികൾ മാത്രമേ മുൻ സർക്കാരിന്റെ കാലത്ത് കമ്മീഷൻ ചെയ്യാൻ സാധിച്ചിട്ടുള്ളൂവെന്ന് പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

8. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സംസ്ഥാനത്ത് കോവിഡ് വ്യാപനം രൂക്ഷമായി തിരുവനന്തപുരം നഗരം ടിപ്പിൾ ലോക്ഡൗണായിരിക്കെ കോവിഡ് പ്രോട്ടോക്കോൾ ലംഘിച്ച് 500 പേരെ പങ്കെടുപ്പിച്ച് തിരുവനന്തപുരം സെൻട്രൽ സ്റ്റേഡിയത്തിൽ നടത്തിയ എൽ.ഡി.എഫ്. സർക്കാരിന്റെ സത്യപ്രതിജ്ഞാ ചടങ്ങ് കോവിഡ് സംബന്ധിച്ച് പൊതുജനങ്ങൾക്ക് നൽകിയ നിർദ്ദേശങ്ങൾക്ക് കടകവിരുദ്ധമാണെന്ന് പറയപ്പെടുന്ന കാര്യം ഗവർണ്ണറുടെ പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. ടി. സിദ്ദിഖ്: സർ, താഴെപ്പറയുന്ന ഭേദഗതികൾ ഞാൻ അവതരിപ്പിക്കുന്നു.

9. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് മഹാമാരി നാടാകെ ദുരിതം വിതയ്ക്കുമ്പോൾ ക്ഷീരകർഷകരിൽ നിന്നും പാൽ സംഭരിക്കുന്നതിന് മിൽമ നിയന്ത്രണം വരുത്തിയത് സംസ്ഥാനത്തെ ക്ഷീരകർഷകരെ പ്രതിസന്ധിയിലാക്കിയതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു"

10. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സംസ്ഥാനത്തെ ചെറുകിട കർഷകർ, ചെറുകിട വ്യാപാരികൾ, ചെറുകിട സംരംഭകർ എന്നിവർ നേരിടുന്നതായി പറയപ്പെടുന്ന അതീവഗുരുതരമായ സ്ഥിതിവിശേഷം തരണം

ചെയ്യുന്നതിനും അവരെ സാധാരണ ജീവിതത്തിലേയ്ക്ക് തിരിച്ച് കൊണ്ടുവരുന്നതിനും ആവശ്യമായ പ്രഖ്യാപനങ്ങൾ ഒന്നും പ്രസംഗത്തിൽ പരാമർശിക്കാത്തതിൽ വേദിക്കുന്നു. "

ശ്രീ. സനീഷ്കുമാർ ജോസഫ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

11. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് മഹാമാരിയുടെ മൂന്നാം തരംഗം ഈ വർഷം അവസാനത്തോടെ ഉണ്ടാകുമെന്നും അത് കുട്ടികളെയായിരിക്കും കൂടുതൽ ബാധിക്കുകയെന്നും ആരോഗ്യ വിദഗ്ദ്ധർ മുന്നറിയിപ്പ് നൽകിയിട്ടും അത് നേരിടുന്നതിന് എന്ത് മുന്നൊരുക്കങ്ങളാണ് നടത്തുവാൻ പോകുന്നതെന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു. "

ശ്രീ. ടി. ജെ. വിനോദ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

13. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡിനോടൊപ്പം സംസ്ഥാനത്ത് നിരന്തരമായി ഉണ്ടാകുന്ന പ്രകൃതിക്ഷോഭവും ജനജീവിതത്തെ പ്രതിസന്ധിയിലാക്കിയതായി പറയപ്പെടുന്ന സാഹചര്യത്തിൽ അവ രണ്ടിനെയും എങ്ങനെ ഒരുമിച്ച് നേരിടുന്നതിനെ കുറിച്ച് ഉള്ള ഒരു Disaster Management നയം, പ്രസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീ. ഐ. സി. ബാലകൃഷ്ണൻ: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

14. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ, നിലവിലെ മന്ത്രിസഭയിൽ നാല് ഏകാംഗ കക്ഷികൾക്ക്, രണ്ടര വർഷം വീതം മന്ത്രിസ്ഥാനം വീതിച്ച് നൽകുന്നതിനുള്ള വിചിത്രമായ തീരുമാനം സംസ്ഥാന ചരിത്രത്തിൽ ആദ്യമാണെന്നും അത് മന്ത്രിമാരുടെ പ്രവർത്തനങ്ങളെ ദോഷകരമായി ബാധിക്കുമെന്നും പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. റോജി എം. ജോൺ: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

15. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, 2021-22 ൽ റവന്യൂ വരുമാനത്തിൽ 33.87 ശതമാനം കുത്തനെയുള്ള വളർച്ച പ്രതീക്ഷിച്ചുവെങ്കിലും ലോക്ഡൗണിന്റെ അനന്തരഫലമായി അതിന് പ്രതിബന്ധം ഉണ്ടാകുമെന്ന് സൂചിപ്പിച്ചിട്ടുണ്ടെങ്കിലും അതുമൂലം ഉണ്ടാകുമെന്ന് പറയപ്പെടുന്ന ഗുരുതര സാമ്പത്തിക പ്രശ്നങ്ങൾ എപ്രകാരം തരണം ചെയ്യുവാനാണ് ഉദ്ദേശിക്കുന്നതെന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. പി. സി. വിഷ്ണുനാഥ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

16. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, തിരുവനന്തപുരം മെഡിക്കൽ കോളേജിൽ മാത്രം ഒരു ദിവസം 70 കോവിഡ് മരണം ഉണ്ടായതായി കോവിഡ് ഡ്യൂട്ടിയിലുള്ള ഡോക്ടർമാർ വെളിപ്പെടുത്തിയപ്പോൾ യഥാർത്ഥ വസ്തുത വെളിപ്പെടുത്താതെ തെറ്റായ മരണക്കണക്കുകൾ നൽകി സർക്കാരിന്റെ കോവിഡ് പ്രതിരോധം കുറ്റമറ്റതാണെന്ന ധാരണ പരത്തുവാൻ നടത്തുന്നതായി പറയപ്പെടുന്ന ശ്രമങ്ങളെക്കുറിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. സണ്ണി ജോസഫ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

17. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് പശ്ചാത്തലത്തിൽ കഴിഞ്ഞ വർഷം നടത്തിയത് പോലെ ഈ വർഷവും ഓൺലൈൻ രീതിയിൽ ക്ലാസ്സുകൾ തുടർന്ന് നടത്തും എന്ന പ്രഖ്യാപനം നടത്തുകയല്ലാതെ അതു മൂലമുള്ളതായി പറയപ്പെടുന്ന മാനസിക, സാമൂഹിക പ്രശ്നങ്ങൾ എങ്ങനെ നേരിടുമെന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. കെ. ബാബു (തൃപ്പൂണിത്തുറ): സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

18. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, 1957 മുതൽ 2016 വരെ സംസ്ഥാനം ഭരിച്ച എല്ലാ സർക്കാരുകളും കൂടി വരുത്തിവച്ച കടത്തിനെക്കാൾ അധികരിച്ച കടം, 2016-21 കാലഘട്ടത്തിൽ കടം വാങ്ങി സംസ്ഥാനത്തിന്റെ സമ്പദ്‌വ്യവസ്ഥയെ എൽ.ഡി.എഫ്. സർക്കാർ തകർത്തതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. പി. ടി. തോമസ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

19. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, നിത്യോപയോഗ സാധനങ്ങളുടെ വില കുതിച്ചുയരുന്നതായി പറയപ്പെടുന്ന സാഹചര്യത്തിലും അത് നിയന്ത്രിക്കുവാൻ ക്രിയാത്മകമായ യാതൊരു നടപടികളും പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീമതി കെ. കെ. രമ: സർ, താഴെപ്പറയുന്ന ഭേദഗതികൾ ഞാൻ

അവതരിപ്പിക്കുന്നു.

20. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോഴിക്കോട് ജില്ലയിലെ വടകരയിലെ പൂർത്തീകരിക്കാത്തതായി പറയപ്പെടുന്ന ചോമ്പാലയിലെ മത്സ്യബന്ധന തുറമുഖത്തിന്റെ വിപുലീകരണ പ്രവർത്തനങ്ങൾ പൂർത്തിയാക്കുകയുണ്ടായി എന്ന് ഗവർണ്ണറുടെ നയപ്രഖ്യാപനത്തിൽ

തെറ്റായി ഉൾപ്പെടുത്തിയതിൽ വേദിക്കുന്നു."

21. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, അതിദാരിദ്ര്യം അനുഭവിക്കുന്ന എല്ലാവർക്കും വൈദ്യുതി പൂർണ്ണമായും സൗജന്യമായി നൽകാൻ കഴിയാത്തതായി പറയപ്പെടുന്ന സർക്കാർ നയത്തെപ്പറ്റി പരാമർശിക്കാത്തതിൽ വേദിക്കുന്നു. "

22. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, രാഷ്ട്രീയ പ്രതിയോഗികളെ അരുംകൊല ചെയ്യുന്ന കൊലയാളികൾക്ക് എല്ലാവിധ സംരക്ഷണവും നൽകുകയും കൊലയാളികൾക്കെതിരെ ഉണ്ടാകുന്ന സി.ബി.ഐ. അന്വേഷണം തടയുന്നതിനുവേണ്ടി ലക്ഷക്കണക്കിന് രൂപ ചെലവാക്കുകയും ചെയ്യുന്നതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീ. മോൻസ് ജോസഫ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

23. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കേരളത്തിലെ റബ്ബർ കർഷകരുടെ പ്രശ്നങ്ങളും, കാർഷിക മേഖലയിൽ നാണ്യവിളകൾക്ക് ഉണ്ടായിരിക്കുന്ന വിലയിടിവും, കർഷകർ നേരിടുന്ന വിവിധങ്ങളായ പ്രതിസന്ധികളെക്കുറിച്ചും, കേരളത്തിൽ വർദ്ധിച്ചു വരുന്ന തൊഴിലില്ലായ്മയ്ക്ക് പരിഹാരം കണ്ടെത്തുവാനും യാതൊരു നയവും വ്യക്തമാക്കാത്തതായി പറയപ്പെടുന്ന കാര്യം പ്രസംഗത്തിൽ ഉൾക്കൊള്ളിക്കാത്തതിൽ വേദിക്കുന്നു."

ശ്രീ. അനൂപ് ജേക്കബ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

24. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സംസ്ഥാനത്ത് കോവിഡ് മരണം ഉയരുന്നത് മൂലമുണ്ടായിട്ടുള്ളതായി പറയപ്പെടുന്ന ആശങ്കയകറ്റാൻ നടപടികൾ പ്രഖ്യാപിക്കാത്തതിൽ ഖേദിക്കുന്നു."

ശ്രീ. യു. എ. ലത്തീഫ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

25. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, യു.ഡി.എഫ്. ഗവൺമെന്റിന്റെ കാലത്ത് ആരംഭിച്ചതും കരാർ കാലാവധിയായ രണ്ടു വർഷം കഴിഞ്ഞതുമായി പറയപ്പെടുന്ന വിഴിഞ്ഞം അന്താരാഷ്ട്ര തുറമുഖ നിർമ്മാണം എന്നത്തേയ്ക്ക് പൂർത്തീകരിക്കാൻ കഴിയുമെന്ന് പ്രസംഗത്തിൽ ഉൾപ്പെടുത്താത്തതിനാൽ ഖേദിക്കുന്നു. "

ശ്രീ. എൻ. ഷംസുദ്ദീൻ: സർ, താഴെപ്പറയുന്ന ഭേദഗതികൾ ഞാൻ

അവതരിപ്പിക്കുന്നു.

26. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, പെട്രോളിയം ഉൽപന്നങ്ങളുടെ വിലവർദ്ധനവിൽ

പ്രയാസം അനുഭവിക്കുന്ന സാധാരണക്കാരായ ജനങ്ങൾക്ക് ആശ്വാസകരമാകുംവിധം സംസ്ഥാന നികുതി കുറയ്ക്കാത്തതായി പറയപ്പെടുന്ന കാര്യം പ്രസംഗത്തിൽ ഉൾപ്പെടുത്താത്തതിനാൽ വേദിക്കുന്നു."

27. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ കേരളത്തിൽ കോവിഡിന്റെ ആദ്യ വ്യാപനം മുതലേ സാമൂഹ്യ അകലമെന്ന ലോകമെമ്പാടും നടപ്പാക്കുന്ന പ്രോട്ടോക്കോൾ നാടെങ്ങും കർശനമായി പാലിക്കണമെന്നിരിക്കെ സാധാരണക്കാരിൽ നിന്നും യാത്രയ്ക്ക് ഇതിന്റെ പേരിൽ അധിക ചാർജ്ജ് ഈടാക്കിയിട്ടും പൊതുഗതാഗത സർവ്വീസിൽ മാത്രം ഇത് പരിപൂർണ്ണമായും ലംഘിക്കുന്നതായി പറയപ്പെടുന്ന കാര്യം തടയുവാനുള്ള നടപടി പ്രസംഗത്തിൽ പരാമർശിക്കാത്തതിൽ വേദിക്കുന്നു."

28. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ, നാട്ടിലാകെ കോവിഡ് വ്യാപനം രൂക്ഷമാകുന്നത് പൊതു ഗതാഗത സർവ്വീസിലൂടെയാണെന്നിരിക്കെ സംസ്ഥാനത്തെ KSRTC ബസ്സുകൾ മാത്രം സാമൂഹ്യ അകലമെന്ന ആശയം പാടെ നിരാകരിക്കുന്നതായി പറയപ്പെടുന്ന സർക്കാർ നയം ജനോപദ്രവകരമായതിനാൽ ഇത് തടയുന്നതിനെ സംബന്ധിച്ച് പരാമർശിക്കാത്തതിനാൽ വേദിക്കുന്നു."

ശ്രീ. മഞ്ഞളാംകുഴി അലി: സർ, താഴെപ്പറയുന്ന ഭേദഗതികൾ ഞാൻ

അവതരിപ്പിക്കുന്നു.

29. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ, സൗജന്യ ഭക്ഷ്യകിറ്റം ഭക്ഷ്യധാന്യങ്ങളും ഈ

സർക്കാരിന്റെ കാലത്ത് തുടർന്നും വിതരണം ചെയ്യുമെന്ന് ഉറപ്പുവരുത്താത്തതിനാൽ വേദിക്കുന്നു."

30. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ, സംസ്ഥാനത്ത് ബാങ്ക് വായ്പയെടുത്ത് കിടപ്പാടം ജപ്തിയാവുന്നതായി പറയപ്പെടുന്ന സാഹചര്യം ഒഴിവാക്കുന്നതിന് ആവശ്യമായ നടപടി സ്വീകരിക്കുമെന്ന് ഉറപ്പുവരുത്താത്തതിനാൽ വേദിക്കുന്നു."

ശ്രീ. പി. ഉബൈദുള്ള: സർ, താഴെപ്പറയുന്ന ഭേദഗതികൾ ഞാൻ അവതരിപ്പിക്കുന്നു.

31. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് ദുരന്തനിവാരണത്തിനു പ്രത്യേക പാക്കേജ് പ്രഖ്യാപിച്ചിട്ടില്ലാത്തതിനാൽ വേദിക്കുന്നു."

32. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, KSRTC പോലുള്ള സംസ്ഥാനത്തെ പൊതുമേഖലാ സ്ഥാപനങ്ങളെ സംരക്ഷിക്കുന്ന വിഷയങ്ങളിൽ പരാമർശം നടത്താത്തതിൽ വേദിക്കുന്നു."

33. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡാനന്തര കാലഘട്ടത്തിൽ അധ്യയനം മുടങ്ങിപ്പോകാതിരിക്കാൻ സമഗ്ര വിദ്യാഭ്യാസ നയം സംബന്ധിച്ച പരാമർശങ്ങൾ പ്രസംഗത്തിൽ ഇല്ലാത്തതിൽ വേദിക്കുന്നു. "

34. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, മഹാപ്രളയങ്ങളിൽപെട്ട് ദുരിതമനുഭവിക്കുന്നതായി പറയപ്പെടുന്നവർക്ക് പ്രത്യേക പാക്കേജുകളൊന്നും പ്രഖ്യാപിക്കാത്തതിൽ വേദിക്കുന്നു."

35. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് മൂന്നാം തരംഗ ഭീഷണി നിലനിൽക്കുന്നതായി പറയപ്പെടുന്ന സാഹചര്യത്തിൽ സർക്കാർ നയങ്ങൾ വ്യക്തമാക്കുന്ന പ്രഖ്യാപനങ്ങൾ നടത്താത്തതിൽ വേദിക്കുന്നു. "

36. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് ലോക്ക്ഡൗൺമൂലം തകർന്നതായി പറയപ്പെടുന്ന സംസ്ഥാനത്തിന്റെ സാമ്പത്തിക സ്ഥിതി മെച്ചപ്പെടുത്താൻ ഉതകുന്ന നയങ്ങൾ സംബന്ധിച്ച പരാമർശങ്ങൾ പ്രസംഗത്തിൽ ഉൾപ്പെടുത്താത്തതിൽ വേദിക്കുന്നു."

37. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" എന്നാൽ, കോവിഡിനു ശേഷം മടങ്ങിയെത്തിയതായി പറയപ്പെടുന്ന പ്രവാസികളുടെ തുടർജീവിതം, പ്രവാസികൾക്ക് വാടാനം ചെയ്ത തൊഴിൽ പരിശീലനം എന്നിവ സംബന്ധിച്ച് പ്രസംഗത്തിൽ പരാമർശങ്ങളൊന്നും ഇല്ലാത്തതിൽ വേദിക്കുന്നു."

38. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കേന്ദ്ര സർക്കാരിന്റെ നയങ്ങളിൽ പ്രതിഷേധിക്കുന്ന പരാമർശങ്ങളൊന്നും പ്രസംഗത്തിൽ ഉൾപ്പെടുത്താത്തതിൽ വേദിക്കുന്നു."

ശ്രീ. പി. കെ. ബഷീർ: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

39. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സർക്കാർ ജീവനക്കാരുടെയും പെൻഷൻകാരുടെയും സമഗ്ര ആരോഗ്യ ഇൻഷുറൻസ് പദ്ധതി എന്നത്തേക്ക് നടപ്പിലാക്കുമെന്ന് പ്രസംഗത്തിൽ പരാമർശിക്കാത്തതിൽ ഖേദിക്കുന്നു. "

ശ്രീ. എൻ. എ. നെല്ലിക്കുന്ന്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

40. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കടലാക്രമണം തടയുന്നതിന് നിലവിൽ സ്വീകരിച്ചുവരുന്ന നടപടികൾ അനുയോജ്യമല്ലാത്തതിനാൽ നൂതന സാങ്കേതിക വിദ്യ ഉപയോഗിക്കേണ്ടതാണെന്ന് പറയപ്പെടുന്ന കാര്യം പ്രസംഗത്തിൽ ഉൾപ്പെടുത്താത്തതിനാൽ ഖേദിക്കുന്നു."

ശ്രീ. ടി. വി. ഇബ്രാഹിം: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

41. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, വർദ്ധിച്ചു വരുന്നതായി പറയപ്പെടുന്ന സൈബർ ആക്രമണങ്ങൾ തടയാൻ ആവശ്യമായ നിർദ്ദേശങ്ങൾ പ്രസംഗത്തിൽ ഉൾക്കൊള്ളിക്കാത്തതിനാൽ ഖേദിക്കുന്നു."

ശ്രീ. അബൂൽ ഹമീദ് മാസ്റ്റർ : സർ, താഴെപ്പറയുന്ന ഭേദഗതികൾ ഞാൻ

അവതരിപ്പിക്കുന്നു.

43. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, വനപ്രദേശത്തോട് ചേർന്നു കിടക്കുന്ന സ്ഥലങ്ങളിൽ ഉണ്ടാകുന്നതായി പറയപ്പെടുന്ന മനുഷ്യ-വന്യജീവി സംഘർഷം ഒഴിവാക്കാൻ ക്രിയാത്മക നടപടി സ്വീകരിക്കുന്ന കാര്യം പ്രസംഗത്തിൽ ഉൾപ്പെടുത്താത്തതിനാൽ വേദിക്കുന്നു."

ശ്രീ. നജീബ് കാന്തപുരം: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

44. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, മദ്യത്തിന്റെ ഉപഭോഗം കുറയ്ക്കുന്നതിന് യാതൊരു നിർദ്ദേശവും പ്രസംഗത്തിൽ ഉൾപ്പെടുത്താത്തതിനാൽ വേദിക്കുന്നു."

ശ്രീ. കുറുക്കോളി മൊയ്തീൻ: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

45. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, പ്രവാസികൾക്കും വിദേശരാജ്യങ്ങളിൽ പഠനം നടത്താൻ ആഗ്രഹിക്കുന്ന വിദ്യാർത്ഥികൾക്കും കോവിഡ് വാക്സിനേഷനിൽ മുൻഗണന നൽകേണ്ടതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിനാൽ വേദിക്കുന്നു."

ശ്രീ. എ. കെ. എം. അഷ്റഫ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

46. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സംസ്ഥാനത്തു വിതരണം ചെയ്ത ഭക്ഷ്യ കിറ്റുകളിലെ സാധനങ്ങൾക്ക് ഗുണനിലവാരം ഇല്ലായിരുന്നതായി പറയപ്പെടുന്ന കാര്യം പ്രസംഗത്തിൽ ഉൾപ്പെടുത്താത്തതിൽ വേദിക്കുന്നു. "

ശ്രീ. കെ. പി. എ. മജീദ്: സർ, താഴെപ്പറയുന്ന ഭേദഗതി ഞാൻ

അവതരിപ്പിക്കുന്നു.

48. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് രോഗംമൂലമുള്ള മരണ നിരക്ക് ക്രമാതീതമായി വർദ്ധിച്ചിട്ടും അതു മറച്ചുവെച്ചതായി പറയപ്പെടുന്ന കാര്യം ബഹു.ഗവർണ്ണറുടെ പ്രസംഗത്തിൽ ഉൾക്കൊള്ളിക്കാത്തതിൽ ആശങ്ക രേഖപ്പെടുത്തുകയും ചെയ്യുന്നു. "

ശ്രീമതി കെ. കെ. ശൈലജ ടീച്ചർ: സർ, ഞാൻ ബഹുമാനപ്പെട്ട ഗവർണ്ണറുടെ

നയപ്രഖ്യാപനത്തെ വളരെ ആത്മാഭിമാനത്തോടുകൂടി പിന്താങ്ങുകയാണ്. വളരെ പ്രതികൂലമായ സാഹചര്യത്തിൽ ഒരു ഗവൺമെന്റിന് എങ്ങനെ ഈ രാജ്യത്തെ ജനങ്ങളെ ചേർത്തുപിടിക്കാൻ കഴിയുമെന്നതിന്റെ സൂചനയായിരുന്നു കഴിഞ്ഞ അഞ്ചുവർഷത്തെ സഖാവ് പിണറായിയുടെ നേതൃത്വത്തിലുള്ള ഇടതുപക്ഷ ജനാധിപത്യ മുന്നണി ഗവൺമെന്റിന്റെ പ്രവർത്തനങ്ങൾ എന്ന് നമുക്ക് കാണാൻ സാധിക്കും. പുരോഗമനപരവും ജനകീയവുമായ ആ പ്രവർത്തനങ്ങളുടെ തുടർച്ചയാണ് ഇത്തവണത്തെ നയപ്രഖ്യാപന പ്രസംഗത്തിലും നമുക്ക് കാണാൻ സാധിച്ചത്. വളരെ

വലിയ വെല്ലുവിളികളാണ് കഴിഞ്ഞ അഞ്ചുവർഷക്കാലത്തിനുള്ളിൽ കേരളത്തിലെ ഗവൺമെന്റിനും ജനങ്ങൾക്കും നേരിടേണ്ടിവന്നത്. അതിസങ്കീർണ്ണമായ സാഹചര്യങ്ങളെ നേരിട്ടുകൊണ്ടാണ് കേരളചരിത്രത്തിലെ ഏറ്റവും വലിയ നേട്ടങ്ങളുണ്ടാക്കിയെടുക്കാൻ കഴിഞ്ഞ ഗവൺമെന്റിന് സാധിച്ചത്. ആ അടിത്തറയിൽനിന്നുകൊണ്ട് വീണ്ടും ഒരു ആധുനിക കേരളത്തിന്റെ സൃഷ്ടിക്കാവശ്യമായ, ജനകീയപ്രശ്നങ്ങളുടെ പരിഹാരത്തിനാവശ്യമായ ഒട്ടേറെ നിർദ്ദേശങ്ങളാണ് ഗവർണ്ണറുടെ നയപ്രഖ്യാപനപ്രസംഗത്തിലുള്ളതെന്ന് നമുക്ക് കാണാൻ സാധിക്കും. അതുകൊണ്ടുതന്നെ ഏതൊരു കേരളീയനും ആത്മാഭിമാനത്തോടുകൂടി നോക്കിക്കാണാൻ കഴിയുന്ന ഒന്നാണ് ഗവർണ്ണറുടെ നയപ്രഖ്യാപന പ്രസംഗത്തിന്റെ ഉള്ളടക്കം. ലോകമാകെ മഹാമാരിയുടെ പിടിയിൽ നിൽക്കുമ്പോഴാണ് ഇത്തവണത്തെ നയപ്രഖ്യാപന പ്രസംഗം നമ്മൾ ഇവിടെ കേട്ടത്. ഈ കോവിഡ്-19 വൈറസ് യഥാർത്ഥത്തിൽ ലോകത്തിലെ ഭരണസംവിധാനങ്ങളുടെ ഒരു ലിറ്റ്മസ് ടെസ്റ്റായിരുന്നുവെന്നകാര്യം നമ്മൾ എല്ലാവരും ഓർക്കണം. ഇന്ന് ലോകം ചർച്ച ചെയ്യുന്നത് അതിനെക്കുറിച്ചുതന്നെയാണ്. ലോകത്തെയാകെ ഗ്രസിച്ച ഒരു മഹാവിപത്തിനെ നേരിടാൻ ആർക്കൊക്കെ സാധിച്ചുവെന്നുള്ളതാണ് സിസ്റ്റം ഗവേർണൻസ് ചർച്ച

ചെയ്യപ്പെട്ടുകൊണ്ട് ലോകമാകെ കാണുന്നത്. ആ കൂട്ടത്തിൽ ഇന്ത്യയിലെ കൊച്ചുകേരളത്തിന്റെ പേരും ചർച്ച ചെയ്യുന്നുവെന്നുള്ളത് അഭിമാനകരമായ വസ്തുതയാണ്. എവിടെയെല്ലാം ഇടതുപക്ഷ ആശയഗതികൾ നിലനിന്നിട്ടുണ്ടോ, എവിടെയെല്ലാം ജനകീയമായിട്ടുള്ള പദ്ധതികളും പ്ലാനിംഗുകളും ഉണ്ടായിട്ടുണ്ടോ അവിടെയെല്ലാം കോവിഡിനെ ഒരു പരിധിവരെ നേരിടാൻ ലോകജനതയ്ക്ക് സാധിച്ചുവെന്നുള്ളതാണ് ഇപ്പോൾ തെളിയുന്ന ചിത്രം. വലിയ സാങ്കേതികവിദ്യകളും സൗകര്യങ്ങളുമുള്ള രാജ്യങ്ങൾപോലും കോവിഡിനെ നേരിടുന്നതിൽ പരാജയപ്പെട്ടു. അതേസമയം ജനകീയാസൂത്രണം, കൂട്ടായ പരിശ്രമം, ബഹുജനങ്ങളെ വിശ്വാസത്തിലെടുത്തുകൊണ്ടുള്ള മുന്നേറ്റം തുടങ്ങിയവയുണ്ടായ രാജ്യങ്ങളിൽ കോവിഡിനെ നേരിടുന്നതിൽ കുറെയേറെ വിജയിക്കാൻ സാധിച്ചു.

ഈ മഹാമാരിയെക്കുറിച്ച് എല്ലാവർക്കും അറിയാം. സാർസ് കൊറോണ ഫാമിലിയിൽപ്പെട്ട, ഏറ്റവും കടുത്ത പ്രത്യാഘാതങ്ങളുണ്ടാക്കുന്ന ഒരു വൈറസാണ് സാർസ് കൊറോണ വൈറസ് 2 അഥവാ കോവിഡ് 19. അതിന്റെ പ്രത്യാഘാതങ്ങൾ എത്രമാത്രം കറുത്താൻ കഴിയുമെന്നാണ് മനുഷ്യരാശി ആലോചിച്ചത്. പതിനായിരക്കണക്കിന് മനുഷ്യരെ കൊന്നൊടുക്കിക്കൊണ്ട് മുന്നേറിയ വൈറസിന്റെ അതിക്രമങ്ങളിൽനിന്ന് ആയിരക്കണക്കിന് മനുഷ്യരുടെ

ജീവൻ രക്ഷിക്കാൻ സാധിച്ചു എന്നുള്ളതാണ് കേരളത്തിന്റെ ഏറ്റവും വലിയ പ്രത്യേകത. അതിന് കഴിഞ്ഞത് നമ്മുടെ തന്ത്രപരമായിട്ടുള്ള ഇടപെടൽകൊണ്ടാണ്. സിസ്റ്റം ഗവേർണൻസ് എന്നത് എല്ലാവരും മനസ്സിലാക്കി ഭാവിയിൽ പിന്തുടരേണ്ടുന്ന കാര്യമായി മാറുന്നു. അരിസ്റ്റോട്ടിൽ good governance-നെക്കുറിച്ച് സൂചിപ്പിച്ചിരുന്നു. ഒരു good governance-ന്റെ ഏറ്റവും പ്രധാനപ്പെട്ട അഞ്ച് തത്വങ്ങളിൽ ഒന്ന് പാർട്ടിസിപ്പേഷൻ തന്നെയാണ്. ബഹുജനങ്ങളുടെ പങ്കാളിത്തത്തോടുകൂടി മഹാദുരന്തങ്ങളെ നേരിടാൻ സാധിക്കുക. കോവിഡ് പ്രതിരോധത്തിൽ ബഹുജനങ്ങളെ അണിനിരത്തിക്കൊണ്ട് അതിനെ നേരിടാൻ ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റിന് കഴിഞ്ഞു എന്നുള്ളതാണ് അഞ്ച് വർഷത്തെ അനുഭവം നമ്മെ പഠിപ്പിക്കുന്നത്. രണ്ടാമത്തേത് ഡയറക്ഷനാണ്. ഒരു ഗവൺമെന്റിന് സ്റ്റാറ്റജിക് വിഷൻ ഉണ്ടായിരിക്കും. ഏത് പ്രതികൂല സാഹചര്യങ്ങളിലും പതറാതെ നിന്നുകൊണ്ട് ജനങ്ങളുടെ പിൻബലത്തോടുകൂടി അതിനെ നേരിടാൻ കഴിയുമെന്ന നമ്മുടെ ബഹുമാനപ്പെട്ട മുഖ്യമന്ത്രിയുടെ പ്രസ്താവന, അത് ഗവൺമെന്റിന് ഊർജം പകർന്നിട്ടുണ്ട്. അത് ഈ നാട്ടിലെ ജനങ്ങൾക്കൊക്കെയും ആശ്വാസം പകർന്നിട്ടുണ്ട്. ജനങ്ങളുടെ ശക്തമായ പിന്തുണ ഗവൺമെന്റിന് ഉണ്ടായിട്ടുണ്ട് എന്ന് നമ്മൾ കണ്ടിട്ടുണ്ട്. Good

governance-ന്റെ മറ്റൊരു കാര്യം പെർഫോമൻസാണ്. കഴിഞ്ഞ ഗവൺമെന്റിന്റെ പെർഫോമൻസ് കേരള ജനത കണ്ടതാണ്. തീരുമാനിക്കുന്ന ഒരു കാര്യങ്ങളും കടലാസിൽ ഉറങ്ങാനുള്ളതല്ല, അത് നടപ്പിലാക്കാനുള്ളതാണെന്ന് തെളിയിച്ചൊരു ഗവൺമെന്റായിരുന്നു കഴിഞ്ഞ അഞ്ച് വർഷം കേരളം ഭരിച്ചത്. അതുകൊണ്ടുതന്നെ, തീരുമാനിക്കുന്ന ഓരോ കാര്യങ്ങളും തുടർന്നുവരുന്ന ദിവസങ്ങളിൽ വളരെ ഭംഗിയായി നടപ്പിലാക്കാൻ കഴിഞ്ഞു എന്നതും മഹാ പ്രളയങ്ങളെയും ചുഴലി-കൊടുങ്കാറ്റുകളെയും ഇതുപോലുള്ള മഹാമാരികളെയും നേരിടാൻ കേരളത്തെ പ്രാപ്തമാക്കി എന്ന് നമുക്ക് കാണാൻ സാധിക്കും. മറ്റൊന്ന് അക്കൗണ്ടബിലിറ്റിയാണ്. കേരളത്തിന്റെ ഓരോ ഫയലിലും ഉറങ്ങിക്കിടക്കുന്നത് ഒരു മനുഷ്യന്റെ ജീവിതമാണ് എന്ന് കേരളത്തിന്റെ മുഖ്യമന്ത്രി തുടക്കത്തിൽത്തന്നെ സൂചിപ്പിക്കുകയുണ്ടായി. ഒരോ ഡിപ്പാർട്ടുമെന്റിലെ ഉദ്യോഗസ്ഥരോടും അങ്ങനെ സൂചിപ്പിച്ചതുകൊണ്ടുതന്നെ ഫയലുകൾ നീങ്ങുന്ന കാര്യത്തിൽ വമ്പിച്ച മാറ്റമാണ് കഴിഞ്ഞ അഞ്ച് വർഷക്കാലമുണ്ടായത്. അതിന്റെ കൃത്യമായ പരിശോധനയിലൂടെ ഗവൺമെന്റിന്റെ ഭരണ സംവിധാനങ്ങളിൽ ഇടപെട്ട് ഓരോ മനുഷ്യന്റെയും ജീവിത പ്രശ്നങ്ങൾ പരിഹരിക്കാൻ സാധിച്ചു എന്നുള്ളതും പിന്നറായി ഗവൺമെന്റിന്റെ ഏറ്റവും വലിയ നേട്ടമാണ്. Good governance-ന്റെ അഞ്ചാമത്തെ കമ്പോണന്റായി പഴയ

കാലത്തുതന്നെ പറഞ്ഞുപോന്നത് fairness ആണ്. Equity, rule of law -ഇതാണ് പറഞ്ഞിരുന്നത്. ഇതും കഴിഞ്ഞ അഞ്ച് വർഷക്കാലത്തിനുള്ളിൽ നമുക്ക് കാണാൻ സാധിക്കും. ഈ നാട്ടിലെ ജനങ്ങൾക്ക് തുല്യത കൊടുക്കുന്നതിന്, പ്രയാസങ്ങളിലും പ്രശ്നങ്ങളിലും യാതൊരു വകഭേദവുമില്ലാതെ ആളുകൾക്ക് ആശ്വാസമെത്തിക്കുന്നതിന് കഴിഞ്ഞ ഗവൺമെന്റ് പരിശ്രമിക്കുകയുണ്ടായി. അതിന്റെ അനന്തരഫലമായിട്ടുതന്നെയാണ് ഗവൺമെന്റിൽ ജനങ്ങൾക്കുള്ള വിശ്വാസം വർദ്ധിച്ചതും കഴിഞ്ഞ ഗവൺമെന്റിനെ വീണ്ടും തെരഞ്ഞെടുക്കാൻ കേരളത്തിലെ ജനങ്ങളിൽ മഹാഭൂരിപക്ഷവും തയ്യാറായതെന്ന് നമുക്ക് കാണാൻ സാധിക്കണം. ഇതുപോലുള്ള good governance-ന്റെ തുടർച്ചയാണ് നമുക്ക് നയപ്രഖ്യാപന പ്രസംഗത്തിൽ കാണാൻ സാധിക്കുന്നത് എന്ന് നയപ്രഖ്യാപന പ്രസംഗം സൂക്ഷ്മമായി വായിച്ചുനോക്കുന്ന ആർക്കും മനസ്സിലാക്കാൻ സാധിക്കും. ഇന്ത്യ ഒരു ജനാധിപത്യ രാഷ്ട്രമാണ്. പക്ഷേ ഇന്ത്യൻ ജനാധിപത്യം എങ്ങനെയാണ് നീങ്ങിയത് എന്ന് നമ്മളെല്ലാവരും കണ്ടിട്ടുള്ളതാണ്. ഞാൻ കോൺഗ്രസിന്റെ കാര്യത്തിലേയ്ക്ക് വരാം. കാരണം, ഈ രാജ്യം ദീർഘകാലം ഭരിക്കാൻ അവസരം കിട്ടിയിട്ടുള്ള ഒരു പാർട്ടിയാണ് കോൺഗ്രസ്. അതുകൊണ്ടുതന്നെ ഈ രാജ്യത്ത് ജനാധിപത്യമുണ്ടാക്കുന്നതിന് ഏറ്റവും കൂടുതൽ ഉത്തരവാദിയായിട്ടുള്ള പാർട്ടിയും

കോൺഗ്രസ്സാണ്. പക്ഷേ ആ കോൺഗ്രസ് എന്ത് ചെയ്യവെന്നുള്ളതിന്റെ സൂചനയാണ് ഇന്ന് നമ്മുടെ രാജ്യത്തിന്റെ ദയനീയമായ അവസ്ഥ സൂചിപ്പിക്കുന്നത്. ബി.ജെ.പി.-യുടെ നല്ല സംഭാവനയും ആ കാര്യത്തിലുണ്ട്, അതിൽ യാതൊരു തർക്കവുമില്ല. എന്നാൽ കോൺഗ്രസ്സിന് ആ ഉത്തരവാദിത്തത്തിൽനിന്ന് ഒരു തരത്തിലും മാറിനിൽക്കാൻ കഴിയാത്ത വിധം നമ്മുടെ രാജ്യത്തിന്റെ ജനാധിപത്യം അപകീർത്തികരമായി മാറിയിരിക്കുന്നു. ജനാധിപത്യത്തിന്റെ ഒരു പ്രിൻസിപ്പിൾ equality ആണ്. 'Democracy means equality in opportunity' എന്നാണ്. അവസര സമത്വമാണ് ജനാധിപത്യത്തിന്റെ ഏറ്റവും വലിയ ഒരു നേട്ടം അല്ലെങ്കിൽ അതിന്റെ ഒരു സ്റ്റാൻഡം. എന്നാൽ ഇന്ത്യൻ ജനതയ്ക്ക് അവസര സമത്വമുണ്ടോ? ഈ കോവിഡിന്റെ പശ്ചാത്തലത്തിൽപ്പോലും good governance-ന്റെ ഭാഗമായി കേരളത്തിലെ മുഴുവൻ പൗരന്മാരെയും തുല്യരായി കണ്ടുകൊണ്ട് ഇടപെടൽ നടത്തിയ ഈ ഗവൺമെന്റ് ജനാധിപത്യത്തിന്റെ ഏറ്റവും വലിയ തത്വങ്ങൾ പ്രാവർത്തികമാക്കുകയായിരുന്നു എന്നുള്ളതാണ് കാണുന്നത്. അതിന്റെ തുടർച്ചതന്നെയാണ് ഇപ്പോഴത്തെ നയപ്രഖ്യാപനത്തിലും ഉള്ളത് എന്നതുകൊണ്ടാണ് അഭിമാനകരമാണ് അതെന്ന് പറയാൻ നമുക്ക് സാധിക്കുന്നത്. കോവിഡിന്റെ കാലത്ത് അത് നമ്മൾ കണ്ടല്ലോ. ഞാൻ പറയുമ്പോൾ, ഈ

കുഞ്ഞുകേരളത്തിന് ഇക്കാര്യത്തിൽ ഇത്രയേറെ പറയാനുണ്ടോ എന്ന് ചിലപ്പോൾ ഒരു ചെറിയ സംശയം വരാം. വലിയ സാമ്പത്തികശേഷിയും സാങ്കേതികസൗകര്യവുമുള്ള രാജ്യമാണല്ലോ അമേരിക്ക. യു.കെ.-യും അങ്ങനെയല്ല. ആരോഗ്യ പ്രശ്നങ്ങൾ പറയുമ്പോൾ, നേരത്തേ ആരോഗ്യ വകുപ്പ് കൈകാര്യം ചെയ്തിരുന്ന സമയത്ത് ഞാനടക്കമുള്ളവർ സ്കാൻഡിനേവിയൻ രാജ്യങ്ങളെയാണ് ഉദാഹരണമായി പറഞ്ഞിരുന്നത്. ചരിത്രം പരിശോധിക്കുമ്പോൾ, ഇപ്പോൾ സഖാവ് വീണാ ജോർജ്ജിനും പറയാൻ സാധിക്കുന്നത് സ്കാൻഡിനേവിയൻ രാജ്യങ്ങളുടെ പ്രത്യേകതയാണ്. അവർ ആരോഗ്യ മേഖലയിൽ കൂടുതൽ പണം മുടക്കുന്നു. ജി.ഡി.പി.-യുടെ ഒരു ശതമാനമാണ് ഇന്ത്യ ഗവൺമെന്റ് ആരോഗ്യ മേഖലയിൽ മുടക്കുന്നതെങ്കിൽ മൂപ്പത് ശതമാനത്തിനടുത്ത് മുടക്കുന്നവയാണ് സ്കാൻഡിനേവിയൻ രാജ്യങ്ങൾ. പക്ഷേ അങ്ങനെയൊരു പണം മുടക്കിയതുകൊണ്ടുമാത്രവും ഗുണമുണ്ടാകണമെന്നില്ല. നമ്മൾ സ്വീകരിക്കുന്ന സൂറ്റിയാണ് ഏറ്റവും പ്രധാനപ്പെട്ടത്. പബ്ലിക് ഹെൽത്ത് സിസ്റ്റത്തിൽ ഇൻവെസ്റ്റ് ചെയ്യുക, അത് ജനകീയമാക്കി മാറ്റുക എന്നുള്ളതാണ് മഹാമാരികളെ മറികടക്കാനുള്ള ഏറ്റവും വലിയ തന്ത്രം എന്ന് നമ്മൾ മനസ്സിലാക്കിക്കഴിഞ്ഞു. അമേരിക്ക പോലുള്ള വൻകിട രാജ്യങ്ങളെക്കാൾ എല്ലാത്തരത്തിലും മുന്നിലാണ്

കേരളമെന്നോ അല്ലെങ്കിൽ നമ്മുടെ ഏതെങ്കിലും പ്രദേശമെന്നോ പറയാൻ ഞാൻ ആഗ്രഹിക്കുന്നില്ല. കാരണം എത്രയോ വർഷങ്ങളായി സ്വാംശീകരിച്ച വലിയ സാങ്കേതിക സൗകര്യങ്ങൾ അവിടെയുണ്ട്. ഇന്നും ലോകത്തിലെ ജനങ്ങൾ അത്യുന്നത ചികിത്സാരീതികൾക്കും മറ്റും ആശ്രയിക്കുന്ന ഇടമായി അത്തരം സ്ഥാപനങ്ങളെല്ലാം നിലനിൽക്കുന്നുമുണ്ട്. പക്ഷേ എന്തുകൊണ്ട് ഒരു മഹാമാരി പടർന്നുപടിച്ചപ്പോൾ അവിടങ്ങളിലെ ജനങ്ങളെ രക്ഷിക്കാൻ സാധിച്ചില്ല? പതിനായിരങ്ങൾ മരിച്ചുവീഴുന്ന, ശവമടക്കാൻപോലും നിർവാഹമില്ലാതെ മൃതദേഹങ്ങളെല്ലാം ഒന്നിച്ച് വാരിയെടുത്ത് കൊണ്ടുപോയി മണ്ണുമാന്തി യന്ത്രങ്ങൾകൊണ്ട് വലിയ ചാലുകൾ വെട്ടിക്കീറി, കുടുംബ ബന്ധങ്ങളോ അതിന്റെ യാതൊരു തരത്തിലുമുള്ള വൈകാരികതയുമില്ലാതെ, മതങ്ങളോ ജാതികളോ ആചാരാനുഷ്ഠാനങ്ങളോ ഇല്ലാതെ, അവിടെ എല്ലാവരെയും നിരത്തിവെച്ച് മണ്ണിട്ട് മൂടുന്ന അതീവ ദയനീയമായിട്ടുള്ള ഒരു കാഴ്ച നമ്മൾ കണ്ടതാണ്. നമ്മളേക്കാൾ ശക്തമായ രാഷ്ട്രങ്ങളിൽ ഇതെന്തുകൊണ്ട് സംഭവിച്ചു; കേരളത്തിൽ എന്തുകൊണ്ടാണ് അങ്ങനെ സംഭവിക്കാതിരുന്നത്? കേരളത്തിൽ തുടക്കത്തിൽത്തന്നെ നാം നടത്തിയ ഒരു ആസൂത്രണമുണ്ട്. കേരളത്തിലെ കഴിഞ്ഞ അഞ്ച് വർഷത്തെ ഗവൺമെന്റിന്റെ മാത്രം നേട്ടമായിട്ടല്ല അത് കാണേണ്ടത്. 1957 മുതൽ കേരളത്തിന്റെ

ഭരണരംഗത്തുണ്ടായ സൂത്യർഹമായിട്ടുള്ള മാറ്റം. 1957 എന്ന് ഞാൻ അടിവരയിട്ട് പറയുകയാണ്. 1957-ലാണ് ബാലറ്റ് പേപ്പറിലൂടെ കമ്മ്യൂണിസ്റ്റ് പാർട്ടി ലോകത്താദ്യമായി അധികാരത്തിലേയ്ക്ക് വന്നത്. ഇവിടെ 1957-ൽ ഇ.എം.എസ്.-ന്റെ നേതൃത്വത്തിലുള്ള ഗവൺമെന്റ് വന്നു. എന്തായിരുന്നു 1957-ന് മുന്നേയുള്ള സ്ഥിതി? 1957-ന് മുമ്പ് നാട്ടുരാജ്യങ്ങളുടെയും ബ്രിട്ടീഷ് ആധിപത്യത്തിന്റെയുമെല്ലാം നുകത്തിൻകീഴിൽ ഞെരിഞ്ഞമർന്നിരുന്ന മനുഷ്യരായിരുന്നു കേരളത്തിൽ. അതിരൂക്ഷമായ ജാതി വ്യവസ്ഥയും തൊട്ടുകൂടായ്മയും തീണ്ടിക്കൂടായ്മയും ഇവിടെ നിലനിന്നിരുന്നു. മൃഗങ്ങളേക്കാൾ കഷ്ടമായി മനുഷ്യരെ പരിഗണിച്ചിരുന്ന ഭൂസ്വാമിമാരുടെ കാലമായിരുന്നു അത്. 1957-ലെ ഗവൺമെന്റ് അധികാരത്തിൽ വന്നയുടനെതന്നെ ഈ കേരള ലെജിസ്ലേഷനിൽ നിയമങ്ങൾ കൊണ്ടുവന്നു. ഇ.എം.എസ്. നമ്പൂതിരിപ്പാട്, കെ. ആർ. ഗൗരിയമ്മ തുടങ്ങിയവരെല്ലാം ആ മന്ത്രിസഭയിൽ അംഗങ്ങളായിരുന്നു. കേരളത്തിലെ ജനങ്ങൾക്ക് നിവർന്നുനിൽക്കാൻ പ്രേരണ നൽകിയ ഒന്നാണ് ആ ഗവൺമെന്റ് അധികാരത്തിൽ വന്ന് ഇരുപത് ദിവസത്തിനുള്ളിൽ കൊണ്ടുവന്ന കുടിയൊഴിപ്പിക്കലിനെതിരായിട്ടുള്ള ഓർഡിനൻസ്. ഇപ്പോൾ പറയുമ്പോൾ അതിന്റെ വൈകാരികത നമുക്ക് ബോധ്യമാകുമോ എന്നറിയില്ല. ഇന്നാതും നമ്മെ കുടിയൊഴിപ്പിക്കാൻ വരുന്നില്ല.

എന്നാൽ താമസിക്കുന്ന ഭൂമിയിൽനിന്ന് രാജ്യാന്തരമാനം കുടിയൊഴിപ്പിക്കപ്പെട്ട് മരത്തിന്റെ ചുവട്ടിലും കടത്തിണ്ണയിലുമൊക്കെ കിടന്നുറങ്ങേണ്ടിവന്നിരുന്ന അന്നത്തെ പാവപ്പെട്ട മനുഷ്യർക്ക് അതുണ്ടാക്കിയ ആത്മധൈര്യം ചെറുതായിരുന്നില്ല. സ്വന്തം ഭൂമിയിൽ കാലുണി നിൽക്കാനുള്ള അവകാശമാണ് ഗവൺമെന്റ് ഉണ്ടാക്കിക്കൊടുത്തത്. അതൊരു ഗവേർണൻസ് സിസ്റ്റമാണ്. അതാണ് വ്യത്യസ്തമായ രീതി. ആ ഗവൺമെന്റിൽ ജോസഫ് മുണ്ടശ്ശേരി മാസ്റ്റർ വിദ്യാഭ്യാസ പരിഷ്കരണത്തിന് അടിത്തറയിട്ടു. വളരെ പരിണതപ്രജ്ഞനായിരുന്ന ഡോ. എ. ആർ. മേനോൻ ആരോഗ്യ രംഗത്ത് പബ്ലിക് സിസ്റ്റത്തിന്, പൊതുജനാരോഗ്യ സംവിധാനത്തിന് അടിത്തറയിട്ടു. അത് വളർന്നുവന്നിട്ടാണ് 2016-ൽ കഴിഞ്ഞ ഗവൺമെന്റ് വരുമ്പോൾ കേരളത്തിന്റെ എല്ലാ പഞ്ചായത്തിലും ഒരു പി.എച്ച്.സി. എങ്കിലും ഉണ്ട് എന്ന അവസ്ഥ വന്നത്.

ഞാൻ ചോദിക്കട്ടെ, ഇന്ത്യയുടെ എത്ര സംസ്ഥാനങ്ങളിൽ ഇത്രയും വിപുലമായ പൊതുജനാരോഗ്യ ശ്രംഖലയുണ്ട്, എന്തുകൊണ്ട് ഉത്തർപ്രദേശിലും മധ്യപ്രദേശിലുമെല്ലാം ഉണ്ടായില്ല? ഉത്തർപ്രദേശിൽ നമ്മൾ കണ്ടില്ലേ, മൂന്നുറോളം കുട്ടികൾ ഹൈപ്പോഗ്ലൈസീമിയ ബാധിച്ച് മരിച്ചു. ഒന്നോ രണ്ടോ കുട്ടികൾ മരിക്കുമ്പോൾത്തന്നെ, നല്ലൊരു ആരോഗ്യ സംവിധാനമുണ്ടെങ്കിൽ സ്വാഭാവികമായും

കുറച്ച് പഞ്ചസാര വെള്ളം കലക്കിക്കൊടുത്താൽത്തന്നെ താൽക്കാലികമായ ഒരു ഉണർവ്വുണ്ടാകുമായിരുന്നില്ലേ? ഗ്രാമീണ മേഖലകളിലെ ആരോഗ്യ സംവിധാനങ്ങളുടെ അപര്യാപ്തതയാണ് ഇതിന് കാരണം. സ്വാതന്ത്ര്യം നേടി ഇത്രയും വർഷം പിന്നിട്ടിട്ടും ഇതാണ് ഒരു നാടിന്റെ ഗ്രാമീണമേഖലയുടെ സ്ഥിതി. കേരളം അതിൽനിന്നും തുലോം വ്യത്യസ്തമാണ്. തുടർച്ചയായി വന്നിട്ടുള്ള ഓരോ ഗവൺമെന്റിന്റെയും കാലത്തും നമുക്ക് തുടക്കത്തിലുണ്ടായ അടിത്തറയിൽനിന്നുകൊണ്ട് ഒരുപാട് കാര്യങ്ങൾ ഉണ്ടാക്കിയെടുക്കാൻ സാധിച്ചു. അതിന്റെ ഫലമായിട്ടാണ് കോവിഡ് എന്ന മഹാമാരിയെയും നമുക്ക് പ്രതിരോധിക്കാൻ സാധിച്ചത്. കഴിഞ്ഞ ഗവൺമെന്റ് കൊണ്ടുവന്ന വളരെ ജനകീയമായ നടപടികൾ - നാല് മിഷനുകൾ ആരംഭിച്ചു, അതിന്റെ വിശദാംശങ്ങളിലേയ്ക്ക് ഞാൻ പോകുന്നില്ല. ആർദ്രം മിഷനെക്കുറിച്ചും വിദ്യാഭ്യാസ സംരക്ഷണ യജ്ഞത്തെക്കുറിച്ചും ലൈഫ് മിഷനെക്കുറിച്ചും അതുപോലെതന്നെ ഹരിത കേരള മിഷനെക്കുറിച്ചും എത്രയോ തവണ ഈ സഭാതലത്തിൽ നമ്മൾ വാതോരാതെ പ്രസംഗിച്ചിട്ടുണ്ട്. വെറും പ്രസംഗമായിരുന്നില്ല, കഴിഞ്ഞ അഞ്ച് വർഷക്കാലം നാം ഈ കേരളത്തെ എങ്ങനെ മാറ്റിമറിച്ചു എന്നുള്ളതിന്റെ ഉദാഹരണങ്ങളായിരുന്നു അവ ഓരോന്നും. ആർദ്രം മിഷനിൽ ഗ്രാമത്തിലെ

പി.എച്ച്.സി.-കൾ കുടുംബാരോഗ്യകേന്ദ്രങ്ങളായി മാറി. ഭരണ-പ്രതിപക്ഷ ഭേദമില്ലാതെ അക്കാര്യത്തിൽ നന്നായി സഹകരിച്ച എം.എൽ.എ.-മാരും മറ്റുമുണ്ട്. ആ മാറ്റം കോവിഡിനെ ചെറുക്കുന്നതിൽ വളരെ സഹായകരമായി. കിഫ്ബി പദ്ധതിയിലൂടെ താലൂക്കാശുപത്രികളും ജില്ലാ ആശുപത്രികളും മെഡിക്കൽ കോളേജുകളുമെല്ലാം ഹൈടെക് ആയി മാറുന്നതിന്റെ ഗുണഫലം കൂടിയാണ് കോവിഡ് മഹാമാരിയെ ചെറുക്കാൻ നമുക്ക് സാധിക്കുന്നു എന്നത്. നമ്മുടെ വിദ്യാഭ്യാസ രംഗത്തും ഈ ഗുണപരമായ മാറ്റം കാണാം. സൗകര്യപ്രദമായ സ്കൂൾ കെട്ടിടങ്ങൾ, കോവിഡ് മഹാമാരിയുടെ കാലത്ത് പാവപ്പെട്ട രോഗികൾക്ക് ആശ്രയം കൊടുക്കാൻ സാധിക്കുന്ന രീതിയിൽ നല്ല ടോയ്‌ലെറ്റുകളുമൊക്കെയുള്ള ധാരാളം സ്കൂളുകളും നമുക്ക് ഉപയോഗപ്പെടുത്താൻ സാധിച്ചിട്ടുണ്ട്. ഞാൻ പറഞ്ഞുവരുന്നത്, പശ്ചാത്തല സൗകര്യങ്ങൾ വികസിപ്പിച്ചും ആധുനിക സങ്കേതങ്ങൾ തുടങ്ങിവെച്ചും നമുക്ക് അടിത്തറയുണ്ടാക്കാൻ കഴിഞ്ഞാലേ ഭാവിയിലും ഇത്തരത്തിലുള്ള കാര്യങ്ങൾ പ്രതിരോധിക്കാൻ സാധിക്കൂ എന്നുള്ളതാണ്. അത് നന്നായി നമ്മൾ ചെയ്തു. ഇതിന്റെയെല്ലാം ഇടയിൽനിന്നും മറ്റ് നേട്ടങ്ങളും നമുക്കുണ്ടായി. ഒരു മഹാമാരിയെ ചെറുക്കുമ്പോൾ അതിൽ മാത്രം കേന്ദ്രീകരിക്കുക, മറ്റ് ആധുനിക വികസനങ്ങളിലേയ്ക്ക് പോകാതിരിക്കുക, അങ്ങനെയല്ല ചെയ്തത്.

അതിനിടയിൽതന്നെ കേരളത്തെ ഹൈടെക് ആക്കി മാറ്റാനുള്ള, ആധുനിക കേരളമാക്കി മാറ്റാനുള്ള പ്രവർത്തനങ്ങൾ സഖാവ് പിണറായി വിജയന്റെ നേതൃത്വത്തിൽ കൃത്യമായി നടപ്പിലാക്കി. ഇതാണ് കേരള മാതൃകയായി ചൂണ്ടിക്കാണിക്കപ്പെടുന്നത്, ഇതിനെക്കുറിച്ചാണ് ലോകമാകെ ചർച്ച ചെയ്യുന്നത്. കോവിഡ് വിപത്തിൽ നമുക്ക് മരണനിരക്ക് കുറച്ചുകൊണ്ടുവരാൻ സാധിച്ച എന്നുള്ളത് അതുതകരമായി പറയുന്നു. വളരെ ശ്രമകരമായ പ്രവർത്തനമാണ് ഗവൺമെന്റ് എല്ലാ ഡിപ്പാർട്ടുമെന്റുകളെയും യോജിപ്പിച്ചുകൊണ്ട് നടത്തിയത്. അതിന്റെ ഭാഗമായിട്ടുതന്നെയാണ് നമുക്ക് ആ നേട്ടമുണ്ടാക്കാൻ സാധിച്ചത്. ആരൊക്കെയാണ് അതിൽ പങ്കാളികളായത്? ആരോഗ്യ വകുപ്പിലെ ആയിരക്കണക്കിന് ഉദ്യോഗസ്ഥന്മാർ, പോലീസ്, തദ്ദേശസ്വയംഭരണ സ്ഥാപനങ്ങൾ, എം.എൽ.എ.-മാർ, എം.പി.-മാർ എന്നുവേണ്ട മുഴുവൻ ജനപ്രതിനിധികളും പങ്കെടുത്തുകൊണ്ട് നടത്തിയ ഒരു മഹായജ്ഞത്തിന്റെ അനന്തരഫലമാണ് മരണനിരക്ക് 0.4% ആയി കേരളത്തിൽ കുറച്ചുനിർത്താൻ കഴിഞ്ഞു എന്നത്. മരണം റിപ്പോർട്ട് ചെയ്യുന്നതിൽ എവിടെയെങ്കിലും കുറവുണ്ടായിട്ടുണ്ടോ എന്നുള്ളതൊക്കെ പ്രതിപക്ഷ നേതാവ് ചോദിക്കുന്നത് കേട്ടു, ഗവൺമെന്റ് അത് പോസിറ്റീവായിട്ടുതന്നെ കാണുന്നു. എവിടെയെങ്കിലും ഉണ്ടെങ്കിൽ

അത് അന്വേഷിച്ച് മുഴുവനായിട്ടും റിപ്പോർട്ട് ചെയ്യിപ്പിക്കാം. പക്ഷെ കേരളത്തിലാണ് ഏറ്റവും നല്ല ഡെന്റ് രജിസ്ട്രേഷനും ഏറ്റവും നല്ല റിപ്പോർട്ടിംഗ് സംവിധാനവുമുള്ളത്. മറ്റ് സംസ്ഥാനങ്ങളെ അപേക്ഷിച്ച് നമ്മൾ ആ കാര്യത്തിലെല്ലാം വളരെ സത്യസന്ധരാണ്, വളരെ കൃത്യനിഷ്ഠയോടുകൂടി ചെയ്യുന്നവരാണ്. ഇനി എവിടെയെങ്കിലും ഒഴിവായിപ്പോയിട്ടുണ്ടെങ്കിൽ അതെല്ലാംകൂടി റിപ്പോർട്ട് ചെയ്യാലും 0.5%-ൽ താഴെയായിരിക്കും കേരളത്തിന്റെ കോവിഡ് മരണനിരക്ക് എന്ന കാര്യത്തിൽ യാതൊരു സംശയവുമില്ല. ഏറ്റവും കൂടുതൽ പോപ്പുലേഷൻ ഡെൻസിറ്റിയുള്ള സംസ്ഥാനം, ഏറ്റവും കൂടുതൽ ഓൾഡേജ് പോപ്പുലേഷനുള്ള സംസ്ഥാനം, അതുപോലെതന്നെ ജീവിതശൈലീരോഗങ്ങൾ ഏറ്റവും കൂടുതലുള്ള സംസ്ഥാനം എന്നിങ്ങനെ വലിയ ചലഞ്ചായിരുന്നു കേരളത്തിൽ. ഇവിടെയാണ് ഏറ്റവും കൂടുതൽ ആളുകൾ സാർസ് കൊറോണ വൈറസ് 2 (സിവിയർ അക്യൂട്ട് റെസ്പിറേറ്ററി സിൻഡ്രോം കൊറോണ വൈറസ് 2)-ന്റെ ഭാഗമായി മരിച്ചുപോകുമെന്ന് വിദഗ്ദ്ധരെല്ലാം സൂചിപ്പിച്ചത്. പക്ഷെ നമുക്ക് അതിനെ നേരിടാൻ കഴിഞ്ഞത് നമ്മുടെ കൂട്ടായ പരിശ്രമത്തിന്റെ ഫലമായിട്ടാണ്. അതുകൊണ്ടുതന്നെയാണ് ഇ-ഗവേണൻസ് സിസ്റ്റം എന്താണെന്നറിയാൻ, decentralised ആയിട്ടുള്ള നമ്മുടെ പ്ലാനിംഗ് എന്താണെന്നറിയാൻ

പലഭാഗത്തുനിന്നുമുള്ള ലോക രാഷ്ട്രങ്ങൾ പരിശ്രമിക്കുന്നത്. നമ്മൾ മാത്രമല്ല, വിയറ്റ്നാം നന്നായി പ്രതിരോധിച്ചു, എന്തുകൊണ്ടാണ്? അവിടെയൊരു ഇടതുപക്ഷ കാഴ്ചപ്പാടുണ്ട്, ജനകീയ കാഴ്ചപ്പാടുണ്ട്, ജനങ്ങളുടെ ഇടയിലേയ്ക്ക് ഇറങ്ങിച്ചെന്ന് അവരെ ഓരോരുത്തരെയും ശ്രദ്ധിക്കുന്ന ഒരവസ്ഥയുണ്ട്. ആ ആസൂത്രണത്തിന്റെ പേരുതന്നെയാണ് സോഷ്യലിസ്റ്റ് രീതി എന്നുള്ളത്. അതുകൊണ്ടുതന്നെയാണ് വിയറ്റ്നാമിനും ക്യൂബയ്ക്കും നോർത്ത് കൊറിയയ്ക്കുമെല്ലാംതന്നെ കോവിഡ് പ്രതിരോധത്തിൽ ഏറ്റവും നല്ല ഒരു സ്ഥാനം ഇന്ന് ലോകത്തുണ്ടായിരിക്കുന്നത്. എന്നാൽ, മുതലാളിത്ത ആസൂത്രണരീതി അതല്ല. മുഴുവൻ ജനതയെയും കാണാത്ത, പണക്കാരെ മാത്രം കാണുന്ന, ജനങ്ങളിൽ ഒരു സെഗ്മെന്റിനെ മാത്രം ഊന്നിക്കൊണ്ടുള്ള വികസനപ്രവർത്തനങ്ങൾ എങ്ങനെ പരാജയപ്പെടുന്നു എന്നതിന്റെ ഉദാഹരണം കൂടിയാണ് ഈ കോവിഡ് മഹാമാരിയുടെ ഫലം എന്നുള്ളത് പ്രത്യേകം ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

ശാസ്ത്രത്തിൽ വിശ്വസിക്കാൻ നമുക്ക് കഴിയണം, അതാണ് ഏറ്റവും പ്രധാനം. ഇന്ത്യയിൽ കോൺഗ്രസ്സും ബി.ജെ.പി.യും പിന്തുടരാത്ത ഒരു മാർഗ്ഗമാണ് ശാസ്ത്രത്തിലുള്ള വിശ്വാസം. പണ്ഡിറ്റ് ജവഹർലാൽ നെഹ്റുവിനെ കോൺഗ്രസ്സ് മറന്നു. അദ്ദേഹം ശാസ്ത്രത്തിൽ വിശ്വസിച്ചിരുന്ന, ശാസ്ത്രത്തിന്റെ നേട്ടം

സ്വീകരിക്കണം എന്നുപറഞ്ഞിരുന്ന ഒരാളായിരുന്നു. നെഹ്റു പറഞ്ഞു “ It is science alone that can solve the problems of hunger and poverty, of insanitation and illiteracy, of superstition and deadening custom and tradition...” നെഹ്റുവിന്റെ പ്രസംഗത്തിൽ നിന്നാണ് ഞാൻ പറഞ്ഞത്. ... (ബഹളം)... അദ്ദേഹത്തെ ക്യാട്ട് ചെയ്യാൻ എല്ലാവർക്കും അവകാശമുണ്ടെന്നാണ് ഞാൻ കരുതുന്നത്, അത് കോൺഗ്രസ്സുകാർക്ക് മാത്രമുള്ളതല്ല. അദ്ദേഹം പറഞ്ഞത് സയൻസിൽ വിശ്വസിക്കണമെന്നാണ്, കോൺഗ്രസ്സ് അത് ചെയ്തില്ല. (ബഹളം)....

മി. സ്റ്റീക്കർ: യെസ്.... യെസ്.....

ശ്രീമതി കെ. കെ. ശൈലജ ടീച്ചർ: സർ, ബി.ജെ.പി.യെക്കാൾ വലിയ

തോതിൽ അന്ധവിശ്വാസങ്ങളുടെയും അനാചാരങ്ങളുടെയും പിന്നാലെ കോൺഗ്രസ്സ് പോയതിന്റെ പരിണിതഫലമാണ് ഇന്ന് ഇന്ത്യാ രാജ്യം അനുഭവിക്കുന്നത്. ചാണകം പൂശിയാൽ കോവിഡ് മാറ്റം എന്ന് പറയുന്നത് ഇന്ത്യയിൽ ബി.ജെ.പി.യുടെ മാത്രം അവസ്ഥയല്ല. കോൺഗ്രസ്സിന്റെതന്നെ നിരവധിയാളുകൾ അത്തരത്തിലുള്ള അന്ധവിശ്വാസത്തിൽ കുടുങ്ങിപ്പോയിരിക്കുന്നു എന്നതാണ് ഉത്തരേന്ത്യൻ ഗ്രാമങ്ങളിൽനിന്നുള്ള അനുഭവം എന്നുള്ളത് നമ്മളെല്ലാവരും

ഓർക്കണം. കേരളത്തിലെങ്കിലും നെഹ്റുവിന്റെ ശാസ്ത്രീയ മാർഗ്ഗങ്ങൾ പിന്തുടരാൻ കഴിയണം. ഞങ്ങൾ നെഹ്റുവിന്റെയായാലും മാർക്സിന്റെയായാലും നല്ല വശം സ്വീകരിക്കുന്നവരാണ്. അതിനകത്തെ നല്ല വശം സ്വീകരിച്ചതുകൊണ്ടുതന്നെ “ The future belongs to science and those who make friends with science...” എന്ന നെഹ്റുവിന്റെ വാചകം ആപ്തവാക്യമായിട്ടെടുക്കാൻ ഇടതുപക്ഷ ജനാധിപത്യമുന്നണി ആഗ്രഹിച്ചു. അതുകൊണ്ടുതന്നെയാണ് ശാസ്ത്ര സാങ്കേതിക മേഖലകളിൽ സഖാവ് പിണറായി വിജയന്റെ നേതൃത്വത്തിലുള്ള ഗവൺമെന്റ് കഴിഞ്ഞ അഞ്ച് വർഷക്കാലം വളരെ മുന്നോട്ട് വന്നതും ഇപ്പോൾ അവതരിപ്പിച്ച നയപ്രഖ്യാപനത്തിൽ ഒരു വിജ്ഞാന സമൂഹമായി കേരളത്തെ മാറ്റം എന്ന് പറഞ്ഞതും.

ഇതിൽ ഞാൻ ഏറ്റവും പ്രധാനപ്പെട്ടതായി പറയാൻ ആഗ്രഹിക്കുന്നത് പ്രതിപക്ഷത്തിന്റെ പ്രസക്തിയാണ്. ജനാധിപത്യത്തിൽ പ്രതിപക്ഷത്തിന് വലിയൊരു ഇടമുണ്ട്. പുതിയ പ്രതിപക്ഷ നേതാവ് ശ്രീ. വി. ഡി. സതീശന്റെ ചില നിർദ്ദേശങ്ങളെ ഞാൻ സ്വാഗതം ചെയ്യുന്നു. ക്രിയാത്മകമായ ഒരു പ്രതിപക്ഷമായി തുടരും, ഗവൺമെന്റിന് പൂർണ്ണ പിന്തുണ നൽകും, എന്നാൽ ആവശ്യമായ ഘട്ടങ്ങളിൽ വേണ്ട വിമർശനങ്ങളും നടത്തുമെന്ന് അദ്ദേഹം പറഞ്ഞു. അതാണ് പ്രതിപക്ഷം. അങ്ങനെ തുടരാൻ അദ്ദേഹത്തിന് കഴിയുമെങ്കിൽ..., ഇതുവരെയുള്ള

അനുഭവം വെച്ച് അങ്ങനെ പറഞ്ഞ ആരും അത് തുടരാൻ കോൺഗ്രസ്സിൽ ഇരിക്കുന്നതായി കണ്ടിട്ടില്ല. അതാണ് ഏറ്റവും അപകടകരമായ കാര്യം. പക്ഷെ ശ്രീ. വി. ഡി. സതീശൻ അതിന് കഴിയട്ടെ. നെഹ്റുവിന്റെയൊക്കെ പാരമ്പര്യമുള്ള ഒരു കോൺഗ്രസ്സുകാരനായി തുടരാൻ, നമ്മുടെ പ്രമുഖരായ പഴയകാല കോൺഗ്രസ് നേതാക്കളിൽ ഇത്തരം കാര്യങ്ങൾ വളരെ വ്യക്തമായി സൂചിപ്പിച്ചിട്ടുള്ളവരുടെ പിന്തുണയ്ക്കായി തുടരാൻ, സി.കെ.ജി.യുടെയൊക്കെ പാരമ്പര്യം തുടരാൻ ശ്രീ. വി. ഡി. സതീശൻ സാധിക്കുമോ? തീരുമാനം എടുക്കുന്നതിൽ സാമുദായിക ശക്തികളെ ഇടപെടാൻ അനുവദിക്കില്ല എന്ന് പറഞ്ഞയുടൻതന്നെ അദ്ദേഹത്തിനുണ്ടായ ഒറ്റപ്പെടൽ അതിഭയാനകമായിരുന്നു. അദ്ദേഹത്തെ സപ്പോർട്ട് ചെയ്യാൻ കോൺഗ്രസ്സിൽനിന്നും ആരും വന്നില്ല, അതാണ് ഏറ്റവും പ്രധാനപ്പെട്ട കാര്യം. സപ്പോർട്ട് ചെയ്യേണ്ടതായിരുന്നു, പക്ഷെ അങ്ങനെ വന്നില്ല. എന്താണ് പ്രതിപക്ഷം കഴിഞ്ഞ ദിവസം സ്വീകരിച്ചത്.

മി. സ്റ്റീക്കർ: പ്ലീസ് കൺക്ലൂഡ്.

ശ്രീമതി കെ. കെ. ശൈലജ ടീച്ചർ: സർ, രണ്ട് മിനിറ്റ്. ശ്രീ. വി. ഡി.

സതീശൻ ഒരു കാര്യം ശ്രദ്ധിക്കണം. കഴിഞ്ഞ പ്രതിപക്ഷം, താങ്കളും അവിടെയുണ്ടായിരുന്നു, സർക്കാരിന് ക്രിയാത്മകമായ പിന്തുണ നൽകിയോ? എല്ലാം

അടയപ്പെട്ടുകിടക്കുന്ന ഒരു സമൂഹത്തിൽ, നാട്ടിലെ ജനങ്ങളെ രക്ഷിക്കാൻ സാലറി ചലഞ്ച് പ്രഖ്യാപിച്ചപ്പോൾ ഒരുപാട് ആളുകൾ ശമ്പളം കൊടുക്കാൻ മുന്നോട്ട് വന്നു. എന്താണ് പ്രതിപക്ഷം പറഞ്ഞത്? അഞ്ച് പൈസ കൊടുത്തുപോകരുത് എന്നാണ്. കുഞ്ഞുമക്കൾ സമ്പാദ്യക്കുടിയായി മുഖ്യമന്ത്രിയുടെ ഓഫീസിനു മുന്നിൽ കാവൽ നിന്നു, അവരോട് മുഖ്യമന്ത്രി 'വേണ്ട മക്കളേ, നിങ്ങളുടെ ഈ ചെറിയ സമ്പാദ്യം ഞങ്ങൾക്ക് തരേണ്ടതില്ല' എന്ന് പറഞ്ഞപ്പോൾ ആ കുട്ടികൾ പറഞ്ഞു 'ഇത് വാങ്ങണം' എന്ന്. ഒടുവിൽ അവരുടെ കരച്ചിൽ കണ്ടപ്പോൾ മുഖ്യമന്ത്രി പറഞ്ഞു 'എന്നാൽ തന്നിട്ട് പോകൂ' എന്ന്. ആ കുഞ്ഞുമക്കൾ കാണിച്ച ആത്മാർത്ഥതയെങ്കിലും പ്രതിപക്ഷം കാണിച്ചോ. നിങ്ങൾ എന്താണ് ചെയ്തത്? വിദേശ സഹായം തരാമെന്ന് പറഞ്ഞപ്പോൾ കേന്ദ്രം അതിനെ നിഷേധിച്ചതിനെ നിങ്ങൾ വലിയ ആഘോഷമായി കാണുകയാണ് ചെയ്തത്. പ്രതിപക്ഷം ക്രിയാത്മകമായിരിക്കണം, പ്രതിപക്ഷം നന്നായിരിക്കണം എന്ന കാര്യങ്ങൾ 'ആങ്ങളു ചത്തുപോയാലും വേണ്ടില്ല നാത്തുന്റെ കണ്ണീർ കാണാമല്ലോ' എന്നുള്ള സമീപനം പ്രതിപക്ഷത്തിന്റെ ഭാഗത്തുനിന്നും ഉണ്ടാവരുത് എന്നാണ് ആ കാര്യത്തിൽ പ്രത്യേകം സൂചിപ്പിക്കാനുള്ളത്. അതുപോലെ വർഗ്ഗീയത എന്ന വിഷയത്തിൽ വിശദമായി പറയാൻ ഒട്ടേറെ കാര്യങ്ങളുള്ളതാണ്. നമ്മുടെ

കേരളത്തെ ഒരു സെക്യുലർ സമൂഹമായി സൂക്ഷിക്കണം. ഇന്ത്യയെയാകെ എന്ന് പറയാൻ അതിയായ ആഗ്രഹമുണ്ട്, പക്ഷെ അത് നടക്കണമെങ്കിൽ നമ്മൾ ഒരുപാട് പ്രവർത്തനങ്ങൾ ഭാവിയിൽ ചെയ്തേ മതിയാകൂ. ഇന്ദിരാഗാന്ധി മുതൽ ഇങ്ങോട്ടുള്ള കോൺഗ്രസ്സിന്റെ നേതാക്കൾ സ്വീകരിച്ച മുദ്രഹിന്ദുത്വ സമീപനവും അന്ധവിശ്വാസജഡിലമായിട്ടുള്ള സമീപനവും കാരണം ഇന്ത്യ നശിച്ചുപോയിരിക്കുന്നു. രാഹുൽഗാന്ധിയടക്കം നിരവധി നേതാക്കൾ ക്ഷേത്രങ്ങളിൽപോയി, ശിവഭക്തരായി അഭിനയിച്ചു. ഒരു സെക്യുലർ രാഷ്ട്രത്തിൽ ഒരിക്കലും അത്തരത്തിലുള്ള ഗിമ്മിക്കുകൾ കാണിക്കാൻ പാടില്ലാത്തതാണ്. (ബഹളം)....

മി. സ്പീക്കർ: പ്ലീസ് കൺക്ലൂഡ്.

ശ്രീമതി കെ. കെ. ശൈലജ ടീച്ചർ: സർ, മതേതരത്വം സംരക്ഷിക്കുന്നതിന് കേരളത്തിലെ ശ്രീ. വി. ഡി. സതീശനടക്കമുള്ള കോൺഗ്രസുകാർക്ക് നല്ല ഒരു പാരമ്പര്യം കാത്തുസൂക്ഷിക്കാൻ സാധിക്കുമെന്ന് കരുതുന്നു. അതിന് പ്രതിപക്ഷത്തെ പ്രാപ്തമാക്കണം, കോൺഗ്രസിനെ പ്രാപ്തമാക്കണം. പ്രതിപക്ഷത്തെ എല്ലാ കക്ഷികളും അതിന് തയ്യാറാകണം. ഒരു മതേതര കേരളം സൃഷ്ടിക്കാൻ നിങ്ങൾ ഒരുമിച്ച് നിൽക്കണം, ശബരിമല പ്രശ്നത്തിലടക്കം നിങ്ങൾ സ്വീകരിച്ചത് തെറ്റായ

തീരുമാനമാണ്.

ശ്രീ. കെ. ബാബു (തൃപ്പൂണിത്തുറ): സർ, പോയിന്റ് ഓഫ് ഓർഡർ.

മി. സ്റ്റീക്കർ: എന്താണ് പോയിന്റ് ഓഫ് ഓർഡർ.

ശ്രീ. കെ. ബാബു (തൃപ്പൂണിത്തുറ): സർ, ബഹുമാന്യരായ കെ. കെ. ശൈലജ ടീച്ചറിന്റെ പ്രസംഗത്തിൽ രാഹുൽഗാന്ധിയുൾപ്പെടെയുള്ള ആളുകൾ ക്ഷേത്രത്തിൽ പോയി എന്ന് പറഞ്ഞ് വളരെ ആക്ഷേപകരമായി സംസാരിച്ചു. ക്ഷേത്രത്തിൽ പോകുന്നത് തെറ്റാണോ? ബഹുമാനപ്പെട്ട ചെയറിന്റെ റൂളിംഗ് വേണം.

മി. സ്റ്റീക്കർ: ആക്ഷേപകരമായി എന്തെങ്കിലുമുണ്ടോ എന്നുള്ളത് പരിശോധിച്ച് പിന്നീട് പറയാം.+

ശ്രീമതി കെ. കെ. ശൈലജ ടീച്ചർ: സർ, ക്ഷേത്രത്തിൽ പോകുന്നത് ഒരിക്കലും തെറ്റല്ല, വിശ്വാസികൾക്ക് പോകാം. വിശ്വാസികളുടെ ദൈവവിശ്വാസത്തെ സംരക്ഷിക്കാൻ ഇടതുപക്ഷ ഗവൺമെന്റ് പ്രതിജ്ഞാബദ്ധമാണെന്ന് ഇടതുപക്ഷവും പറഞ്ഞിട്ടുണ്ട്. പക്ഷെ കോൺഗ്രസ് ഒരു പ്രതീകമാണ്. ജവഹർലാൽ നെഹ്റു സ്വീകരിച്ച സമീപനത്തെക്കുറിച്ച് ഞാൻ വിശദീകരിക്കേണ്ടതില്ലല്ലോ; കോൺഗ്രസുകാർക്ക് അറിയുന്നതല്ലേ? അങ്ങനെ

+ ബഹുമാനപ്പെട്ട സഭാധ്യക്ഷന്റെ ഉത്തരവിൻ പ്രകാരം (ഫയൽ നം. 8505/ഇ.ബി./2021/നി.സെ. തീയതി 01-06-2021) സഭാരേഖകളിൽ നിലനിർത്തി.

കോൺഗ്രസിന്റെ നേതൃത്വം അത്തരത്തിലൊരു സമീപനം സ്വീകരിക്കാൻ, ശ്രീ. വി. ഡി. സതീശൻ പറഞ്ഞതിന് പിന്തുണ കൊടുത്തുകൊണ്ടെങ്കിലും അത്തരത്തിലുള്ള ഒരു സമീപനത്തിലേയ്ക്ക് കോൺഗ്രസിന് വരാൻ കഴിഞ്ഞില്ലെങ്കിൽ ഇന്ത്യയിൽ അവർ ഇന്നത്തേക്കാളും വലിയ നാശത്തിലേയ്ക്ക് പോകും. കോൺഗ്രസ് നശിച്ചുപോകണമെന്ന് ഞങ്ങൾക്ക് ആഗ്രഹമില്ല. കാരണം ഇന്ത്യയിൽ ബി.ജെ.പി.ക്ക് ബദലായി ഇടതുപക്ഷവും ജനാധിപത്യ പ്രസ്ഥാനങ്ങളുമാണ് വളർന്നുവരേണ്ടതെന്ന് ഞങ്ങൾ കരുതുന്നു. എന്തായാലും കേരളത്തിന്റെ അടുത്ത അഞ്ച് വർഷം സാങ്കേതിക വിദ്യകളിൽ വളർച്ചയുണ്ടാക്കുന്നതും ജനങ്ങളുടെ പ്രശ്നങ്ങൾ പരിഹരിക്കുന്നതുമായിട്ടുള്ള ഒരു നയപ്രഖ്യാപനമാണിത്. അതുകൊണ്ട് ഇത് ജനകീയമായിട്ടുള്ള ഒരു പ്രഖ്യാപനമാണ്. അതിനെ ഭരണ പ്രതിപക്ഷ ഭേദമില്ലാതെ അംഗീകരിച്ചുകൊണ്ട് കേരളത്തെ മുന്നോട്ട് നയിക്കാൻ നമുക്ക് ഒരുമിച്ച് പരിശ്രമിക്കാമെന്ന് മാത്രം പറഞ്ഞുകൊണ്ട് ഞാൻ നിർത്തുന്നു.

ശ്രീ. കടകംപള്ളി സുരേന്ദ്രൻ: സർ, രണ്ടാം പിണറായി സർക്കാരിനുവേണ്ടി ആദരണീയനായ ഗവർണ്ണർ നടത്തിയ നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ട് ബഹുമാനപ്പെട്ട അംഗം ശ്രീമതി കെ. കെ. ശൈലജ ടീച്ചർ അവതരിപ്പിച്ച പ്രമേയത്തെ ഞാൻ പിന്തുണയ്ക്കുന്നു. ചരിത്രം പകരം ചോദിക്കാതെ

കടന്നുപോയിട്ടില്ലെന്ന് വ്യക്തമാക്കുന്ന പ്രതീകമാണ് പതിനഞ്ചാം കേരള നിയമസഭ. 1957-ൽ ബാലറ്റിലൂടെ അധികാരത്തിൽവന്ന കമ്മ്യൂണിസ്റ്റ് സർക്കാരിനെ വിമോചന സമരമെന്ന വൃത്തികേടിലൂടെ പിരിച്ചുവിട്ട സംഭവം കേരള ചരിത്രത്തിലെ കറുത്ത ഏടാണ്. കേരള സമൂഹത്തിൽ അനീതികളെയും അവഗണനകളെയും അനാചാരങ്ങളെയും അതിക്രമങ്ങളെയുമെല്ലാം തുടച്ചുനീക്കുന്ന ശക്തമായ നിയമനിർമ്മാണങ്ങളിലൂടെ ലോകത്തിനാകെ മാതൃകയായി മാറിയ സഖാവ് ഇ.എം.എസ്. മുഖ്യമന്ത്രിയായ ആദ്യ കമ്മ്യൂണിസ്റ്റ് മന്ത്രിസഭ, കാലാവധി പൂർത്തിയാക്കിയാൽ പിന്നീട് ഒരിക്കലും വലതുപിന്തിരിപ്പൻ ശക്തികൾക്ക് അധികാരത്തിലെത്താനാകില്ലെന്ന ഭീതിയാണ് അന്നുണ്ടായത്. അതാണ് വിമോചന സമരത്തിന്റെ മറവിൽ 1957-ലെ ഗവൺമെന്റിനെ പിരിച്ചുവിടാൻ കാരണമായതെന്ന് ചരിത്രം നിഷ്പക്ഷമായി പരിശോധിച്ചാൽ മനസ്സിലാക്കാൻ സാധിക്കും. രണ്ട് വർഷവും നാല് മാസവും മാത്രം കാലയളവുണ്ടായിരുന്ന ആദ്യ കമ്മ്യൂണിസ്റ്റ് സർക്കാർ നടപ്പാക്കിയ നയങ്ങളുടെ പിൻബലത്തിലാണ് സംസ്ഥാനത്തിന്റെ വികസന അടിത്തറ കെട്ടിപ്പടുക്കപ്പെട്ടത്. അത് അട്ടിമറിക്കാനും ഇടതുപക്ഷത്തെ ഇല്ലായ്മ ചെയ്യാനാണ് അന്ന് രാജ്യം ഭരിച്ചുകൊണ്ടിരുന്ന രാഷ്ട്രീയ പാർട്ടി ആസൂത്രിതമായി തയ്യാറാക്കിയ പദ്ധതി പ്രകാരമുള്ള നാടകങ്ങൾ അരങ്ങേറിയത്. അതിന്

സമാനമായ സാഹചര്യങ്ങൾ സഖാവ് പിണറായി വിജയൻ നയിച്ച സർക്കാരിനെതിരെയും ഉണ്ടായി എന്നത് കേവലം യാദൃച്ഛികതയല്ല. ഇല്ലാകഥകളും ദുരാരോപണങ്ങളും വർഗ്ഗീയതയും സമാസമം ചേർത്ത് യു.ഡി.എഫ്.-ഉം ബി.ജെ.പി.-യും ഒരു വിഭാഗം മാധ്യമങ്ങളും ചേർന്ന് നടത്തിയ പൊറാട്ട് നാടകങ്ങൾ സംസ്ഥാനം കണ്ടു. തങ്ങളുടെ ജീവിതാനുഭവത്തിന്റെ അടിസ്ഥാനത്തിൽ നിലപാട് സ്വീകരിക്കുന്ന സംസ്ഥാനത്തെ ജനങ്ങളെ അണ്ടർ എസ്റ്റിമേറ്റ് ചെയ്തിടത്ത് അവർക്ക് പിഴച്ചു. അതിന്റെ സാക്ഷ്യപത്രമാണ് നമ്മൾ ഇരിക്കുന്ന ഈ നിയമസഭ. 1957-ൽ സർക്കാരിനെ പിരിച്ചുവിട്ടതിലൂടെ കമ്മ്യൂണിസ്റ്റ് പാർട്ടികളെ ഇല്ലാതാക്കാമെന്ന് സ്വപ്നം കണ്ട മലർപ്പൊടി വിൽപ്പനക്കാരനെതന്നെയാണ് ഇക്കഴിഞ്ഞ തെരഞ്ഞെടുപ്പ് സമയത്തും കേരളം കണ്ടത്. രൂപവും ഭാവവും മാറിയെന്നുമാത്രം. അവരെ ഓർമ്മിപ്പിക്കാനായി ഒരു തെരഞ്ഞെടുപ്പ് ചരിത്രം പറയുകയാണ്. 1957-നേക്കാൾ 12 ലക്ഷം വോട്ടുകളുടെ വർദ്ധനവാണ് 1960-ലെ ഇടക്കാല തെരഞ്ഞെടുപ്പിൽ കമ്മ്യൂണിസ്റ്റ് പാർട്ടി നേടിയത്. ഇക്കഴിഞ്ഞ തെരഞ്ഞെടുപ്പിൽ ആ ചരിത്രം ആവർത്തിച്ചു. 2016-നേക്കാൾ 12.42 ലക്ഷം വോട്ടുകളാണ് എൽ.ഡി.എഫ്.-ന് അധികമായി ലഭിച്ചത്. 1960-ൽ നാല് ശതമാനം വോട്ടുകളുടെ വർദ്ധനവാണ് കമ്മ്യൂണിസ്റ്റ് പാർട്ടിക്ക് ലഭിച്ചതെങ്കിൽ 2021-ൽ യു.ഡി.എഫ്.-നേക്കാൾ ആറ്

ശതമാനത്തിലേറെയാണ് എൽ.ഡി.എഫ്.-നുള്ള വോട്ട് വ്യത്യാസം. ഇടതുസ്വതന്ത്രരുടെ വോട്ടുകൾകൂടി കണക്കിലെടുത്താൽ ഈ അന്തരം ഇനിയും കൂടും. ബി.ജെ.പി.-യുമായി വോട്ട് കച്ചവടം നടത്തിയിരുന്നില്ലായെങ്കിൽ ഇതിലും പരിതാപകരമാകുമായിരുന്നു പ്രതിപക്ഷത്തിന്റെ അവസ്ഥ. അൻപതിലേറെ സീറ്റുകളിലാണ് ബി.ജെ.പി.-ക്ക് വലിയ തോതിൽ വോട്ട് നഷ്ടമാകുകയും ആ വോട്ട് യു.ഡി.എഫ്.-ന് ലഭിക്കുകയും ചെയ്തത്. താൻ ബി.ജെ.പി.-യുമായി നീക്കപോക്കുകളുണ്ടാക്കി അവർ തനിക്ക് വോട്ട് ചെയ്യുമെന്ന് പരസ്യമായി പറയുന്ന സ്ഥിതിപോലും യു.ഡി.എഫ്. പാളയത്തിൽനിന്നുമുണ്ടായി. ഈ അവിശ്വസ്തത കൂട്ടുകെട്ടുകളെ മറികടന്നാണ് ഇടതുപക്ഷം ഭരണത്തുടർച്ച നേടിയത്. 1957-ലെ സർക്കാർ ഭ്രാന്തമായ വിമോചന സമരാഭാസ ആക്രമണങ്ങൾക്ക് നടുവിലും ബോധം കൈവിടാതെ പ്രവർത്തിച്ചുവെന്നാണ് സഖാവ് ഇ.എം.എസ്. പറഞ്ഞിട്ടുള്ളത്. കെട്ടിച്ചമച്ച ആരോപണങ്ങളുടെ ചക്രവൃഹങ്ങളെ ശ്രീ. പിണറായി വിജയന്റെ നേതൃത്വത്തിലുള്ള സർക്കാർ സമനില കൈവിടാതെ ജനക്ഷേമത്തിലും ജനസേവനത്തിനുമുള്ള കരുതലിലൂടെ ഭേദിക്കുകയായിരുന്നു. കൂടുതൽ ശക്തവും ജനസമ്മതി നേടിയതുമായ ഇടതുപക്ഷ ജനാധിപത്യ മുന്നണിയാണ് ഈ പരീക്ഷണത്തിൽനിന്ന് പുറത്തുവന്നത്. ഈ ഭരണത്തുടർച്ചയിലൂടെ ചരിത്രം

മനോഹരമായി പകരം വീട്ടുകയായിരുന്നു. ഈ തെരഞ്ഞെടുപ്പിൽ ദയനീയമായി മൂന്നാം സ്ഥാനത്തുപോയ പാർലമെന്റ് അംഗമായ ഒരു കോൺഗ്രസ് നേതാവ് ജനവിധിയെ പുച്ഛിച്ചത് നാമെല്ലാം കേട്ടതാണ്. ഒരു തവണ ലോട്ടറി അടിച്ചതുകൊണ്ട് എന്നും ഭരിക്കാമെന്ന് മുഖ്യമന്ത്രി കരുതരുതെന്നായിരുന്നു അദ്ദേഹത്തിന്റെ മഹത്വചിന്ത. ഇത് ലോട്ടറി അടിച്ചതല്ല. സംസ്ഥാനത്തിലെ ജനങ്ങൾ പൂർണ്ണമനസ്സോടെ മുഖ്യമന്ത്രി ശ്രീ. പിണറായി വിജയനും ഇടതുപക്ഷ സർക്കാരിനും നൽകിയ അംഗീകാരമാണെന്ന തിരിച്ചറിവ് ഉണ്ടാകുന്നില്ലെങ്കിൽ കേരളത്തിന്റെ പ്രതിപക്ഷത്തിന്റെ വിധിയെ തടുക്കാൻ ബ്രഹ്മാവിനുപോലും സാധിക്കില്ല. ദയനീയമായ പരാജയത്തിന്റെ കാരണങ്ങൾ തിരയുന്ന തിരക്കിലാണ് പ്രതിപക്ഷമെങ്കിൽ ആ കാരണങ്ങൾ കണ്ടുപിടിക്കാൻ ചില സൂചനകൾ ഞാൻ നൽകാം. കഴിഞ്ഞ രണ്ട് മൂന്ന് വർഷങ്ങളിലെ നിങ്ങളുടെ പ്രസ്താവനകൾ തിരിഞ്ഞുനോക്കാൻ നിങ്ങൾ തയ്യാറാകുമോ? നാടിനെ തകർക്കാനും നശിപ്പിക്കാനും ഇല്ലാതാക്കാനുമൊക്കെയുള്ള വ്യഗ്രതയല്ലേ നിങ്ങളുടെ പ്രസ്താവനകളിൽ നിറഞ്ഞുനിന്നത്. അവയൊന്ന് തിരിഞ്ഞുനോക്കിയാൽ ഓർമ്മിക്കാനാകും. ഞങ്ങൾ അധികാരത്തിൽ വന്നാൽ കിഫ്ബി പദ്ധതികളില്ലാതാക്കും, കേരള ബാങ്ക് പിരിച്ചുവിടും, ലൈഫ് മിഷൻ ചുരുട്ടിക്കെട്ടും എന്നുതുടങ്ങി ഈ നാട്ടിലെ

സാധാരണക്കാരുടെ ജീവിതത്തിൽ പ്രതീക്ഷയും നന്മയും പകർന്നുനൽകിയ പിന്നൊരു സർക്കാരിന്റെ അഭിമാന പദ്ധതികളെല്ലാം തുടച്ചുനീക്കുമെന്നായിരുന്നു നിങ്ങളുടെ ജൽപ്പനങ്ങൾ. ലൈഫ് മിഷൻ എന്താണെന്നും അതിലൂടെ എത്ര സാധാരണക്കാർക്ക് വീട് എന്ന സ്വപ്നം നിറവേറ്റാനായി എന്നതും കൊച്ചുകുട്ടികൾപോലും മനസ്സിലാക്കി. കേരള ബാങ്ക് എന്താണെന്നും കിഫ്ബിയിലൂടെ കേരളത്തിന്റെ മുഖച്ഛായ മാറുന്നതുമെല്ലാം ജനം തിരിച്ചറിഞ്ഞു. കേരള ബാങ്കിനെ സംബന്ധിച്ച് 2021 മേയ് 24-ലെ റിസർവ് ബാങ്ക് ഓഫ് ഇന്ത്യയുടെ 42-ാം നമ്പർ സർക്കുലർ പ്രതിപക്ഷാംഗങ്ങളൊന്ന് കാണണം. അതിന്റെ പ്രതിപാദ്യ വിഷയം, Amalgamation of District Central Co-operative Banks (DCCBs) with the State Co-operative Bank (StCB)- Guidelines എന്നതാണ്. അതായത്, ഒന്നാം പിന്നൊരു സർക്കാർ അതിതീഷ്ണമായ വെല്ലുവിളികൾ നേരിടുകൊണ്ട് നിരന്തരമായ പരിശ്രമത്തിന്റെ ഭാഗമായി ഉണ്ടാക്കിയെടുത്ത കേരള ബാങ്ക് എന്ന മാതൃകയെ ഇന്ന് രാജ്യം ഏറ്റെടുത്തിരിക്കുന്നു. ജില്ലാ സഹകരണ ബാങ്കുകളെ സംസ്ഥാന സഹകരണ ബാങ്കിൽ ലയിപ്പിച്ചുകൊണ്ട് ഏതൊരു സംസ്ഥാനത്തിനും ത്രിതല ഹ്രസ്വകാല കാർഷിക വായ്പാ ഘടനയെ ദൃഢമായി പുനഃസംഘടിപ്പിക്കാനുള്ള പൊതുമാനദണ്ഡങ്ങൾ റിസർവ് ബാങ്ക് പുറപ്പെടുവിച്ചിരിക്കുകയാണ്. റിസർവ്

ബാങ്കിന്റെ ആ സർക്കുലർ എന്റെ കൈവശമുണ്ട് (സർക്കുലർ ഉയർത്തിക്കാണിക്കുന്നു). ആ നിലയിൽ സംസ്ഥാനം ദീർഘവീക്ഷണത്തോടെയുള്ള കാര്യങ്ങളാണ് ചെയ്തത്. ഇന്ന് നമ്മൾ നടപ്പിലാക്കുന്ന കാര്യം നാളെ രാജ്യം ഏറ്റെടുക്കുന്ന സ്ഥിതിയാണുള്ളത്. പാലാരിവട്ടം പാലം പോലെ പൊളിച്ചുകളയേണ്ട നിലയിലുള്ള ഒരു സർക്കാരില്ല ഈ സംസ്ഥാനത്തുള്ളതെന്ന് കേരള ജനതയ്ക്ക് വ്യക്തമായറിയാം. ശ്രീ. പിണറായി വിജയനും അദ്ദേഹം നയിക്കുന്ന സർക്കാരും ചെയ്യാനാകുന്നതേ പറയുകയുള്ളുവെന്നും പറയുന്നതെല്ലാം ചെയ്യുമെന്നും സ്വന്തം അനുഭവത്തിലൂടെ ജനങ്ങൾക്ക് ബോധ്യപ്പെട്ടു. മറിച്ച് പ്രതിപക്ഷത്തിന്റെ അവസ്ഥയെന്തായിരുന്നു? പ്രതിസന്ധി കാലഘട്ടത്തിൽ ഒന്നിച്ചുനിന്ന് അവയെ മറികടക്കേണ്ടതിനുപകരം മനുഷ്യനിർമ്മിത ദുരന്തങ്ങൾകൂടി സൃഷ്ടിക്കുന്ന തിരക്കിലായിരുന്നു പ്രതിപക്ഷം. രാഷ്ട്രീയ തിമിരത്താൽ അന്ധത ബാധിച്ച പ്രതിപക്ഷത്തെയല്ലേ നമ്മൾ കണ്ടത്; കേരളത്തിന്റെ താൽപ്പര്യങ്ങൾക്ക് വിരുദ്ധമായ പ്രവർത്തനങ്ങളല്ലേ ഇവിടെ നടന്നത്; 'Political killing fields of Kerala' എന്നൊരു കേരള വിരുദ്ധ ക്യാമ്പയിൻ ദേശീയ തലത്തിൽ സംഘടിപ്പിച്ച് കേരളത്തിന്റെ യശസ്സ് തകർക്കാൻ ശ്രമമുണ്ടായില്ലേ? കേരളമാകെ ഒരു കൊലക്കളമാണെന്ന് വരുത്തിത്തീർക്കാൻ ആസൂത്രിത ഭരണകൂടം കൊലപാതക

പരമ്പരകൾക്ക് നേതൃത്വം നൽകിയിട്ടുള്ളവർ ചുക്കാൻ പിടിക്കുന്നത് രാജ്യം കണ്ടു. കേന്ദ്ര സർക്കാർ ഫെഡറൽ തത്വങ്ങൾ അട്ടിമറിച്ച് സംസ്ഥാനത്തിൽ അധികാരങ്ങൾ കയ്യടക്കാൻ ശ്രമിച്ചതിനെതിരെ നാവ് ഉയർത്താൻ പ്രതിപക്ഷത്തിന് സാധിച്ചോ; അശാസ്ത്രീയമായി നടപ്പിലാക്കിയ ജി.എസ്.ടി.-യിലൂടെ സംസ്ഥാനങ്ങളുടെ സാമ്പത്തിക അവകാശങ്ങൾക്കുമേൽ കൈ വെച്ചിട്ടും ഭരണഘടനാപരമായി നമുക്ക് അവകാശപ്പെട്ട സാമ്പത്തിക വിഹിതംപോലും പിടിച്ചുവയ്ക്കുന്ന നിലയുണ്ടായിട്ടും മിണ്ടിയോ; ബി.ജെ.പി. സർക്കാരിന്റെ ഭരണഘടനാവിരുദ്ധ നടപടികൾക്കെതിരെ സംസ്ഥാന സർക്കാരിനൊപ്പം ഒന്നിച്ചുനിന്ന് പൊരുതേണ്ട സമയത്ത് പ്രതിപക്ഷം എന്താണ് ചെയ്തത്? കേരളത്തിന് അർഹമായ കേന്ദ്ര വിഹിതം കിട്ടുന്നുണ്ടെന്ന പെരുംനണ പറഞ്ഞ് ബി.ജെ.പി.-യുടെ വക്കാലത്ത് ഏറ്റെടുക്കുകയാണ് പ്രതിപക്ഷം ചെയ്തത്. പ്രകൃതി ദുരന്തങ്ങളിൽ തകർന്ന കേരളത്തിന് താങ്ങായി സാലറി ചലഞ്ച് എന്ന ആശയം ജീവനക്കാർതന്നെ മുന്നോട്ടുവെച്ചപ്പോൾ അതിനെ അട്ടിമറിക്കാനല്ലേ പ്രതിപക്ഷം ശ്രമിച്ചത്; കോവിഡ് പ്രതിസന്ധിയുടെ ഘട്ടത്തിൽ ശമ്പളത്തിന്റെ ഒരു ചെറിയ ഭാഗം കടമായി ആവശ്യപ്പെട്ടപ്പോൾ അതിനെതിരെ കോടതിയിൽ പോയതും സർക്കാർ ഉത്തരവ് കത്തിച്ചതും പ്രതിപക്ഷമല്ലേ? കേരളത്തിന്റെ പ്രതിരോധ പ്രവർത്തനങ്ങൾ അട്ടിമറിക്കാൻ ദുരിതാശ്വാസ നിധിയിലേയ്ക്ക് സംഭാവന

ചെയ്യരുതെന്നുപോലും അവർ ജനങ്ങളോട് ആഹ്വാനം ചെയ്തു. കോവിഡ് മാനദണ്ഡങ്ങൾ കാറ്റിൽപ്പറത്തി കോവിഡ് വ്യാപന സമരങ്ങൾ നടത്തി, പാസ്സില്ലാതെ ആളുകളെ കടത്തിവിട്ട്, മുപ്പത് ഡിഗ്രിക്കുമുകളിൽ വൈറസ് പകരില്ലെന്ന അശാസ്ത്രീയ പ്രചരണം നടത്തി കേരളത്തിന്റെ ആരോഗ്യ സംവിധാനങ്ങളെ അട്ടിമറിക്കാൻ ശ്രമമുണ്ടായി. ജനങ്ങൾക്ക് അർഹതപ്പെട്ട കിറ്റം പെൻഷനും മുടക്കാൻ കോടതി കയറി. രാഷ്ട്രീയ ആരോപണങ്ങൾക്കപ്പുറം ഭരണനേതൃത്വത്തിനെതിരെ വ്യക്തിപരമായ ആക്രമണങ്ങൾവരെയുണ്ടായി. കുടുംബാംഗങ്ങളെവരെ അനാവശ്യമായി വിവാദങ്ങളിലേയ്ക്ക് വലിച്ചിഴക്കുകയും പൊതുമര്യാദയുടെ എല്ലാ സീമകളും ലംഘിക്കുകയും ചെയ്തു. നമ്മുടെ മുന്നിലുള്ള വെല്ലുവിളികളെ അതിജീവിക്കാനുതകുന്ന ക്രിയാത്മകമായ നിർദ്ദേശങ്ങൾ ഒരിക്കലേകിലും ഇവരുടെ നാവിൽനിന്ന് ഉയർന്നോ? മറിച്ച് ദുരന്തമുഖത്തുപോലും ആശയക്കുഴപ്പമുണ്ടാക്കാനും ജനങ്ങളുടെ മനോവീര്യം കെടുത്താനുമുള്ള ശ്രമങ്ങളുണ്ടായി. ഇനിയൊരു പ്രളയവും വരൾച്ചയും സാമ്പത്തിക പ്രതിസന്ധിയുമൊക്കെ വരുമെന്നാണ് പ്രതിപക്ഷത്തെ ബഹുമാന്യനായ ഒരു സീനിയർ നേതാവ് ചാനൽ ചർച്ചയിൽ പറഞ്ഞത്. ദുരന്തങ്ങളെപ്പോലും ആഘോഷിക്കുന്ന, അവയെ തങ്ങളുടെ രാഷ്ട്രീയ ലാഭത്തിനായി ഉപയോഗപ്പെടുത്തുന്ന

പ്രതിപക്ഷത്തിന്റെ ദുഷിച്ച മനസ്സല്ലേ അവിടെ വെളിപ്പെട്ടത്; ജനാധിപത്യ മൂല്യങ്ങളെ ചവിട്ടിമെതിച്ച കോൺഗ്രസ്സിന്റെ ഇന്നത്തെ അവസ്ഥ എന്താണ്? മലയാള മനോരമ പത്രത്തിൽ ഒരു മുഖപ്രസംഗമുണ്ട്. ഞാനത് മുഴുവൻ വായിക്കുന്നില്ല. ഒരുകാലത്ത് ഇന്ത്യയെന്ന രാജ്യത്തോളം വലിപ്പമുണ്ടായിരുന്ന പാർട്ടിയാണ് ഇന്ത്യൻ നാഷണൽ കോൺഗ്രസ് എന്ന് തുടങ്ങി അരനൂറ്റാണ്ടിലേറെ രാജ്യം ഭരിച്ച കോൺഗ്രസ് പാർട്ടി ക്രമേണ ജനങ്ങളിൽനിന്നും ജനഹിതങ്ങളിൽനിന്നും അകന്നുപോയെന്ന് പറയേണ്ടി വരികയാണെന്നാണ് ആ പത്രത്തിന്റെ മുഖപ്രസംഗത്തിൽ പറയുന്നത്. എന്നാൽ ഇന്നത്തെ സ്ഥിതി എന്താണ്; ഇന്ന് മൂന്ന് സംസ്ഥാനങ്ങളിൽ മാത്രം അധികാരമുള്ള പാർട്ടിയായി ചുരുങ്ങിയില്ലേ; ഭൂരിപക്ഷത്തോടെ അധികാരത്തിൽ എത്തിച്ചാലും ബി.ജെ.പി.-ലേയ്ക്ക് പാലായനം ചെയ്ത് ജനാധിപത്യത്തെ കളങ്കപ്പെടുത്തുകയാണ് കോൺഗ്രസ്. തെരഞ്ഞെടുപ്പ് വിജയത്തിനുശേഷം കോൺഗ്രസ് എം.എൽ.എ.-മാർ കൂറ് മാറിയതുകൊണ്ടുമാത്രം ബി.ജെ.പി.-ക്ക് നിരവധി സംസ്ഥാനങ്ങളിലാണ് അധികാരം ലഭിച്ചത്. മധ്യപ്രദേശ്, കർണ്ണാടക, അരുണാചൽ പ്രദേശ്, ഗോവ, മണിപ്പൂർ തുടങ്ങിയ എത്ര ഉദാഹരണങ്ങളാണ് നമ്മുടെ മുമ്പിലുള്ളത്. മറ്റ് സംസ്ഥാനങ്ങളിലെ സ്ഥിതിയും വ്യത്യസ്തമല്ല. മുൻമന്ത്രിമാരും പി.സി.സി. (പ്രദേശ് കോൺഗ്രസ് കമ്മിറ്റി) പ്രസിഡന്റുമാരുമടക്കം ബി.ജെ.പി.-യിലേയ്ക്ക് കൂടണയുന്ന

കാഴ്ചയാണ് കാണുന്നത്. യു.ഡി.എഫ്.-നെ വിജയിപ്പിച്ചില്ലെങ്കിൽ ഞങ്ങളുടെ അണികൾ ബി.ജെ.പി.-യിൽ ചേരമെന്നാണ് ഇത്തവണ തെരഞ്ഞെടുപ്പ് സമയത്ത് മുതിർന്ന കോൺഗ്രസ് നേതാവ് പറഞ്ഞത്. സ്വന്തം അണികളുടെ ആത്മാഭിമാനംപോലും ചോദ്യം ചെയ്യുന്ന നിലയിലേക്ക് കോൺഗ്രസ് കൂപ്പുകുത്തിയെന്നതിന്റെ തെളിവല്ലേ ഇത്? ഇടതുപക്ഷ സർക്കാരിന്റെ അഞ്ചുവർഷംകൊണ്ട് പ്രകടനപത്രിക എന്നത് വെറും പ്രചരണ കടലാസ് മാത്രമല്ലെന്ന് ഈ നാട് തിരിച്ചറിഞ്ഞു. നടപ്പാക്കാനാകാത്ത വാഗ്ദാനങ്ങൾ എഴുതി നിറയ്ക്കുന്നതല്ല അവ നടപ്പാക്കുന്നതിനുള്ള മാർഗ്ഗരേഖയാണ് യഥാർത്ഥ പ്രകടനപത്രികയെന്ന് കഴിഞ്ഞ അഞ്ച് വർഷക്കാലത്തെ ഭരണം തെളിയിച്ചു. പ്രകടന പത്രികയുടെ അടിസ്ഥാനത്തിൽ ഓരോ വർഷവും കൃത്യമായി പ്രോഗ്രസ്സ് റിപ്പോർട്ട് തയ്യാറാക്കി പിണറായി സർക്കാർ അവതരിപ്പിച്ചത് വിസ്മയത്തോടെയാണ് എല്ലാവരും നോക്കിക്കണ്ടത്. 2016-ലെ തെരഞ്ഞെടുപ്പിൽ മുന്നോട്ടുവച്ച പ്രകടനപത്രികയിലെ 600 വാഗ്ദാനങ്ങളിൽ 580 എണ്ണവും യഥാർത്ഥ്യമാക്കാൻ കഴിഞ്ഞ സർക്കാരിന് സാധിച്ചു. പ്രളയവും കോവിഡും പോലുള്ള ദുരിതങ്ങൾ സൃഷ്ടിച്ച പ്രയാസങ്ങൾ ഇല്ലായിരുന്നെങ്കിൽ 600-ൽ 600-ഉം നാല് വർഷംകൊണ്ട് പൂർത്തിയാക്കാൻ കഴിയുമായിരുന്നുവെന്ന കാര്യത്തിൽ ആർക്കെങ്കിലും

സംശയമുണ്ടോ? (..... ബഹളം.....) കഴിഞ്ഞ ദിവസം ആദരണീയനായ ഗവർണ്ണർ നടത്തിയ നയപ്രഖ്യാപന പ്രസംഗത്തിൽ അർത്ഥശക്ത്ത് ഇടയില്ലാത്തവിധം വ്യക്തമാക്കിയതും 2021-ലെ പ്രകടന പത്രികയിലൂടെ ഇടതുനുന്നണി മുന്നോട്ടുവച്ച വാഗ്ദാനങ്ങൾ നിറവേറ്റുമെന്നതന്നെയാണ്. കിറ്റം പെൻഷനും കൊടുത്ത് ഇടതുനുന്നണി സർക്കാർ വോട്ട് നേടിയെന്ന് ജനവിധിയെ അധികക്ഷേപിച്ച് യു.ഡി.എഫ്.-ലെയും ബി.ജെ.പി.-ലെയും പല നേതാക്കളും അണികളുമൊക്കെ സംസാരിക്കുന്നുണ്ട്. സാക്ഷരതയിലും സംസ്കാരത്തിലും സാമാന്യ ബോധത്തിലുമൊക്കെ മുൻപന്തിയിൽ നിൽക്കുന്ന കേരളത്തിലെ സമ്മതിദായകരെ അങ്ങനെ കുറച്ചുകാണരുത്. പ്രതിസന്ധികളിലാണ് നമ്മൾ സുഹൃത്തുക്കളെ തിരിച്ചറിയുന്നതെന്ന് പറയാറുണ്ട്. അങ്ങനെ ശ്രീ. പിണറായി വിജയൻ എന്ന ജനനേതാവിനെ ഈ നാട് കൂടുതൽ തിരിച്ചറിയുകയായിരുന്നു. കേരള ചരിത്രത്തിൽ തന്നെ വിപ്ലവകരമായ പുരോഗതിയാണ് കഴിഞ്ഞ അഞ്ചു വർഷക്കാലയളവിൽ നടന്നത്. അതിന് തുടർച്ച വേണമെന്ന് ഇവിടത്തെ ജനത തീരുമാനിച്ചു. അതിന്റെ തെളിവാണ് രണ്ടാം പിണറായി സർക്കാർ. കഷ്ടിച്ച് കടന്നുകൂടിയതല്ല, കൂടുതൽ ഭൂരിപക്ഷത്തിൽ തിരിച്ചുവന്നതാണ് ഈ സർക്കാർ എന്നത് മറക്കരുതെന്നാണ് പ്രതിപക്ഷത്തെ സുഹൃത്തുക്കളോട് എനിക്ക് പറയാനുള്ളത്. അടിസ്ഥാനമില്ലാത്ത

ആരോപണങ്ങളും അപവാദങ്ങളും ഉന്നയിച്ച് അധികാരം നേടാൻ ശ്രമിച്ചവർക്കുള്ള തിരിച്ചടി കൂടിയാണ് ഈ ജനവിധി.

മി. സ്പീക്കർ: പ്ലീസ് കൺക്ലൂഡ്.

ശ്രീ. കടകംപള്ളി സുരേന്ദ്രൻ: സർ, സാമൂഹ്യ പെൻഷനടക്കം

വർദ്ധിപ്പിക്കുമെന്ന വാഗ്ദാനങ്ങളാണ് ഇടതുനുന്നണിയെ വീണ്ടും തെരഞ്ഞെടുക്കാൻ കാരണമായതെന്ന വാദഗതിയും ചിലർ ഉന്നയിച്ചുകണ്ടു. വെറും വാഗ്ദാനങ്ങളല്ല ഇടതുനുന്നണിയുടേതെന്ന് മനസ്സിലാക്കിയാണ് ജനം വൻഭൂരിപക്ഷം സമ്മാനിച്ചത്. ഇടതുനുന്നണിയെക്കാൾ കൂടുതൽ വാഗ്ദാനങ്ങൾ നൽകിയ പ്രകടനപത്രികയാണല്ലോ യു.ഡി.എഫ്.-ഉം എൻ.ഡി.എ.-യും മുന്നോട്ടുവച്ചത്. നാടോടിക്കാറ്റ് സിനിമയിലെ പവനായിയെപ്പോലെ ആയിരുന്നില്ലേ യു.ഡി.എഫ്. പ്രകടന പത്രികയുടെ പെർഫോമൻസ്. അവസാനം സിനിമയിലേതുപോലെ പവനായി ശവമായി മാറി. ഞാൻ ഇത് ആക്ഷേപമായി ഉന്നയിച്ചതല്ല. നിലവിൽ നൽകി വരുന്ന 1600 രൂപ ക്ഷേമപെൻഷൻ എന്നത് എൽ.ഡി.എഫ്. സർക്കാർ വീണ്ടും അധികാരത്തിൽ വന്നാൽ പ്രതിമാസം 2500 രൂപയാക്കുമെന്ന് ഉറപ്പുനൽകിയപ്പോൾ യു.ഡി.എഫ്. വാഗ്ദാനം ചെയ്തത് 3000 രൂപയാണ്. ന്യായ് പദ്ധതിയിലൂടെ 6000 രൂപയും വാഗ്ദാനം ചെയ്തു. വാഗ്ദാനങ്ങളുടെ പെരുമഴ തന്നെയായിരുന്നു യു.ഡി.എഫ്.

പ്രകടന പത്രിക. വാഗ്ദാനങ്ങളിൽ വശംവദരാകുന്ന ജനതയായിരുന്നു കേരളത്തിലേതെങ്കിൽ യു.ഡി.എഫ്. അല്ലേ അധികാരത്തിൽ വരുമായിരുന്നത്? അത്രയധികം മോഹനസുന്ദര വാഗ്ദാനങ്ങളായിരുന്നു. ഭരണഘടനയെപ്പോലും അമ്പരപ്പിക്കുന്ന വാഗ്ദാനങ്ങൾവരെ അക്കൂട്ടത്തിലുണ്ടായിരുന്നു. ശബരിമലയിൽ ആചാര സംരക്ഷണത്തിനായി നിയമം കൊണ്ടുവരുമെന്നുവരെ വാഗ്ദാനം ചെയ്തു. കഴിഞ്ഞ പാർലമെന്റ് തെരഞ്ഞെടുപ്പിൽ ബഹുമാന്യനായ പ്രധാനമന്ത്രി ശ്രീ. നരേന്ദ്ര മോദി പ്രഖ്യാപിച്ച അതേ വാഗ്ദാനം. മോദീജിയുടെ ആ വാഗ്ദാനത്തിന്റെ ഗതിയെന്തായെന്ന് രാജ്യം കണ്ടതാണ്. പരമോന്നത കോടതിയുടെ വിധിക്കെതിരെ ഒരു സംസ്ഥാനത്തിന് നിയമനിർമ്മാണം നടത്താനാകുമോയെന്ന സംശയം മാത്രമല്ല ജനങ്ങളെ ഈ വാഗ്ദാനത്തിൽ വീഴ്ത്തിയിരുന്നത്. അവസരത്തിനൊത്ത് ശബരിമലയെയും അയ്യപ്പ സ്വാമിയേയുമൊക്കെ ഉപയോഗിക്കുന്നവരെ കേരള ജനത തിരിച്ചറിഞ്ഞു. കഴിഞ്ഞ ദിവസം പുതിയ പ്രതിപക്ഷനേതാവ് ശ്രീ. വി. ഡി. സതീശൻ ഒരു അഭിമുഖത്തിൽ പറഞ്ഞത് വായിച്ചു. മന്ത്രിയായിരുന്ന കടകംപള്ളി സുരേന്ദ്രൻ മാപ്പുപറഞ്ഞതുകൊണ്ടാണ് ശബരിമല വിഷയം യു.ഡി.എഫ്. തെരഞ്ഞെടുപ്പിന് പ്രചരണ ആയുധമാക്കിയതെന്ന്. പ്രധാനപ്പെട്ട ഒരു പിശക് ആ പ്രസ്താവനയിലുണ്ടെന്ന് ഞാൻ പ്രതിപക്ഷ നേതാവിനോട് സൂചിപ്പിക്കുകയാണ്.

മാർച്ച് അവസാനം ഞാൻ പറഞ്ഞ അഭിപ്രായത്തിന്റെ അടിസ്ഥാനത്തിലാണോ ഫെബ്രുവരി ആദ്യം മുതിർന്ന കോൺഗ്രസ് നേതാവ് ശ്രീ. ഉമ്മൻ ചാണ്ടി 'ഐശ്വര്യ കേരള' യാത്രയുടെ ഉദ്ഘാടന വേളയിൽ ശബരിമല വിഷയം ഉന്നയിച്ചത്? അതെല്ലാം കഴിഞ്ഞ് തെരഞ്ഞെടുപ്പ് പ്രഖ്യാപനത്തിനുശേഷം എൽ.ഡി.എഫ്. സ്ഥാനാർത്ഥി പട്ടിക വന്ന സമയത്ത് എന്നെ വന്നുകണ്ട മാധ്യമ പ്രവർത്തകൻ ശബരിമല വിഷയം യു.ഡി.എഫ്. ഉന്നയിക്കുന്നതിനെക്കുറിച്ചും അവിടെയുണ്ടായ ക്രമസമാധാന പ്രശ്നങ്ങളെക്കുറിച്ചും ചോദിച്ചു. അതിന് മറുപടിയായി സുപ്രീംകോടതി വിധിയെത്തുടർന്ന് ശബരിമലയിലുണ്ടായ സംഘർഷാന്തരീക്ഷത്തിൽ എല്ലാവർക്കും ഖേദമുണ്ട്, അതായത് വിഷമമുണ്ടെന്നാണ് ഞാൻ മറുപടി പറഞ്ഞത്. ഖേദമെന്നത് വാർത്ത വന്നപ്പോൾ മാപ്പ് പറഞ്ഞതായി വളച്ചൊടിക്കപ്പെട്ടു. ആ സമയത്ത് എന്തുകൊണ്ടാണ് ഞാൻ അത് തിരുത്താതിരുന്നതെന്ന് സ്വാഭാവികമായും ആരും ചിന്തിച്ചേക്കാം. ഞാൻ മാപ്പ് പറഞ്ഞതല്ലെന്ന് വിശദീകരിച്ചിരുന്നെങ്കിൽ 'മാപ്പ് പറയുന്നില്ലെന്ന് കടകംപള്ളി' എന്നാകുമായിരുന്നു വാർത്ത വരുന്നത്. ആ കെണിയിൽ വീഴാൻ ഞാൻ പോയില്ല. ജനം ഇതെല്ലാം കണ്ടതാണല്ലോ. അവരുടെ വിധിയെഴുത്തുതന്നെയാണ് മറുപടി എന്ന നിലപാട് ഞാനെടുത്തു. കഴക്കൂട്ടവും കേരളവും അതിനുകൂടിയുള്ള വിധിയെഴുത്താണ് നടത്തിയത്. ജനങ്ങളിൽ മാത്രം

വിശ്വാസം അർപ്പിച്ച പിണറായി സർക്കാരിന്റെ തുടർച്ച തന്നെയാണ് രണ്ടാം പിണറായി സർക്കാറെന്ന് വ്യക്തമാക്കുന്നതാണ് ആദരണീയനായ ഗവർണ്ണറുടെ നയപ്രഖ്യാപന പ്രസംഗം. വികസനത്തിനും ക്ഷേമത്തിനും തന്നെയാണ് മുൻഗണന. ജനാധിപത്യവും മതനിരപേക്ഷതയും തന്നെയാകും അതിന്റെ മുഖമുദ്ര. സമൂഹത്തിൽ വിവേചനം പാടില്ലെന്ന് എത്ര മനോഹരമായ ആശയമാണ്. ആ ആശയമാകും നയമെന്ന് ഉറക്കെ പ്രഖ്യാപിച്ചിരിക്കുകയാണ് രണ്ടാം പിണറായി സർക്കാർ. അന്താരാഷ്ട്ര തലത്തിലുള്ള പുരോഗതിയാകും ഭാവി കേരളത്തിനായി നടപ്പിലാക്കുക എന്നത് നയപ്രഖ്യാപന പ്രസംഗത്തിൽ വ്യക്തമാണ്. ആ ഉറപ്പോടെയാണ് കേരളം ഇടതുമുന്നണി സർക്കാരിന് 99-ന്റെ തിളക്കം സമ്മാനിച്ചതെന്ന് പറഞ്ഞുകൊണ്ട് ഞാൻ ഈ നന്ദി പ്രമേയത്തെ അനുകൂലിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ശ്രീമതി കെ. കെ. ശൈലജ ടീച്ചറും ശ്രീ.

കടകംപള്ളി സുരേന്ദ്രനും കൂടുതൽ സമയമെടുത്തു.

മി. സ്പീക്കർ: സമയം കൃത്യമായി കണക്കാക്കുന്നുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, എനിക്കുമാത്രം നിയന്ത്രണമെന്ന് അങ്ങ് പറയുകയാണെങ്കിൽ അതിനെ ഞാൻ എതിർക്കുകയില്ല. അങ്ങത് പറയുന്നത് ശരിയാണോയെന്നുള്ളത് സഭാംഗങ്ങൾ മൊത്തമായി ആലോചിക്കണം. ഇനി

ഇതിന്റെ പേരിൽ ഞാൻ സമയം കളയുന്നില്ല. ബഹുമാനപ്പെട്ട കെ. കെ. ശൈലജ
ടീച്ചറിന്റെ പ്രസംഗത്തിന്റെ അവസാനഭാഗത്ത് കോവിഡിന്റെ കാര്യത്തിൽ ഗുഡ്
ഗവേണൻസ് വേണമെന്ന് സൂചിപ്പിക്കുന്നുണ്ട്. ഗുഡ് ഗവേണൻസിന്റെ ഭാഗമായി
അങ്ങ് തന്നെ 23-03-2020, 24-03-2020 എന്നീ തീയതികളിൽ രണ്ട് ഉത്തരവുകൾ
ഇറക്കിയിട്ടുണ്ട്. ഈ രണ്ട് ഉത്തരവിലും പറയുന്നത് ആരോഗ്യ വകുപ്പിനെ
വിഭജിക്കുകയാണെന്നാണ്. ആരോഗ്യ വകുപ്പിലെ പ്രഗത്ഭരായ ഉദ്യോഗസ്ഥരുടെയും
ഡോക്ടർമാരുടെയും വിദഗ്ദ്ധന്മാരുടെയും കൂട്ടായ യോജിപ്പുണ്ടാക്കുന്നതിനപകരം
ആയുർവ്വേദത്തെ ഒഴിവാക്കി അലോപ്പതി മാത്രമാക്കി. കൂടാതെ ഹോമിയോപ്പതി
ഇല്ലാതാക്കി. ഇത് കാർപെറ്റ് ബോംബ് ഇട്ടതുപോലെയല്ലേ? അങ്ങേയ്ക്ക്
ഉത്തരവിനെക്കുറിച്ച് സംശയമുണ്ടെങ്കിൽ അതിന്റെ കോപ്പി ഞാൻ നൽകാം.
ആരോഗ്യ വകുപ്പിനകത്ത് ശിഥിലീകരണമുണ്ടാക്കിയത് ശരിയാണോ;
അങ്ങനെയോണോ ഒരു മഹാമാരിയെ നേരിടുന്നത്? എങ്കിലും അങ്ങ് ചെയ്ത നല്ല
കാര്യത്തെ ഞാൻ എതിർക്കുന്നില്ല. പക്ഷേ അതിനെ വിഭജിച്ചുകളഞ്ഞ് ആരോഗ്യ
വകുപ്പിനകത്ത് വിഭജനമുണ്ടാക്കിയെന്നുള്ളതാണ് പ്രധാനപ്പെട്ട കാര്യം. ഗവർണ്ണറുടെ
നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ട് സംസാരിച്ചപ്പോൾ, മൂന്ന്
മാസക്കാലമായി കേരളത്തിലുണ്ടായ വിലവർദ്ധനവിനെക്കുറിച്ച് ഒരു

പരാമർശമെങ്കിലും നടത്തേണ്ടതായിരുന്നില്ലേ; അമിതമായ വിലവർദ്ധനവിനെക്കുറിച്ചുള്ള ലിസ്റ്റ് എന്റെ കൈവശമുണ്ട്. ചില സാധനങ്ങൾക്ക് 30% വരെ വിലവർദ്ധനവുണ്ടായിട്ടുണ്ട്. നിങ്ങൾ ഇവിടെയൊന്നുമല്ലേ ജീവിക്കുന്നത്? 1000 രൂപയുടെ കിറ്റ് കൊടുത്തിട്ട് 5000 രൂപയുടെ വിലവർദ്ധനവാക്കിയാൽ തീർന്നില്ലേ; പിന്നെ എന്ത് കിറ്റാണ്; അത് കിടന്നില്ലേ; അപ്പോൾ പാവപ്പെട്ട ആളുകൾക്ക് കിറ്റില്ല കിടന്നാണ് കൊടുത്തത്. സമയമില്ലാത്തതിനാൽ ഞാൻ അതിലേക്ക് കടക്കുന്നില്ല. ആവശ്യമെങ്കിൽ ഞാൻ ആ ഡീറ്റെയിൽസ് മുഴുവൻ നൽകാം. നിങ്ങൾ പണ്ടുമുതലേ പറഞ്ഞുകൊണ്ടിരിക്കുന്ന ഒരു കാര്യമുണ്ട്. ഇന്നത്തെ മലയാള മനോരമ പത്രത്തിലെ വാർത്ത ക്വാട്ട് ചെയ്ത് ശ്രീ. കടകംപള്ളി സുരേന്ദ്രൻ സംസാരിച്ചല്ലോ; അതിൽ സാഹിത്യകാരനായ സക്കറിയ എഴുതിയ ഒരു ലേഖനമുണ്ട്. നിങ്ങൾക്ക് അദ്ദേഹം കള്ളം പറയുമെന്ന വിശ്വാസമില്ലല്ലോ; അദ്ദേഹം പറഞ്ഞിരിക്കുന്നത് എൽ.ഡി.എഫ്-ഉം യു.ഡി.എഫ്-ഉം തമ്മിലുള്ള വോട്ടിംഗ് ശതമാനത്തിന്റെ വ്യത്യാസം 0.26 ശതമാനം മാത്രമാണെന്നാണ്. സി.പി.ഐ. (എം).-ഉം ഞങ്ങളും തമ്മിൽ നേർക്കുനേരല്ലേ ഫൈറ്റ് നടക്കുന്നത്. 0.26 ശതമാനത്തിന്റെ വ്യത്യാസമേയുള്ളൂ. ഇപ്പോൾ കിട്ടിയിട്ടുള്ള വോട്ടിംഗ് ശതമാനം 25.12 സി.പി.ഐ.(എം).-നും 25.38 ശതമാനം ഇന്ത്യൻ നാഷണൽ

കോൺഗ്രസ്സിനും. എന്ത് വ്യത്യാസമാണ്? 0.26 ശതമാനത്തിന്റെ വലിപ്പമാണ് നിങ്ങൾ കാണിക്കുന്നത്. സീറ്റിന്റെ എണ്ണത്തിൽ വ്യത്യാസം വന്നിട്ടുണ്ട്.

മി. സ്പീക്കർ: ദയവായി ചെയറിനെ അഡ്രസ്സ് ചെയ്യൂ.

ശ്രീ. തിരുവഞ്ചൂർ രാധാകൃഷ്ണൻ: സർ, 58 സീറ്റ് എൽ.ഡി.എഫ്.-ഉം യു.ഡി.എഫ്.-ഉം തമ്മിൽ വ്യത്യാസം വന്നിട്ടുണ്ട്. പക്ഷേ ജനങ്ങളുടെ വിശ്വാസമുണ്ടോ ഇല്ലയോ എന്നുള്ളതല്ലേ പ്രധാനപ്പെട്ട പ്രശ്നം. ആ ജനകീയ വിശ്വാസത്തിൽ ഞങ്ങൾ മുൻപന്തിയിൽത്തന്നെ നിൽക്കുകയാണ്. ഞങ്ങൾക്ക് ഒരു കഴപ്പുവുമില്ല. ഒരു ചെയറിയ കുറവ് വന്നിട്ടുണ്ട്. അത് ഞങ്ങൾ പരിഹരിക്കും. അതുകൊണ്ടാണ് ഞങ്ങളിവിടെ ഇരിക്കുന്നത്. ചെയറിയ കൂടുതലായിരുന്നെങ്കിൽ ഞങ്ങൾ അപ്പുറത്തിരിക്കുമായിരുന്നു. ഞങ്ങൾ ഇവിടെ ഇരിക്കാൻ കാരണം അതുതന്നെയാണ്. അതിനകത്തെ കുറവുകൾ പരിഹരിക്കുന്നതിനുവേണ്ടിയുള്ള നടപടിയെടുക്കുകയാണ്. കഴിഞ്ഞ തെരഞ്ഞെടുപ്പിൽ ഉണ്ടായിട്ടുള്ള വോട്ടിന്റെ കണക്കുകൾ നിങ്ങളിവിടെ പറഞ്ഞു. 2001-ൽ എൽ.ഡി.എഫ്.-ന് 708056 വോട്ട് കൂടുതലുണ്ട്. 2016-ലെ വോട്ടിനെക്കാൾ ഞങ്ങൾക്കും വോട്ട് കൂടുതലുണ്ട്. ഞങ്ങൾ പുറകോട്ടല്ല, ഞങ്ങൾക്കും കൂടുതലായിരുന്നു. ഞങ്ങൾക്ക് 386248 വോട്ട് 2016-നെക്കാൾ കൂടുതലാണ്. നിങ്ങൾക്കും വോട്ട് കൂടി ഞങ്ങൾക്കും കൂടി. എൽ.ഡി.എഫ്.-

ഉം യു.ഡി.എഫ്.-ഉം തമ്മിൽ, അന്ന് കിട്ടിയ നിങ്ങളുടെ വോട്ടും ഇന്ന് കിട്ടിയ നിങ്ങളുടെ വോട്ടും തമ്മിൽ താരതമ്യപ്പെടുത്തിയാൽ അത് തമ്മിലുള്ള വ്യത്യാസം 321808 വോട്ടുകളാണ്. സീറ്റിന്റെ കാര്യത്തിൽ വ്യത്യാസമുണ്ട്. 58 സീറ്റ് നിങ്ങൾക്ക് കൂടുതൽ കിട്ടി എന്നുള്ളതിൽ സംശയമൊന്നുമില്ല. മറ്റൊരു കണക്കുകൂടി എന്റെ കൈവശമുണ്ട്. ഇവിടെ നിങ്ങൾ വമ്പിച്ച വിജയമെന്ന് പറഞ്ഞുകൊണ്ടേയിരുന്നു. മൃദുഹിന്ദുത്വത്തെക്കുറിച്ച് പറയുകയാണെങ്കിൽ ഇപ്പറത്തും അപ്പറത്തും ഇരിക്കുന്ന എം.എൽ.എ.-മാരുടെ തല എണ്ണി നോക്കിയാൽ ആരാണ് മൃദുഹിന്ദുത്വം കാണിച്ചത് എന്നുള്ളത് എല്ലാവർക്കുമറിയാം. അതുകൊണ്ട് ജനങ്ങൾക്ക് ബോധ്യപ്പെടുന്ന വാദഗതികൾ മാത്രമേ പറയാവൂ. ഞാൻ ചില നിയോജകമണ്ഡലങ്ങളെക്കുറിച്ച് പറയാം. നാദാപുരത്ത് 2016-ൽ എൽ.ഡി.എഫ്.-ന് 3385 വോട്ട് ഭൂരിപക്ഷമുണ്ട്. 2021-ൽ നിങ്ങൾക്ക് 10290 വോട്ട് കൂടുതൽ കിട്ടി. 2016-ലെയും 2021-ലെയും വോട്ടുകളുടെ വ്യത്യാസം നോക്കിയാൽ മതി. ആ വ്യത്യാസം നിങ്ങളുടെ കയ്യിൽത്തന്നെയുണ്ട്. എൻ.ഡി.എ.-യ്ക്ക് 2016-ൽ 14493 വോട്ടും 2021-ൽ 10290 വോട്ടുമാണ് കിട്ടിയത്. 4000 വോട്ട് എവിടെപ്പോയി; അതിന്റെ ഉത്തരം കൃത്യമായി പറയുകയാണെങ്കിൽ 3385 വോട്ട് നിങ്ങളുടെ പെട്ടിയിൽത്തന്നെ വീണിട്ടുണ്ട്. തവന്തരിൽ എൽ.ഡി.എഫ്.-ന്റെ ലീഡ് 2256 ആണ്. എൻ.ഡി.എ.-യ്ക്ക് ഏറെക്കുറെ

അത്ര വോട്ട് കുറഞ്ഞിട്ടുണ്ട്. 2016-ൽ എൻ.ഡി.എ.-യ്ക്ക് അവിടെ 15801 വോട്ട് കിട്ടിയതാണ്. 2021-ൽ 9114 വോട്ട്. അപ്പോൾ ബാക്കി വോട്ട് എവിടെപ്പോയി? അത് ഭൂരിപക്ഷമായി നിങ്ങൾക്ക് കൂടിയിട്ടുണ്ട്. ബഹുമാനപ്പെട്ട അംഗം വേദിയിലിരിക്കുന്നതുകൊണ്ടും അങ്ങയോടുള്ള ബഹുമാനം കൊണ്ടും തൃത്താലയിലെ കണക്ക് ഞാൻ പറയുന്നില്ല. കണക്ക് എന്റെ കൈവശമുണ്ട്. കാരണം അങ്ങേയ്ക്ക് അവിടെയിരുന്ന് മറുപടി പറയാൻ കഴിയില്ലെന്ന് എനിക്കറിയാം. കൂട്ടനാട് നിയോജകമണ്ഡലത്തിൽ എൻ.ഡി.എ.-യ്ക്ക് 2016-ൽ 33044 വോട്ടും 2001-ൽ 14946 വോട്ടുമാണ് കിട്ടിയത്. നിങ്ങൾക്കുള്ള ഭൂരിപക്ഷമോ 5516. മൊത്തം വായിച്ചുനോക്കൂ, ആരാണ് ഐക്യത്തിലുണ്ടായിരുന്നത്? അത് പരിശോധിച്ചശേഷം പറഞ്ഞാൽ മതി. അടൂർ നിയോജകമണ്ഡലത്തിൽ 2016-ൽ 25940 വോട്ട് എൻ.ഡി.എ.-യ്ക്ക് കിട്ടിയിരുന്നു. എന്നാൽ 2021-ൽ അത് 20105 വോട്ടായി കുറഞ്ഞു. എൽ.ഡി.എഫ്.-ന്റെ ഭൂരിപക്ഷം 2962 വോട്ടാണ്. ഓരോ നിയോജക മണ്ഡലവും എടുത്തുനോക്കൂ. അരുവിക്കരയിൽ 2016-ൽ എൻ.ഡി.എ.-യ്ക്ക് 20000 ചിലവാനം വോട്ട് ലഭിച്ചതാണ്. 2021-ൽ അത് 15000 വോട്ടായി കുറഞ്ഞു. ആ 5000 വോട്ട് എവിടെപ്പോയി? അത് എൽ.ഡി.എഫ്.-ന്റെ ഭൂരിപക്ഷമായി അവിടുത്തെ പെട്ടിയിൽ കിട്ടിയിട്ടുണ്ട്. നിങ്ങൾ പിന്നെ എന്തിനാണ് ഞങ്ങളെ ആക്ഷേപിക്കുന്നത്? ഇനിയും

കണക്കുകൾ എന്റെ കൈവശമുണ്ട്. അതൊന്നും ഞാനിവിടെ പറയുന്നില്ല. അരൂർ മണ്ഡലത്തിൽ എൽ.ഡി.എഫ്.-ന്റെ ഭൂരിപക്ഷം 6802 വോട്ടാണ്. 2016-ലും 2021-ലും എൻ.ഡി.എ.-യ്ക്ക് കിട്ടിയ വോട്ടുകളുടെ കുറവ് ആലോചിച്ചാൽ മതി. അപ്പോൾ അത് കൃത്യമായി മനസ്സിലാക്കും. നിങ്ങൾ തമ്മിലുള്ള ബന്ധത്തെക്കുറിച്ചൊന്നും ആരോടും പറയേണ്ട കാര്യമില്ല. സംസാരിക്കുന്ന കണക്കുകളാണിത്. ഇതിന് മറുപടി എവിടെയാണ്; ഒന്നുമില്ല. പിന്നെ ഒച്ചപ്പാടുണ്ടാക്കുക, ശബ്ദഘോഷം ഉണ്ടാക്കുക, ബഹളം ഉണ്ടാക്കുക, ഡബ്ബിൽ അടിക്കുക എന്നിവയെല്ലാം കമ്പോടം തുള്ളുകയും കമ്പിയടി നടത്തുകയും ചെയ്ത് നിയമസഭയിൽ വേണമെങ്കിൽ ബഹളം കാണിക്കാം. പക്ഷേ സംസാരിക്കുന്ന ഈ കണക്കുകളോട് നിങ്ങൾക്ക് മറുപടി പറയാൻ കഴിയുമോ? ഞാൻ ദീർഘമായി സംസാരിക്കുന്നില്ല. ഇവിടെ നടന്നിട്ടുള്ളത് കള്ളക്കളിയാണ്. 2.8 ശതമാനത്തിന്റെ വ്യത്യാസത്തിലാണ് ഞങ്ങൾ നിൽക്കുന്നത്. ഞങ്ങൾ തോറ്റു എന്നത് സമ്മതിച്ചു. തോൽവിയിൽനിന്ന് പാഠം പഠിച്ചുകൊണ്ട് ഞങ്ങൾ മുന്നോട്ടുപോകും. ഒരു കാര്യംകൂടി പറയാം. ഇന്ത്യൻ നാഷണൽ കോൺഗ്രസ്സും യു.ഡി.എഫ്.-ഉം ഇല്ലാതെ കേരളം സമർത്ഥമായി മുന്നോട്ടുപോകില്ല എന്ന കാര്യത്തിൽ യാതൊരു തർക്കവും വേണ്ട. ഞങ്ങൾ അതിനുവേണ്ടിയുള്ള പരിശ്രമത്തിലാണ്. 5 കൊല്ലം ഭരിച്ച നിങ്ങൾ കോൺഗ്രസ് പണ്ടുമുതലേ

ഭരിച്ചുവെന്ന് പറയുന്നുണ്ടല്ലോ. ഞങ്ങൾ ഭരിച്ചതിന്റെ ഗുണമാണ് ഇന്ന് ആരോഗ്യരംഗത്ത് ഉണ്ടായിരിക്കുന്ന മാറ്റം.

മി. സ്പീക്കർ: പ്ലീസ് കൺക്ലൂഡ്.

ശ്രീ. തിരുവഞ്ചൂർ രാധാകൃഷ്ണൻ: സർ, ആ ഗുണം വെച്ചുകൊണ്ടാണ് ഇതിനെയാക്കെ നമ്മൾ നേരിടുന്നത്. അതുകൊണ്ട് പഴയതിനെയാക്കെ തള്ളിപ്പറയുന്ന സ്വഭാവം ദയവായി നിർത്തണം. ഞാനിന്ന് ഭരണകക്ഷിയെ വിമർശിക്കാനുദ്ദേശിച്ചിരുന്നില്ല. പക്ഷേ ഇവർ ഇപ്പോൾ കത്തിയും കഠാരയും കമ്പിയും കത്തവുമായി ഞങ്ങളെ ആഞ്ഞടിക്കാൻ വന്നതുകൊണ്ട് ഒരു മറുപടി പറയാതെ പോയാൽ ഞങ്ങൾ ഭീരുക്കളാണെന്ന് ലോകം വിലയിരുത്തും. അതു വേണ്ട; കണക്ക് നിങ്ങൾ കണ്ടാൽ മതി. അതാണ് ഈ കേരളത്തിലെ സ്ഥിതി. അതുകൊണ്ട് ഞാൻ ഈ നന്ദിപ്രമേയത്തെ എതിർക്കുകയാണ്.

ശ്രീ. ഇ. ചന്ദ്രശേഖരൻ: സർ, സഖാവ് പിണറായി വിജയന്റെ നേതൃത്വത്തിലുള്ള രണ്ടാം എൽ.ഡി.എഫ്. മന്ത്രിസഭയുടെ നയങ്ങൾ പ്രഖ്യാപിച്ചുകൊണ്ട് ആദരണീയനായ കേരള ഗവർണ്ണർ നടത്തിയ നയപ്രഖ്യാപന പ്രസംഗത്തെ അനുകൂലിച്ചുകൊണ്ട് ബഹുമാന്യയായ അംഗം ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ സർവ്വതന്മനാ

പിന്തുണക്കുന്നു.

ജനങ്ങൾ വീണ്ടും എൽ.ഡി.എഫ്.-നെ തെരഞ്ഞെടുത്തു

കഴിഞ്ഞിരിക്കുകയാണ്. കഴിഞ്ഞ അഞ്ചുവർഷക്കാലം സർക്കാർ ജനങ്ങൾക്കൊപ്പം നിന്നു. അതുകൊണ്ടുതന്നെ എൽ.ഡി.എഫ്.-നെ വീണ്ടും അധികാരത്തിലേറ്റണമെന്ന് ജനങ്ങൾ തീരുമാനിച്ചു. ജനങ്ങളുടെ നിർബന്ധപൂർവ്വമായ നടപടിയുടെ ഭാഗമായാണ് ഈ ഗവൺമെന്റ് പുതിയ ജനവിധിയിലൂടെ അധികാരത്തിലേറിയിരിക്കുന്നത് എന്നതാണ് അതിന്റെ അന്തസ്സത്ത്. ബഹുമാന്യനായ തിരുവഞ്ചൂർ രാധാകൃഷ്ണൻ എല്ലാ കണക്കുകളും ഉദ്ധരിച്ചുകൊണ്ട് ഇവിടെ സംസാരിച്ച കൂട്ടത്തിൽ തോന്നിയത്, ഏതാണ്ട് അവർ ജയിച്ചുവെന്ന് അവസാനം പറയുമോ എന്നായിരുന്നു. അത് അദ്ദേഹം പറഞ്ഞില്ല. ഞങ്ങൾ തോറ്റു, നിങ്ങൾ ജയിച്ചു എന്നുള്ളത് അദ്ദേഹം അംഗീകരിക്കുകയും ചെയ്തു. പക്ഷേ കണക്കുകളിലൂടെ ജയിക്കാനുള്ള എല്ലാ കണക്കുകളുടെ കസർത്തുമാണ് അദ്ദേഹം ഇവിടെ നടത്തിയതെന്ന് ഈ സന്ദർഭത്തിൽ സൂചിപ്പിക്കുകയാണ്. ഇത് ഈ സർക്കാരിന്റെ നയങ്ങൾക്കുള്ള അംഗീകാരമാണ്. കഴിഞ്ഞ അഞ്ചുവർഷക്കാലത്തെ സർക്കാരിന്റെ നയങ്ങൾക്കുള്ള അംഗീകാരമായിവേണം ഈ വിജയത്തെ കാണാൻ. ഈ നയം കമ്മ്യൂണിസ്റ്റ് നേതൃത്വത്തിലുള്ള എല്ലാ ഗവൺമെന്റുകളുടെയും നയവും അതിന്റെ തുടർച്ചയുമാണ്.

ഇത് പഴയതിന്റെ തുടർച്ചയാണ്. ഇതിൽ പുതുമയൊന്നുമില്ല എന്ന് ആരെങ്കിലും പറയുന്നുണ്ടെങ്കിൽ ഞങ്ങൾക്ക് ഒരു കാര്യമേ പറയാനുള്ളൂ. ഇത് അത്തരമൊരു നയത്തിന്റെ തുടർച്ച തന്നെയാണ്.

ഐക്യകേരളത്തിന്റെ പിറവിക്കുശേഷം ഐശ്വര്യപൂർണ്ണമായ കേരളം കെട്ടിപ്പടുക്കുകയെന്ന ലക്ഷ്യം മുന്നോട്ടുവെച്ചുകൊണ്ടാണ് 1957-ലെ തെരഞ്ഞെടുപ്പ് നടന്നതും ആ തെരഞ്ഞെടുപ്പിൽ സഖാവ് ഇ.എം.എസ്. നമ്പൂതിരിപ്പാടിന്റെ നേതൃത്വത്തിൽ ആദ്യത്തെ കമ്മ്യൂണിസ്റ്റ് ഗവൺമെന്റ് കേരളത്തിൽ അധികാരമേറ്റതും ഭരണം നടത്തിയതുമെന്ന് എല്ലാവർക്കും അറിയാവുന്നതാണ്. അന്ന് തുടക്കം കുറിച്ച ഭൂപരിഷ്കരണ നിയമത്തിന്റെയും വിദ്യാഭ്യാസം, ആരോഗ്യം, സാമൂഹ്യസുരക്ഷ എന്നീ രംഗങ്ങളിലെ നിയമങ്ങളുടെയും തുടർച്ചയാണ് ഇവിടെയിപ്പോഴും നടന്നുകൊണ്ടിരിക്കുന്നത്. അതിനുശേഷമുണ്ടായിട്ടുള്ള എല്ലാ മുന്നേറ്റത്തിന്റെയും കാര്യത്തിൽ ആ നയം അടിസ്ഥാനപരമായി സ്വീകരിച്ചുകൊണ്ടുതന്നെയാണ് മുന്നോട്ടു- പോയതെന്നാണ് ഈ സന്ദർഭത്തിൽ സൂചിപ്പിക്കാനുള്ളത്. അതുകൊണ്ട് ഈ സർക്കാരും അതിന്റെ നയങ്ങളും അതിശക്തമായ പ്രത്യയശാസ്ത്ര അടിത്തറയുടെ തിളക്കമേറിയ പിന്തുടർച്ചയായാണ് മുന്നോട്ടുകൊണ്ടുപോകാൻ ആഗ്രഹിക്കുന്നത്. പഴയതിന്റെ തുടർച്ചതന്നെയാണിത്. കോൺഗ്രസ് സുഹൃത്തുക്കൾക്ക് ഇക്കാര്യം

അറിയാത്തതല്ല. ഇവിടെ പബ്ലിറ്റ് ജവഹർലാൽ നെഹ്റുവിന്റെ പേര് പറഞ്ഞപ്പോൾ അവിടെയുണ്ടായ വർത്തമാനങ്ങൾ കേട്ടപ്പോഴാണെന്നിച്ച് അതുകൂടാതെ തോന്നിയത്. അവർ ഇപ്പോഴിതെല്ലാം കൈവിട്ട് നടക്കുന്ന സാഹചര്യമാണ്. നവഭാരതത്തിന്റെ രാജശില്പിയായ പബ്ലിറ്റ് ജവഹർലാൽ നെഹ്റു 1931-ലെ കറാച്ചി സമ്മേളനത്തിൽ കൊണ്ടുവന്ന പ്രമേയത്തിന്റെ ഉള്ളടക്കവുമായി ബന്ധപ്പെട്ട്, ഇടതുപക്ഷ പാർട്ടികൾ ഇന്ന് സ്വീകരിച്ചുകൊണ്ടിരിക്കുന്ന നയങ്ങൾ പലതും ആ പ്രമേയത്തിന്റെ ഉള്ളടക്കത്തിൽ ഉണ്ടായിരുന്നവെന്നതും ഭൂപരിഷ്കരണം ഉൾപ്പെടെയുള്ള കാര്യങ്ങളെക്കുറിച്ച് അതിൽ പരാമർശിച്ചിരുന്നവെന്നതുമെല്ലാം ഇവർക്കെല്ലാമറിയാവുന്ന കാര്യമാണ്. എ.ഐ.സി.സി.-യുടെ പ്രമേയത്തിൽ ഈ ആശയങ്ങളോട് ചേർത്തുനിൽക്കുന്ന പ്രഖ്യാപനങ്ങൾ ഉണ്ടാകുകയും ആ ദേശീയ സമ്മേളനം അത് അംഗീകരിക്കുകയും ചെയ്തിരുന്നതാണ്. നിർഭാഗ്യവശാൽ കോൺഗ്രസ് നേതൃത്വം നൽകിയ പ്രാദേശിക സർക്കാരുകളും റിപബ്ലിക് രൂപീകരണത്തിന് ശേഷമുണ്ടായ സംസ്ഥാന സർക്കാരുകളും ആ നയം നടപ്പാക്കാൻ തയ്യാറായില്ലായെന്നതമാത്രമാണ് നമുക്ക് കാണാൻ കഴിയുന്നത്. ദേശീയ പ്രസ്ഥാനത്തിന്റെ ആത്മാവ് കുടികൊള്ളുന്ന ഈ വാഗ്ദാനങ്ങൾ കാര്യമായി പരിഗണിച്ചില്ലായെന്നതുകൊണ്ട് തന്നെയാണ് അവർ ഇന്നത്തെ അവസ്ഥയിൽ

എത്തിനിൽക്കുന്നതെന്ന യാഥാർത്ഥ്യംകൂടി അവർ ഉൾക്കൊള്ളേണ്ടതുണ്ടെന്നാണ് എനിക്ക് സൂചിപ്പിക്കാനുള്ളത്.

1957-ലെ ആദ്യ കമ്മ്യൂണിസ്റ്റ് സർക്കാരിനെക്കുറിച്ച് ഇവിടെ സൂചിപ്പിച്ചു. ജനകീയ-ദേശീയ ആവശ്യങ്ങളെ സാക്ഷാത്കരിച്ച് മുന്നോട്ടുപോകുക എന്നതായിരുന്നു ആ ഗവൺമെന്റ് ചെയ്ത ഏറ്റവും പ്രധാനപ്പെട്ട കാര്യം. ഇതേ വികാരമാണ് ഭരണഘടനയുടെ രചനാവേദികളിൽ ഡോ. അംബേദ്കറും ജവഹർലാൽ നെഹ്റുവും ഉയർത്തിപ്പിടിച്ചത്. സാമൂഹികമായും സാമ്പത്തികമായും സാധാരണ പൗരന്മാരെ ഉദ്ധരിച്ചാൽ മാത്രമേ നാം നേടിയെടുത്ത രാഷ്ട്രീയ സ്വാതന്ത്ര്യം അർത്ഥപൂർണ്ണമാകുകയുള്ളൂവെന്ന ആ ഭരണഘടനാ ശില്പികളുടെ ആഗ്രഹവും നിർദ്ദേശവുമാണ് കേരളത്തിൽ ഇടതുപക്ഷം നേതൃത്വം നൽകുന്ന ഗവൺമെന്റുകൾ നടപ്പാക്കിക്കൊണ്ടിരിക്കുന്നതെന്നാണ് ഈ സന്ദർഭത്തിൽ ഓർമ്മിപ്പിക്കാനാഗ്രഹിക്കുന്നത്. ഇക്കാര്യങ്ങളിലേക്ക് ശ്രദ്ധതിരിച്ചാൽ യു.ഡി.എഫ്.-ന്റെ പരാജയത്തിന്റെ കാരണമെന്തായിരുന്നുവെന്ന് അവർക്ക് വ്യക്തമായി മനസ്സിലാക്കാൻ കഴിയും. കോൺഗ്രസ്സിനെ സംബന്ധിച്ചിടത്തോളമാണത് വ്യക്തമായി പരിശോധനാ വിധേയമാക്കേണ്ടത്. കഴിഞ്ഞ അഞ്ച് വർഷത്തിൽ സർക്കാർ ഏറ്റെടുത്തുനടത്തിയ പ്രവർത്തനങ്ങൾ,

നേരിട്ട പ്രതിസന്ധികൾ, ഒന്നിനുപുറകെ ഒന്നായി വന്ന അഞ്ച് ദുരന്തങ്ങളുമെല്ലാം കേരളീയ സമൂഹവും രാജ്യവും കണ്ടിട്ടുള്ളതാണ്. ഓരോ ഘട്ടത്തിലും പ്രതിപക്ഷവും അതിന് നേതൃത്വം നൽകുന്ന കോൺഗ്രസും ഈ ദുരന്ത സാഹചര്യങ്ങളിൽ കേരളത്തിൽ സ്വീകരിച്ച നിലപാടെന്തായിരുന്നു? ഇവിടെ മറ്റ് പ്രസംഗങ്ങളിൽ ഇക്കാര്യങ്ങൾ പരാമർശിച്ചതുകൊണ്ട് ഞാനതെല്ലാം ദീർഘമായി വിശദീകരിക്കുന്നില്ല. ഏതെല്ലാം സാഹചര്യങ്ങളിൽ ഒരു ഗവൺമെന്റ് ദുർഘടഘട്ടത്തെ നേരിടുമോ അപ്പോഴൊക്കെ ക്രിയാത്മകമായ പ്രതിപക്ഷമായി പ്രവർത്തിക്കുമെന്ന് വാഗ്ദാനം ചെയ്തിരിക്കുന്ന കക്ഷികളും പൊതുവിൽ സമൂഹത്തിന്റെ പൊതുതാല്പര്യത്തിനുവേണ്ടി ഒന്നിച്ചു നിൽക്കേണ്ടവരും സ്വീകരിക്കേണ്ട നിലപാടായിരുന്നോ കഴിഞ്ഞ അഞ്ച് ദുരന്തങ്ങളുടെ കാലഘട്ടത്തിൽ കേരളത്തിൽ യു.ഡി.എഫ്. പ്രത്യേകിച്ച് കോൺഗ്രസ്സ് സ്വീകരിച്ചുപോന്നിരുന്നതെന്ന് അവർ പരിശോധിക്കേണ്ടതുണ്ട്. അതായിരുന്നില്ലെന്ന് നമുക്ക് കാണാൻ കഴിയും. എങ്ങനെയാണ് ഈ സർക്കാരിനെ ദുർബ്ബലപ്പെടുത്താൻ കഴിയുക; ഏതെല്ലാം തരത്തിലിതിനെ പുറകോട്ട് വലിക്കാം എന്ന ലക്ഷ്യത്തോടുകൂടിയ ശ്രമങ്ങളാണ് അവർ നടത്തിക്കൊണ്ടിരിക്കുന്നത്. ഇത് കേരളത്തിലെ ജനങ്ങൾ പൊറ്റുത്തില്ലായെന്നതാണ് ഈ തെരഞ്ഞെടുപ്പിലെ ജനവിധിയുടെ ഏറ്റവും

പ്രധാനപ്പെട്ട കാര്യമായി നമ്മൾ കാണേണ്ടത്. അതിനുള്ള ശിക്ഷ ജനങ്ങൾ അവർക്ക് വിധിക്കുകയും ചെയ്തു. ഇടതുപക്ഷത്തെ വിജയിപ്പിക്കുക മാത്രമല്ല കൂടുതൽ ഭൂരിപക്ഷം നൽകാനും കൂടുതൽ അംഗങ്ങളെ തെരഞ്ഞെടുത്ത് എൽ.ഡി.എഫ്. ഗവൺമെന്റിന് കൂടുതൽ ശക്തിപകരാനുള്ള നടപടിയും ഇതിന്റെ ഭാഗമായി ഈ തെരഞ്ഞെടുപ്പിലുണ്ടായി. നിങ്ങളിപ്പോഴെങ്കിലും ഇക്കാര്യങ്ങളെ സംബന്ധിച്ച് വിശദമായി പരിശോധിക്കുമെന്ന് കരുതുകയാണ്.

നയപ്രഖ്യാപനം പഴയതിന്റെ ആവർത്തനമാണെന്നും ഇതിൽ പലതിന്റെയും നയമേയില്ല എന്നുമുള്ള നിങ്ങളുടെ നിലപാട് കേരളത്തിലെ ജനങ്ങൾക്ക് ബോധ്യപ്പെടുന്നതല്ല. ഭരണമൊരു തുടർച്ചയാണ്, മാത്രമല്ല കഴിഞ്ഞ അഞ്ച് വർഷക്കാലം പ്രതിസന്ധികളിൽ പതറാതെ തുടക്കം കുറിച്ച ഒട്ടേറെ പദ്ധതികളുടെ പൂർത്തീകരണവും ഈ ഗവൺമെന്റിന് ചെയ്യാനുണ്ട്. അതിന്റെ പൂർത്തീകരണമാണ് പ്രധാനപ്പെട്ട ലക്ഷ്യം. അതോടൊപ്പം പുതിയ കാലഘട്ടത്തിന്റെ ആവശ്യങ്ങൾ കണ്ടറിഞ്ഞുകൊണ്ടുള്ള പദ്ധതികൾ ഏറ്റെടുത്ത് നടപ്പാക്കുകയെന്ന ഉത്തരവാദിത്വവും ഈ ഗവൺമെന്റിനുണ്ട്. ബഹുമാനപ്പെട്ട പ്രതിപക്ഷ നേതാവ് പറഞ്ഞതുപോലെ ഇത് കേവലം ആവർത്തനമല്ല. സൂര്യശോഭയാർന്നതും ചരിത്രത്തെ മാറ്റിമറിച്ചതും സൂധീരവും മൗലികവുമായ ഭരണരാഷ്ട്രീയ നയങ്ങളുടെ നൈരന്തര്യമാണെന്നതാണ്

ഇവിടെ സൂചിപ്പിക്കാനാഗ്രഹിക്കുന്നത്. ഈ നയപ്രഖ്യാപനത്തിൽ പ്രതിഫലിക്കുന്നത് അതാണ്. ഇടതുപക്ഷ നയങ്ങളുടെ കാരൽ ജനപക്ഷ മുൻഗണനകളാണ്. ഇടത് സർക്കാരുകളുടെ വികസന കാഴ്ചപ്പാടിന്റെ കേന്ദ്രബിന്ദു സാധാരണക്കാരായ മനുഷ്യരാണ്. 1957 മുതലുള്ള ഇടത് സർക്കാരുകൾ തുടർന്നുപോരുന്ന നയം ആവർത്തിച്ച് ഞാനിവിടെ സൂചിപ്പിക്കാനാഗ്രഹിക്കുന്നു. പൊതുജനാരോഗ്യം, പൊതുവിദ്യാഭ്യാസം, സാമൂഹ്യക്ഷേമം, അടിസ്ഥാനപരമായി ഭൂമിയുമായി ബന്ധപ്പെട്ട് മനുഷ്യനുള്ള ബന്ധത്തെ സുദൃഢമാക്കി മാറ്റുന്നതിനുള്ള നടപടി തുടങ്ങിയവയാണ് ഈ കാലഘട്ടത്തിൽ നിർവ്വഹിച്ചുപോന്നിട്ടുള്ളത്. ഈ കാഴ്ചപ്പാടോടെ നടത്തിയ മൂലധന നിക്ഷേപത്തിന്റെ പലിശയാണ് ഈ മഹാമാരിക്കാലത്ത് ആനുകൂല്യങ്ങളായും കൈത്താങ്ങായും നാട്ടിലും നഗരത്തിലും സാധാരണക്കാരായ മനുഷ്യരിലേയ്ക്കെത്തിയത്. ആറ് പതിറ്റാണ്ടുകൊണ്ട് കേരളത്തിലെ പുരോഗമന രാഷ്ട്രീയം പടുത്തുയർത്തിയ പ്രതിരോധത്തിന്റെ കോട്ടകളാണ് ദുരന്തകാലത്തും പകർച്ചവ്യാധിക്കാലത്തും നമുക്ക് പോരാടാനുള്ള കരുത്ത് നൽകിയത്. അഞ്ച് ദുരന്തങ്ങളെ നേരിട്ട കേരളത്തിന്റെ തനത് കരുത്തിനെയും പുരോഗമന ചിന്തയെയും യുവതയുടെ ശേഷിയെയും ഏകോപിപ്പിച്ചുകൊണ്ട് എല്ലാത്തിനെയും നമുക്ക് നേരിടാൻ കഴിഞ്ഞു.

ഇതിനെയെല്ലാം അതിജീവിക്കാനും പുനർനിർമ്മിക്കാനുമെല്ലാം കഴിഞ്ഞ സർക്കാരിന് സാധ്യമായെന്ന് എല്ലാവർക്കുമറിയാം. അസൂയാവഹമാംവിധമെന്ന് വിശേഷിപ്പിക്കത്തക്ക വിധത്തിലുള്ള സർക്കാരിനെ തള്ളാൻ പ്രതിപക്ഷം കെട്ടി ഉയർത്തിയ എല്ലാ കോട്ടകളും തകർന്ന് തരിപ്പണമായി. തെരഞ്ഞെടുപ്പിൽ നിങ്ങൾ കെട്ടിയ മനക്കോട്ടകളും ജനങ്ങൾ തകർത്തറിഞ്ഞു. മഹാമാരിയടക്കമുള്ള ദുരന്തങ്ങൾ കേരളം നേരിട്ടപ്പോൾ സാമ്പത്തിക പ്രതിസന്ധി പരിഹരിക്കുന്നതിനായി ഏറ്റവും സാധാരണക്കാരായ ജനങ്ങൾ തൊഴിലാളികളും വീട്ടമ്മമാരും കുട്ടികളും വരെ തങ്ങളാൽ സാധിക്കുന്നതെല്ലാം ചെയ്തുകൊണ്ട് സർക്കാരിന്റെ ദുരിതാശ്വാസ പ്രവർത്തനങ്ങൾക്ക് ഹൃദയം നിറഞ്ഞ പിന്തുണ നൽകുകയാണുണ്ടായത്. നിങ്ങളുടെ നിലപാട് മറിച്ചായിരുന്നുവെന്ന് എല്ലാവർക്കുമറിയാം. ബി.ജെ.പി. ഉൾപ്പെടെയുള്ള പ്രതിപക്ഷം ഇതിനോടൊപ്പം മുഖം തിരിച്ചുനിന്നു. ഇപ്പോൾ എന്താണ് സ്ഥിതി? അന്നൊരാളിനെ ഈ സഭയിലെത്തിക്കാൻ അവർക്ക് കഴിഞ്ഞിരുന്നുവെങ്കിൽ ബി.ജെ.പി. അന്ന് കേരളത്തിലെ ഗവൺമെന്റിനോട് സ്വീകരിച്ച നിലപാടിന്റെ ഫലമായി ഇനിയവർ ഇതിനകത്ത് കയറേണ്ടതില്ലായെന്നുകൂടി കേരളത്തിലെ ജനങ്ങൾ ഈ തെരഞ്ഞെടുപ്പിൽ തീരുമാനിച്ചു. അതിന്റെ ഫലമാണ് നമുക്ക് കാണാൻ കഴിയുന്നത്. പ്രയാസകരമായ സാഹചര്യത്തിൽ കേരളത്തെ മുന്നോട്ടുനയിച്ച

കേരളത്തിലെ എൽ.ഡി.എഫ്. ഗവൺമെന്റിനെ കടന്നാക്രമിക്കുകയും മുഖം തിരിച്ചുനിൽക്കുകയും ചെയ്തവരെയൊക്കെ ശിക്ഷിക്കുന്ന നിലപാടാണ് ഈ തെരഞ്ഞെടുപ്പിലൂടെ കേരളത്തിലെ ജനങ്ങൾ ചെയ്തത്. കൊവിഡ് മഹാമാരിയുടെ ആക്രമണം ഇനിയും അവസാനിച്ചിട്ടില്ല. പൊരുതിമുട്ടി കഴിയുന്ന ജനങ്ങൾക്ക് നൽകാൻ കഴിയുന്ന സഹായമെല്ലാം തുടരുന്ന നയമാണ് സർക്കാർ ഇവിടെ സ്വീകരിച്ചിരിക്കുന്നത്. ഒരു വാക്കുകൂടി പറഞ്ഞുകൊണ്ട് ഞാൻ നിർത്തുന്നു, വാക്സിൻ ലഭ്യമാക്കുന്നതുൾപ്പെടെ കേന്ദ്രസർക്കാരിന്റെ പ്രതിലോമകരമായ നിലപാടിൽ സർക്കാർ നിലപാട് വ്യക്തമാക്കിക്കൊണ്ടും സാമ്പത്തിക പരിമിതികൾക്കുള്ളിൽ നിന്നുകൊണ്ട് എല്ലാവർക്കും വാക്സിൻ നൽകുന്നതിനായി ആയിരം കോടി രൂപ മുടക്കി ജനരക്ഷാ നിലപാട് സ്വീകരിക്കുകയും ചെയ്യുമെന്ന് ഈ നയപ്രഖ്യാപനത്തിൽ ചൂണ്ടിക്കാണിച്ചിരിക്കുകയാണ്. ഈ സന്ദർഭത്തിലും ചെറുതും വലുതുമായ സഹായ വാഗ്ദാനങ്ങളുമായി സി.എം.ഡി.ആർ.എഫ്.-ലേക്ക് പ്രവഹിച്ചുകൊണ്ടിരിക്കുന്ന സഹായങ്ങൾ, ജനങ്ങളുടെ അളവറ്റ പിന്തുണ ഈ സർക്കാരിനുണ്ടെന്നാണ് തെളിയിക്കുന്നത്. വാഗ്ദാനങ്ങളിൽ ഉറച്ചുനിന്നുകൊണ്ട് വരാനിരിക്കുന്ന വർഷങ്ങളിൽ കേരളത്തിന്റെ കുതിപ്പിനാവശ്യമായ കാര്യങ്ങളെല്ലാം ചെയ്യുമെന്ന് ഈ സന്ദർഭത്തിൽ പ്രഖ്യാപിച്ചിരിക്കുന്ന ഈ നയപ്രഖ്യാപനത്തിന്റെ ഉള്ളടക്കം

പൂർണ്ണമായ അർത്ഥത്തിൽ കേരളത്തിലെ ജനങ്ങളും ഉൾക്കൊള്ളുമെന്ന് കരുതുന്നു. ഈ നന്ദിപ്രമേയത്തിന് എല്ലാവിധ പിന്തുണയും അറിയിച്ചുകൊണ്ട് ഞാനെന്റെ വാക്കുകൾ നിർത്തുന്നു, നമസ്കാരം.

ശ്രീ. എൻ. ഷംസുദ്ദീൻ: സർ, ഞാൻ ഈ നന്ദിപ്രമേയത്തെ എതിർക്കുകയാണ്.

ഇവിടെ അവതരിപ്പിച്ച നയപ്രഖ്യാപനം സത്യത്തിൽ ഒരു പുതുമയും ഇല്ലാത്തതായിപ്പോയി. കേരളീയ ജനതയ്ക്ക് ഒരു പ്രതീക്ഷ നൽകുന്നതോ, ഒരു പുതിയ നയസമീപനം മുന്നോട്ട് വയ്ക്കുന്നതോ ആയിട്ടില്ലെന്ന് പറയേണ്ടിവന്നതിൽ ഖേദമുണ്ട്. അഞ്ച് കൊല്ലംകൊണ്ട് ചെയ്യാൻ കഴിയാത്ത കാര്യങ്ങൾ ഇനിവരാൻ പോകുന്ന അഞ്ചുകൊല്ലം കൊണ്ട് ചെയ്യുമെന്നാണ് ഇവിടെ പ്രഖ്യാപിച്ചിട്ടുള്ളത്. ഇന്നത്തെ പ്രസംഗത്തിന് തുടക്കം കുറിച്ചുകൊണ്ട് ശ്രീമതി കെ.കെ. ശൈലജ ടീച്ചറും പറഞ്ഞു, നാല് മിഷനുകൾ കൊണ്ട് കേരളമാകെ മാറിയെന്ന്. ഞങ്ങളാരും ഒരു മാറ്റവും കണ്ടിട്ടില്ല. അഞ്ച് കൊല്ലം നാല് മിഷന്റെ കാര്യം പറഞ്ഞിട്ടാണ് ഇവിടെ എല്ലാ നയപ്രഖ്യാപനങ്ങളും വന്നത്. എന്നിട്ട് ആ മിഷനുകൾകൊണ്ട് എന്ത് മാറ്റമാണുണ്ടായത്. കേരളമിന്നോളം ഭരിച്ച സർക്കാരുകളെല്ലാംകൂടി ഉണ്ടാക്കിയ കടം നിങ്ങൾ അഞ്ച് കൊല്ലത്തെ ഭരണം കൊണ്ടുണ്ടാക്കി എന്നത് മാത്രമാണ് നമുക്കുണ്ടായിട്ടുള്ള നേട്ടം. അതുകഴിഞ്ഞ് ഇവിടെ ഒരു പുതിയ ജനവിധിയുണ്ടായി

നിങ്ങൾ അധികാരത്തിൽ വന്നപ്പോൾ അതിനനുസരിച്ചുള്ള പ്രഖ്യാപനം ഞങ്ങൾ പ്രതീക്ഷിച്ചു. എന്നാൽ കേവലം വഴിപാട് മാത്രമായിപ്പോയി ബഹുമാനപ്പെട്ട ഗവർണ്ണറുടെ പ്രഖ്യാപനമെന്ന് പറയേണ്ടി വരികയാണ്. ഇന്നിവിടെ പറയുന്നത് ഭരണത്തുടർച്ച കിട്ടിയതിന്റെ ഒരു സന്തോഷമാണ്. സന്തോഷിക്കാൻ നിങ്ങൾക്ക് വകയുണ്ട്. നിങ്ങൾ പ്രചരിപ്പിച്ചു, നിങ്ങൾക്ക് കിട്ടി. അത് ഞാൻ സമ്മതിക്കുന്നു. പക്ഷേ, നിങ്ങൾ മാത്രമല്ല നിങ്ങൾ അധികാരത്തിൽ വരണമെന്ന് ആഗ്രഹിച്ചത്. അവിടെയാണ് പ്രശ്നം. നമ്മുടെ നാട്ടിലെ സംഘപരിവാറിന്റെയും ആർ.എസ്.എസ്.-ന്റെയും സ്വപ്നം ശ്രീ. പിണറായി വിജയന് ഒരു തുടർ ഭരണമുണ്ടാകണമെന്നായിരുന്നു. ഇത് ഞങ്ങൾ ഇപ്പോൾ പറയുന്നതല്ല. കഴിഞ്ഞ തെരഞ്ഞെടുപ്പിനുമുമ്പ് 140 മണ്ഡലങ്ങളിലും ബി.ജെ.പി. (ഭാരതീയ ജനതാ പാർട്ടി) നടത്തിയ പഠന ശിബിരത്തിൽ പറഞ്ഞത് നമ്മുടെ രാഷ്ട്രീയ വളർച്ചയ്ക്ക് ഇപ്പോൾ കേരളത്തിൽ സി.പി.ഐ.(എം.)-ന്റെ ഭരണത്തുടർച്ച വേണമെന്നാണ്. നിങ്ങൾ ആഗ്രഹിച്ചു നിങ്ങൾ നേടി. പക്ഷേ, ആർ.എസ്.എസ്.-ഉം സ്വപ്നം കണ്ടത് നിങ്ങൾതന്നെ തുടർന്ന് ഭരിക്കണമെന്നാണ്; എന്താണ് അതിന് കാരണം? ആർ.എസ്.എസ്.-ന്റെ പ്രഖ്യാപിതമായ ലക്ഷ്യം കോൺഗ്രസ് മുക്തഭാരതമാണ്. അതിന് കോൺഗ്രസിനെ ഇല്ലാതാക്കണം. അപ്പോൾ കോൺഗ്രസിന്റെ ഒരു ഭരണം കേരളത്തിൽ വരാതെ

പോകണം. കോൺഗ്രസ് ഇന്ത്യയിൽ ഭരിക്കുന്ന സംസ്ഥാനങ്ങളുടെ എണ്ണം കുറയണം, അതിനായി ആർ.എസ്.എസ്. സ്വപ്നം കണ്ടു. എന്നും ഇതിന്റെ ആനുകൂല്യം ലഭിക്കുമെന്ന് നിങ്ങൾ വിചാരിക്കണ്ടു. ഇപ്പോൾ അവർ കാണുന്നത് കോൺഗ്രസിനെയാണ്, പിന്നീട് നിങ്ങളെ. ബംഗാളിലും അങ്ങനെയായിരുന്നു. ആദ്യം നിങ്ങളെയും പിന്നീട് ശ്രീമതി മമതാ ബാനർജിയെയും. ഓരോ സ്ഥലത്തും അങ്ങനെയാണ്. ആർ.എസ്.എസ്.-ന് ദീർഘവീക്ഷണമുണ്ട്, വലിയ വലിയ കാഴ്ചപ്പാടോടുകൂടി ഇന്ത്യയെ വിഴുങ്ങാൻ നിൽക്കുന്ന വലിയൊരു ഫാസിസ്റ്റ് ഭൂതമാണത്. അതിന്റെ മെച്ചവും ഗുണഫലവും ഈ തെരഞ്ഞെടുപ്പിൽ നിങ്ങൾക്ക് കിട്ടിയിട്ടുണ്ട്. ഇവിടെ സൂചിപ്പിച്ചതുപോലെ 60 മണ്ഡലങ്ങളിൽ ബി.ജെ.പി.-യുടെ വോട്ട് കാണുന്നില്ല. അതിൽ പത്ത് മണ്ഡലങ്ങളിൽ പതിനായിരം വോട്ടിന്റെ കുറവാണ് ഉള്ളത്. അങ്ങനെപോയാൽ മൊത്തത്തിൽ 3.5 ശതമാനം അതായത് 4.5 ലക്ഷത്തോളം വോട്ട് കാണുന്നില്ല. ഇങ്ങനെ ബി.ജെ.പി.-ക്ക് കുറഞ്ഞതെല്ലാം അപ്പുറത്താണ് കിട്ടിയത്. അതിന്റെ ഗുണഫലം നിങ്ങൾക്ക് കിട്ടിയിട്ടുണ്ട്. ഈ തെരഞ്ഞെടുപ്പിൽ ഈ ഗവൺമെന്റിന് പറയുന്നത് ആ ഒരു സ്വപ്നത്തിന്റെകൂടി സാക്ഷാത്കാരമാണ്. നിങ്ങൾ മാത്രം കണ്ട സ്വപ്നമല്ല. തെരഞ്ഞെടുപ്പ് കഴിഞ്ഞപ്പോൾ ഈ ആനുകൂല്യം മുഴുവൻ പറ്റിയിട്ട് നിങ്ങൾ പറയുന്നത്,

ബി.ജെ.പി.-ക്കുണ്ടായിരുന്ന അക്കൗണ്ട് ഞങ്ങൾ പൂട്ടിച്ചു എന്നാണ്. ബി.ജെ.പി.-യുടെ അക്കൗണ്ട് നിങ്ങളല്ല പൂട്ടിച്ചത്, ഞങ്ങളാണ്. മഞ്ചേശ്വരത്ത് ശ്രീ. കെ. സുരേന്ദ്രനെ പൂട്ടിയത് ഇവിടെ ഇരിക്കുന്ന ഞങ്ങളുടെ പ്രതിനിധി ശ്രീ. എ. കെ. എം. അഷ്റഫാണ്. പിന്നീട് ഒരു അക്കൗണ്ട് തുറക്കാവുന്ന സ്ഥലം കാസർഗോഡ് ആയിരുന്നു. ശ്രീ. എൻ. എ. നെല്ലിക്കുന്നാണ് അത് പൂട്ടിച്ചത്. പിന്നീട് പൂട്ടിച്ചയാൾ ശ്രീ. ഷാഫി പറമ്പിൽ ആണ്. ഒരു മെട്രോമാൻ എം.എൽ.എ. ഓഫീസ് തുറന്നു. ആ തുറന്ന എം.എൽ.എ. ഓഫീസ് പൂട്ടിച്ച ഞങ്ങളുടെ യുവസാരഥിയാണ് ശ്രീ. ഷാഫി പറമ്പിൽ. വേറൊരു സൂപ്പർസ്റ്റാർ വന്ന് തൃശ്ശൂർ അങ്ങ് എടുക്കാൻ പോയി. തൃശ്ശൂർ നിങ്ങൾ ജയിച്ചെങ്കിലും ആ പരാജയമുണ്ടാക്കിയത് ശ്രീമതി പത്മജ വേണുഗോപാലിന്റെ മത്സരമാണ്. എല്ലാവരും പറഞ്ഞു ശ്രീമതി പത്മജ വേണുഗോപാൽ ജയിക്കുമെന്ന്. പരമാവധി വോട്ടുകൾ പിടിച്ചു. അവിടെ ഇരുന്ന് ബഹളം വയ്ക്കുന്നുണ്ടല്ലോ; നേമത്ത് ആരാണ് പൂട്ടിച്ചത്? നേമത്ത് അക്കൗണ്ട് പൂട്ടിയത് ശ്രീ. കെ. മുരളീധരന്റെ മത്സരമാണ്. ശക്തമായി ശ്രീ. കെ. മുരളീധരൻ മത്സരിച്ച് 35,000-ഓളം വോട്ട് നേടിയതുകൊണ്ടാണ് ശ്രീ. വി. ശിവൻകുട്ടിക്ക് ഈ സഭയിൽ കടക്കാൻ കഴിഞ്ഞത്. അതിന് നിങ്ങൾ ഞങ്ങളോട് പ്രത്യേകം നന്ദി പറയണം. അപ്പോൾ ബി.ജെ.പി.-യുടെ അക്കൗണ്ട് പൂട്ടിച്ചത് ഞങ്ങളാണ്. നിങ്ങൾ തമ്മിലുള്ള

അന്തർധാര എങ്ങനെയായിരുന്നു, ശ്രീ. പിണറായി വിജയന് തുടർഭരണം ഞങ്ങൾക്ക് പത്ത് സീറ്റ്. ഈ കളമൊരുക്കാൻ ഇടതുപക്ഷം പരിശ്രമിച്ചിട്ടില്ലേ? ഈ കളമൊരുക്കാൻ നിങ്ങളും പരിശ്രമിച്ചിട്ടുണ്ട്. എന്തായിരുന്നു തെരഞ്ഞെടുപ്പിന് മുന്നമാസം മുമ്പുണ്ടായിരുന്ന പ്രസ്താവന. കേരളത്തിലെ മുസ്ലീം സമൂഹത്തെ ഒറ്റപ്പെടുത്തി ഇസ്ലാമോ ഫാബിയ പരത്തി, ഇവിടെ യു.ഡി.എഫ്. വന്നാൽ ഹസ്സനും അമീറും കുഞ്ഞാലിക്കുട്ടിയും കൂടി കേരളം ഭരിക്കും, ശ്രീ. വിജയരാഘവന്റെ ഇതുപോലെയുള്ള പ്രസ്താവനകൾ എന്തിനുവേണ്ടിയിരുന്നു? രാജ്യത്തെ ഭൂരിപക്ഷ സമൂഹത്തിന്റെ വികാരങ്ങളെയും വർഗ്ഗീയതയെയും പരമാവധി കത്തിച്ചുനിർത്തിയതിന്റെ ഗുണഫലവും മെച്ചവും ഈ ഗവൺമെന്റിന് കിട്ടിയിട്ടുണ്ട്. തീർന്നില്ല, മറ്റുചില സംഗതികൾ പരിശോധിച്ചാൽ കേരളത്തിലെ ക്രിസ്തീയ സമൂഹവും മുസ്ലീം സമൂഹവും ഏറ്റവും വലിയ സൗഹാർദ്ദത്തിൽ നൂറ്റാണ്ടുകളായി കഴിഞ്ഞുവന്നു. രാജ്യത്തെ സംഘപരിവാർ അത് ഭിന്നിപ്പിക്കാൻ ശ്രമിച്ചു. അവർക്ക് ഒരു അജണ്ടുണ്ടായിരുന്നു. കേരളത്തിലെ ഏതെങ്കിലുമൊരു സമൂഹത്തെ കൂടെകിട്ടിയില്ലെങ്കിൽ അവർക്ക് അവരുടെ അജണ്ട നടപ്പിലാക്കാൻ കഴിയില്ല. അപ്പോൾ ക്രിസ്ത്യാനികളെയും മുസ്ലീങ്ങളെയും തമ്മിൽ തെറ്റിപ്പിക്കാൻ തീരുമാനിച്ചു. അതിൽ നിങ്ങൾ സ്വീകരിച്ച സമീപനം പരമാവധി തെറ്റുന്നിടത്തോളം തെറ്റിക്കോട്ടെ

എന്നാണ്. കാരണം അതിന്റെ ഗുണഫലം ഇപ്പോൾ ഞങ്ങൾക്കേ ലഭിക്കുകയുള്ളൂ, അതായത് ഇടതുപക്ഷത്തിനേ ലഭിക്കുകയുള്ളൂ. അതിന്റെ ഗുണവും നിങ്ങൾക്ക് കിട്ടിയിട്ടുണ്ട്. ആ വർഗ്ഗീയതയുടെ ഗുണവും അംശവും നിങ്ങളുടെ അധികാരത്തിന്റെ പിന്നിലുണ്ട് എന്ന് ഞങ്ങൾ പറയും. മുസ്ലീം ഭീകരതയും മുസ്ലീം വർഗ്ഗീയതയും കത്തിച്ച് ഈ തെരഞ്ഞെടുപ്പിൽ വോട്ട് വാങ്ങിയ നിങ്ങൾ മുസ്ലീങ്ങളോട് പറഞ്ഞത് CAA (The Citizenship Amendment Act)-യും NRC(National Register of Citizens)-യും നടപ്പാക്കാതിരിക്കണമെങ്കിൽ ശ്രീ. പിണറായി വിജയൻ തന്നെ വേണം. ചിലയാളുകൾ കബളിപ്പിക്കപ്പെട്ടു. അതൊക്കെ എന്തായാലും വരാൻ പോകുന്ന കഥയാണ്. ഒരു പ്രമേയം അവതരിപ്പിച്ചപ്പോൾപോലും സംഘപരിവാർ എന്ന് പറയാൻ മടിച്ചവരാണ് നിങ്ങൾ. മുമ്പ് ഒരു പ്രമേയം അവതരിപ്പിച്ചപ്പോൾ ശ്രീ. നരേന്ദ്ര മോദിയുടെ പേര് പറയാൻ മുട്ടിടിച്ചവരാണ്. ഞാൻ പറയുന്നത് വർഗ്ഗീയതയുടെയും വിദ്വേഷത്തിന്റെയും ഭീതിയുടെയും എല്ലാ അംശവും കൂട്ടിച്ചേർത്തതാണ് ഈ ഭരണം. പിന്നെ നിങ്ങൾ ഇവിടെ പറയുന്നത് ഇടതുപക്ഷ ആഭിമുഖ്യംകൊണ്ട് ഉണ്ടായതാണെന്നാണ്. ലോകത്ത് മുഴുവൻ പുതിയ ഇടതുപക്ഷ ആഭിമുഖ്യമാണ്. 35 കൊല്ലം ഭരിച്ച ബംഗാളിൽ പത്ത് കൊല്ലം മുമ്പ് നിങ്ങൾ ഭരണകക്ഷിയായിരുന്നു. ഈ തെരഞ്ഞെടുപ്പ് കഴിഞ്ഞപ്പോൾ ഒരു സീറുപോലും

ബംഗാൾ നിയമസഭയ്ക്കകത്തില്ല. അപ്പോൾ അത് ഇടതുപക്ഷ ആഭിമുഖ്യമല്ല, നിങ്ങളുടെ ഈ തെരഞ്ഞെടുപ്പിലെ നേട്ടമെന്ന് പറയുന്നത് ഈ സമവാക്യങ്ങളുടെ വിജയമാണ്. വർഗ്ഗീയതയുടെയും വിദ്വേഷത്തിന്റെയും ആർ.എസ്.എസ്.-ന്റെ സ്വപ്നങ്ങളുടെയുമെല്ലാം വിജയമാണ് ഈ തെരഞ്ഞെടുപ്പിൽ നിങ്ങൾക്കുണ്ടായിട്ടുള്ളത്. പിന്നറായി വിജയൻ സർക്കാരിനെതിരെ ഭരണവിരുദ്ധ വികാരമൊന്നും ഉണ്ടായിരുന്നില്ലെന്നാണ് നിങ്ങൾ പറയുന്നത്. എത്ര അബദ്ധമാണ് ഈ പറയുന്നത്. ഇത്രയേറെ ആക്ഷേപങ്ങൾ കേട്ട ഒരു സർക്കാരുണ്ടായിരുന്നോ? സ്വർണ്ണക്കള്ളക്കടത്തും ഡോളർ കള്ളക്കടത്തും ഉണ്ടായിട്ടില്ലേ; ബഹുമാനപ്പെട്ട മുഖ്യമന്ത്രിയുടെ പ്രൈവറ്റ് സെക്രട്ടറി മൂന്നുമാസം ജയിലിൽ കിടന്നിട്ടില്ലേ, മറ്റൊരു പ്രൈവറ്റ് സെക്രട്ടറിയെ വിളിപ്പിച്ചിട്ടില്ലേ? അവിടെയുള്ള മന്ത്രിമാരിൽ എത്രയാളുകളെ ചോദ്യം ചെയ്തു. എത്ര മന്ത്രിമാർ രാജിവച്ചു. അവസാനം എന്റെ സ്പോൺസർ ഡോ. കെ. ടി. ജലീലിന് കാവൽ മന്ത്രിസഭയുടെ കാലത്ത് രാജിവയ്ക്കേണ്ടി വന്നു. യൂത്ത് ലീഗിന്റെ കുട്ടികൾ കറേക്കാലമായി ഡോ. കെ. ടി. ജലീലിന്റെ രാജി ചോദിക്കുന്നതുകൊണ്ട് ഏതായാലും എന്റെ പഴയ പാർട്ടിയല്ലേ പോകുന്ന പോക്കിന് രാജിവെച്ചുകൊടുത്തേക്കാം എന്നുവെച്ച് ഡോ. കെ. ടി. ജലീൽ രാജിവെച്ചതാണോ? അല്ല; ബഹുമാനപ്പെട്ട കോടതിയുടെ പരാമർശത്തെത്തുടർന്ന്

നിൽക്കെള്ളിയില്ലാതെ രാജി വയ്ക്കേണ്ടിവന്നതാണ്. അങ്ങനെ അഞ്ച് മന്ത്രിമാർ രാജിവെച്ചു.

മി. സ്പീക്കർ: പ്ലീസ്... കൺക്ലൂഡ്...

ശ്രീ. എൻ. ഷംസുദ്ദീൻ: സർ, സ്പീംഗ്ലർ ഇട്ട് ഓടിയില്ലേ നിങ്ങൾ; അപ്പോൾ ഞങ്ങൾ പറഞ്ഞത് ശരിയായിരുന്നില്ലേ? ബെവ് ക്യൂ ആപ്പ് ഇട്ട് ഓടിയില്ലേ നിങ്ങൾ; എന്തിന് അവസാനം കടൽ വിൽക്കാൻ നിങ്ങൾ തീരുമാനിച്ചില്ലേ; ആ മന്ത്രിയെ ജനങ്ങൾ പൂട്ടി. ഞാൻ ശ്രീ. പി. സി. വിഷ്ണുനാഥിനെ പ്രത്യേകമായി അഭിവാദ്യം ചെയ്യുകയാണ്. അങ്ങനെ ആ മന്ത്രിയെ പൂട്ടുന്നതിൽ വലിയ പങ്ക് വഹിച്ചു. അപ്പോൾ ഇങ്ങനെ അഴിമതിയുണ്ടായിരുന്ന സർക്കാരിൽ എല്ലാം ഉണ്ടായിരുന്നു. പക്ഷേ നിങ്ങൾ ജയിച്ചു എന്തുകൊണ്ട്, ഞാൻ പറഞ്ഞ ഈ സമവാക്യം കൊണ്ടാണ്. ജയിച്ചതിനെ ഞങ്ങൾ അംഗീകരിക്കുന്നു. ഞങ്ങളുടെ നേതാക്കന്മാർ പ്രഖ്യാപിച്ചതുപോലെ ക്രിയാത്മക പ്രതിപക്ഷമായി ഞങ്ങൾ പ്രവർത്തിക്കും. സമയപരിമിതിമൂലം അവിടെ പറഞ്ഞതിന് ഞാൻ മറുപടി പറയുന്നില്ല. ജവഹർലാൽ നെഹ്റുവിനെ നിങ്ങൾ ഏറ്റെടുത്തിരിക്കുകയാണ്. അദ്ദേഹം മുമ്പ് കോൺഗ്രസ് ആയിരുന്നോ എന്ന് ഞങ്ങൾക്ക് സംശയമാണ്. ജവഹർലാൽ നെഹ്റു ലോക്കൽ സെക്രട്ടറിയായതുപോലെയാണ് ഏറ്റെടുക്കുന്നത്. നിങ്ങൾക്ക് തോന്നുമ്പോഴെല്ലാം

ഓരോ ആൾക്കാരെ ഏറ്റെടുക്കുകയാണ്. ജവഹർലാൽ നെഹ്റു ജീവിച്ചിരിക്കുന്ന കാലത്ത് നിങ്ങളുടെ അഭിപ്രായമെന്തായിരുന്നു? ഞാൻ ചുരുക്കുകയാണ്. ക്രിയാത്മക പ്രതിപക്ഷമായിരിക്കും. ഒന്നാം പിണറായി സർക്കാരിന്റെ രണ്ടാം പതിപ്പാണ് നിങ്ങളെങ്കിൽ ഏറ്റവും സമര സജ്ജരായി ഈ യു.ഡി.എഫ്. മുൻപന്തിയിലുണ്ടാകും; ക്രിയാത്മകമായ പിന്തുണയുണ്ടാകും. അതോടൊപ്പം ക്രിയാത്മക പ്രതിപക്ഷമായി ജനങ്ങൾക്കൊപ്പംനിന്ന് ഞങ്ങൾ പ്രവർത്തിക്കും, ഒരിക്കൽക്കൂടി ഈ നയപ്രഖ്യാപനത്തെയും നന്ദി പ്രമേയത്തെയും എതിർത്തുകൊണ്ടും ഞാൻ എന്റെ വാക്കുകൾ ഉപസംഹരിക്കുന്നു.

ഡോ. എൻ. ജയരാജ്: സർ, ഞാൻ നന്ദിപ്രമേയത്തെ അനുകൂലിക്കുകയാണ്.

ചിലർ വരുമ്പോൾ ചരിത്രം വഴിമാറുമെന്ന് എവിടെയോ വായിച്ചിട്ടുണ്ട്. കേരളത്തിൽ കഴിഞ്ഞ നിയമസഭാ തെരഞ്ഞെടുപ്പിനുശേഷം ആ വാക്കുകൾ കൂടുതൽ അന്വർത്ഥമാക്കിക്കൊണ്ട് ചരിത്രം വഴിമാറുന്നൊരു കാഴ്ചയാണ് നമുക്ക് കാണാൻ കഴിയുന്നത്. ഈ നേട്ടം യഥാർത്ഥത്തിൽ പല കാരണങ്ങൾ കൊണ്ടുണ്ടായതാണ്. കഴിഞ്ഞകാല ഗവൺമെന്റ് ജനങ്ങൾക്ക് നൽകിയ വാഗ്ദാനങ്ങൾ വളരെ കൃത്യമായി പാലിക്കാൻ കഴിഞ്ഞുവെന്നുള്ളതാണ് ഏറ്റവും പ്രധാനപ്പെട്ട കാര്യം. നയപ്രഖ്യാപനങ്ങളും പ്രകടനപത്രികകളുമൊക്കെ കേവലം അക്ഷരങ്ങൾക്കപ്പുറത്ത്

അതിന് അർത്ഥമുണ്ടെന്നും അത് പ്രായോഗികമായ തലത്തിൽ കൊണ്ടുവരേണ്ടതാണെന്നും ആ വാദാനങ്ങൾ പാലിക്കേണ്ടതാണെന്നുമുള്ള ഒരു ഗവൺമെന്റിന്റെ ഇച്ഛാശക്തിയും ഒരു സംവിധാനത്തിന്റെ ആജ്ഞാശക്തിയുമാണ് യഥാർത്ഥത്തിൽ കഴിഞ്ഞ തെരഞ്ഞെടുപ്പിൽ പ്രതിഫലിച്ചത്. അല്ലാതെ വേറെ അതൃപ്തികളൊന്നും സംഭവിച്ചിട്ടില്ല. അതുകൊണ്ട് ഈ വാദാനങ്ങൾ നടപ്പിലാക്കാൻ കഴിഞ്ഞ ഗവൺമെന്റിന് കഴിഞ്ഞു. ഈ നയപ്രഖ്യാപനത്തിൽ പുതിയ കാര്യങ്ങൾ ഗവൺമെന്റ് സൂചിപ്പിക്കുകയാണ്. വളരെ പ്രധാനപ്പെട്ടൊരു കാര്യം, കേരളത്തിൽ രണ്ട് പ്രധാനപ്പെട്ട മേഖലകളിലാണ് കഴിഞ്ഞ കാലയളവിൽ മാറ്റങ്ങളുണ്ടായത്. ബഹുമാന്യരായ കെ. കെ. ശൈലജ ടീച്ചർ സൂചിപ്പിച്ച ആരോഗ്യരംഗത്തുണ്ടായ മാറ്റങ്ങൾ നമുക്ക് കണ്ടില്ലെന്ന് നടിക്കാൻ ഒരിക്കലും കഴിയില്ല. കോവിഡ്-19 എന്ന മഹാമാരിയുടെ പശ്ചാത്തലത്തിൽ രോഗത്തെ പിടിച്ചുനിർത്താൻ കഴിയുന്നത് ഇവിടെ സൂചിപ്പിച്ചതുപോലെ കേരളം ദീർഘകാലമായി ആരോഗ്യരംഗത്തുണ്ടാക്കിയ വലിയ മാറ്റങ്ങളുടെ ഭാഗമാണ്. ഒരു ദിവസം രാവിലെ പൊട്ടിപ്പുറപ്പെട്ട ഒരവസ്ഥയല്ല. അതിനപ്പുറത്ത്, ദീർഘകാലമായി നമ്മൾ രൂപപ്പെടുത്തിയ പദ്ധതികളിലൂടെ ആരോഗ്യരംഗത്തുണ്ടാക്കിയ മാറ്റങ്ങളാണത്. അതിന്റെ പരിണിതഫലമാണ് ഇന്ന് കോവിഡിനെ ഒരു

പരിധിവരെ പിടിച്ചുനിർത്താൻ നമുക്ക് കഴിയുന്നത്. ആ മാറ്റങ്ങൾക്ക് കൂടുതൽ ഉൾജ്ജം നൽകാൻ കഴിഞ്ഞ കാലയളവിൽ കഴിഞ്ഞു. എന്റെ നിയോജകമണ്ഡലമുൾപ്പെടെ എടുത്തുപറയാൻ ഞാൻ ആഗ്രഹിക്കുകയാണ്. ധാരാളം മാറ്റങ്ങൾ ആരോഗ്യരംഗത്തുണ്ടാക്കാൻ കഴിഞ്ഞു.

സമാനതകളില്ലാത്ത മാറ്റങ്ങൾ ഇന്ന് വിദ്യാഭ്യാസ രംഗത്തുണ്ടായെന്ന് നമുക്കറിയാം. ഇതിനെ ആളുകൾ എതിർക്കുമ്പോഴും കേരളം ഒരു വലിയ ഡിജിറ്റൽ പ്ലാറ്റ്ഫോമിലേയ്ക്ക് പോകുന്നൊരു അവസ്ഥയാണുള്ളത്. കഴിഞ്ഞ ബഡ്ജറ്റ് അവതരിപ്പിച്ചുകൊണ്ട് ബഹുമാന്യനായ ധനകാര്യ വകുപ്പുമന്ത്രി പറഞ്ഞതുപോലെ, ഒരു ഡിജിറ്റൽ ഇക്കോണമിയിലേയ്ക്ക് കേരളത്തെ വഴിമാറ്റിയെടുക്കാനുള്ള വലിയ ശ്രമത്തിന്റെ ഭാഗമാണിത്. അത് ഒരു ദിവസം രാവിലെ നമുക്ക് ആരംഭിക്കാൻ കഴിയുകയില്ല. കെ-ഡിസ്ക് പോലുള്ള പദ്ധതികൾ ആവിഷ്കരിച്ചുകൊണ്ട് കഴിഞ്ഞ കാലഘട്ടങ്ങളിലുണ്ടാക്കിയ പ്രവർത്തനത്തിന്റെ തുടർച്ചയെയും നമ്മുടെ സമ്പദ് വ്യവസ്ഥയെയും മുന്നോട്ട് നയിക്കാനായി പര്യാപ്തമാകുന്ന രൂപത്തിൽ രൂപപ്പെടുത്തിയെടുക്കേണ്ടതുണ്ട്. ഇതാണ് ഗവൺമെന്റിന്റെയും ഭരണ സംവിധാനത്തിന്റെയും കാഴ്ചപ്പാടാണ് പറയുന്നത്. നിലവിൽ കാണുന്ന ഏതാനും കാര്യങ്ങൾ പറഞ്ഞുപോകുന്നതിന് അപ്പുറത്തേയ്ക്ക് long time perspective-ൽ

കാര്യങ്ങളെ കാണാനും അത്തരത്തിൽ അതിനെ രൂപപ്പെടുത്തിയെടുക്കാനും കഴിയുമ്പോഴാണ് ഒരു രാജ്യത്തിന് വികസനമുണ്ടാക്കാൻ കഴിയുന്നത്. പ്രമുഖനായ സാമ്പത്തിക ശാസ്ത്രജ്ഞൻ അമർത്യ സെൻ-ന്റെ വാക്കുകൾ ഞാനിവിടെ വീണ്ടും ഒരിക്കൽക്കൂടി ഓർക്കാൻ ശ്രമിക്കുകയാണ്. കേരളത്തെ സംബന്ധിച്ചിടത്തോളം അദ്ദേഹം പറഞ്ഞത്, കേരളത്തിന്റെ വികസന തന്ത്രങ്ങളിൽ വളരെ പ്രധാനപ്പെട്ട നാല് കാര്യങ്ങളാണുള്ളത്. 1. മനുഷ്യവിഭവശേഷി വിജയകരമായി ഉപയോഗിക്കുക; 2. മാനവികതയിൽ കേന്ദ്രീകരിക്കുക; 3. പൊതുസംവാദങ്ങളിലൂടെ പരസ്പരം കൂടുതൽ മനസ്സിലാക്കുക; 4. വ്യത്യസ്ത കാഴ്ചപ്പാടുകളിൽ അതിനെപ്പറ്റി പരസ്പരം വിമർശിക്കുക. കേരളത്തിന്റെ വികസന തന്ത്രത്തെക്കുറിച്ച് അദ്ദേഹം അടുത്ത കാലത്തെഴുതിയ ലേഖനത്തിൽ വായിക്കാനിടയായതാണ്. നയപ്രഖ്യാപനവുമായി ബന്ധപ്പെട്ട് ചർച്ച ചെയ്യപ്പെടുമ്പോൾ നാല് പ്രധാനപ്പെട്ട കാര്യങ്ങൾ ഉൾപ്പെടുത്തിയിട്ടുണ്ടെന്നാണ് ഞാൻ മനസ്സിലാക്കുന്നത്. നമ്മുടെ സമ്പദ് വ്യവസ്ഥ വലിയൊരു പ്രതിസന്ധിയിലൂടെയാണ് കടന്നുപോകുന്നത്. ഈ നേട്ടങ്ങളെല്ലാം ഗവൺമെന്റിനുണ്ടാകുമ്പോഴും കഴിഞ്ഞ കാലഘട്ടങ്ങളിൽ, പ്രത്യേകിച്ച് കോവിഡ് മഹാമാരിക്കാലത്ത് നമ്മൾ നടത്തിയ പ്രവർത്തനത്തിന് ഒരു പ്രത്യേകതയുണ്ടായിരുന്നു. ഗവർണ്ണറുടെ നയപ്രഖ്യാപന പ്രസംഗത്തിൽ അത്

പറയുന്നുണ്ട്. കാരണം, അത് ജനങ്ങളെ കൂടെനിർത്തിയെന്നുള്ളതാണ്. അവർ panic ആകാതെ ഇത്തരമൊരു pandemic കാലഘട്ടത്തിൽ ജനങ്ങളിൽ ആത്മവിശ്വാസമുണ്ടാക്കിയെടുക്കാൻ കഴിഞ്ഞുവെന്നുള്ളത് ചെറിയൊരു കാര്യമല്ല. അവർ പട്ടിണി കിടന്നില്ല, ബുദ്ധിമുട്ടുണ്ടായില്ല, ആരോഗ്യരംഗത്ത് അവർക്ക് ചികിത്സയ്ക്കുള്ള സംവിധാനങ്ങളുണ്ടെന്നുള്ള ആത്മവിശ്വാസമുണ്ടാക്കിയെടുക്കാൻ കഴിഞ്ഞുവെന്നുള്ളത് വളരെ പ്രധാനപ്പെട്ടൊരു കാര്യമാണ്. ഈ ഭൗതികനേട്ടങ്ങളെല്ലാം നമ്മുടെ സംസ്ഥാനത്ത് ഇതോടൊപ്പം രൂപപ്പെടുത്തുകയും ചെയ്തു. ഇതൊക്കെ രൂപപ്പെടുത്തുമ്പോൾ ഒരു കാര്യമുള്ളത്, ആ രൂപപ്പെടുത്തലിന്റെ പിന്നിൽ വലിയ സാമ്പത്തിക പ്രതിസന്ധിയിലൂടെ കടന്നുപോയൊരു കാലഘട്ടം കൂടിയുണ്ടായിരുന്നുവെന്നതാണ്. നമ്മുടെ വിഭവസമാഹരണത്തിന് ഒരുപാട് സാധ്യതകളില്ലാതായ കാലഘട്ടത്തിൽ പോലും അതിന്റെ പേരിൽ പഴിചേരാതെ വികസന പ്രവർത്തനങ്ങളുമായി മുന്നോട്ടുപോയൊരു കാലഘട്ടമാണ്. യഥാർത്ഥത്തിൽ ഇതൊരു തുടർച്ചയാണ്. ആ തുടർച്ച കേരളത്തെ മുന്നോട്ടുകൊണ്ടുപോകുമെന്നതിൽ യാതൊരു സംശയവുമില്ല. അത്തരമൊരു കാഴ്ചപ്പാടാണ് യഥാർത്ഥത്തിൽ ബഹുമാനപ്പെട്ട ഗവർണ്ണറുടെ നയപ്രഖ്യാപനവുമായി ബന്ധപ്പെടുണ്ടായിട്ടുള്ളതെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്. സമയം

വളരെ കുറവായതുകൊണ്ട് ദീർഘമായ കാര്യങ്ങളിലേയ്ക്ക് ഞാൻ കടക്കുന്നില്ല.

നമ്മുടെ സംസ്ഥാനത്തിന്റെ നല്ലൊരു മാതൃക പല രംഗങ്ങളിലുമുണ്ടെന്ന് നമുക്കറിയാം. തദ്ദേശഭരണ സ്ഥാപനങ്ങളുമായി ബന്ധപ്പെട്ട് നമ്മളെടുക്കുന്ന നിലപാടുകളെ സംബന്ധിച്ചിടത്തോളം ദേശീയ തലത്തിലുള്ള ഏത് സംസ്ഥാനത്തേക്കാളും മുന്നിൽ നിൽക്കുന്ന ഒരു അവസ്ഥയിലേയ്ക്ക് നമുക്ക് മാറാൻ കഴിഞ്ഞിട്ടുണ്ട്. അതോടൊപ്പം, capital expenditure - ധനകാര്യ മേഖലയുമായി ബന്ധപ്പെട്ട് നമുക്ക് തീർച്ചയായും ഒരുപാട് മാറ്റങ്ങളുണ്ടായി. കിഫ്ബി ഉൾപ്പെടെയുള്ള പ്രവർത്തനങ്ങളിലൂടെ ഒരുപാട് വികസന പ്രവർത്തനങ്ങൾ കഴിഞ്ഞ കാലഘട്ടങ്ങളിലുണ്ടാക്കാൻ കഴിഞ്ഞിട്ടുണ്ട്. ആ നേട്ടങ്ങളെ മുന്നോട്ടുകൊണ്ടുപോകാൻ കഴിയുകയെന്നുള്ളതാണ് ഏറ്റവും പ്രധാനപ്പെട്ട കാര്യം. ഞാൻ എന്റെ വാക്കുകൾ അവസാനിപ്പിക്കുകയാണ്. ഈ ഗവൺമെന്റ് ജനങ്ങളുടെ ഗവൺമെന്റാണ്. ജനങ്ങളുടെ ആത്മാവായി പ്രവർത്തിക്കേണ്ട ഗവൺമെന്റാണ്. ബഹുമാന്യനായ കെ. എം. മാണി ഭഗവദ് ഗീതയിലെ വാക്കുകൾ അദ്ദേഹത്തിന്റെ ബഡ്ജറ്റ് പ്രസംഗത്തിൽ അവസാനിപ്പിച്ചത് പറഞ്ഞുകൊണ്ട് ഞാൻ അവസാനിപ്പിക്കുകയാണ്.

"നൈനം ചിന്തി ശസ്ത്യാണി നൈനം ദഹതി പാവം

ന ചൈനം ക്ലേദയന്ത്യാപോ ന ശോഷയതി മാരുതഃ"

ഈ ആത്മാവിനെ ആയുധങ്ങൾകൊണ്ട് മുറിവേല്പിക്കാൻ കഴിയുകയില്ല. ഇവയെ തീയ്ക്ക് അണയ്ക്കാൻ കഴിയുകയില്ല. ഇവയെ വെള്ളംകൊണ്ട് നനയ്ക്കാൻ കഴിയുകയില്ല. കാറ്റിന് ഇതിനെ ഇല്ലാതാക്കാൻ കഴിയുകയില്ല. ഈ ഗവൺമെന്റിന്റെ തുടർപ്രവർത്തനങ്ങളെ അങ്ങനെ ആരോപണങ്ങൾ കൊണ്ടോ അല്ലെങ്കിൽ തെറ്റായ വ്യാഖ്യാനങ്ങൾകൊണ്ടോ ഇല്ലാതാക്കി മാറ്റാൻ കഴിയില്ല. ജനങ്ങളോടൊപ്പം നിൽക്കുന്ന ജനങ്ങളുടെ ആത്മാവാണ് ഈ ഗവൺമെന്റിന്റെ അന്തഃസത്തയെന്ന് പറഞ്ഞുകൊണ്ട്, ഒരിക്കൽക്കൂടി നയപ്രഖ്യാപനത്തെ അനുകൂലിച്ചുകൊണ്ട് എന്റെ വാക്കുകൾ നിർത്തുന്നു.

ശ്രീ. അനൂപ് ജേക്കബ്: സർ, നയപ്രഖ്യാപനത്തിനുള്ള നന്ദിപ്രമേയത്തെ ഞാൻ എതിർക്കുകയാണ്. കോവിഡ് മഹാമാരിയുടെ നടുവിൽ നിന്നുകൊണ്ടാണ് ഈയൊരു നയപ്രഖ്യാപനം ഇവിടെയുണ്ടായത്. ആരോഗ്യരംഗത്തുമാത്രമല്ല, സാമ്പത്തികമായും അതുണ്ടാക്കിയിട്ടുള്ള ആശങ്കകൾ വളരെ വലുതാണ്. അതുകൊണ്ട് ആ ഒരു മേഖലയിൽ വലിയൊരു പ്രതീക്ഷ തീർച്ചയായും ഈ നയപ്രഖ്യാപനത്തിൽ ജനങ്ങൾ വെച്ചുപുലർത്തിയിരുന്നു. അതുണ്ടായിട്ടില്ലെന്നാണ് പ്രധാനമായും ചൂണ്ടിക്കാണിക്കാൻ ആഗ്രഹിക്കുന്നത്. ആ ആശങ്കകൾ അകറ്റാൻ പര്യാപ്തമായ നടപടികളുണ്ടായിട്ടില്ലെന്ന് വാസ്തവമാണ്. 2018-ലെ പ്രളയംമുതൽ നമ്മൾ

എടുത്തുനോക്കണമെന്നുള്ളതാണ് എനിക്ക് സൂചിപ്പിക്കാനുള്ളത്. പ്രളയം ഏറെ നാശം വിതച്ച ഒരു സന്ദർഭം നമ്മുടെ മുന്നിലുണ്ട്. ആ പ്രളയംമുതൽ ഇന്ന് നമ്മുടെ വ്യാപാരമേഖലകൾ, ചെറുകിട സംരംഭകർ, കാർഷിക മേഖലയിലുണ്ടായ നാശം അതിനുശേഷമുണ്ടായിരിക്കുന്ന ഒരുപാട് തരത്തിലുള്ള പ്രകൃതിക്ഷോഭങ്ങൾ അതെല്ലാമാണ്. ഇവിടെ അഞ്ച് ദൂരന്തങ്ങളെക്കുറിച്ച് സൂചിപ്പിച്ചു. അനവധി പ്രതിസന്ധികളും പ്രകൃതി ദൂരന്തങ്ങളും ഒടുവിൽ വന്ന കോവിഡുമായി കഴിഞ്ഞ ഒന്നര വർഷത്തിന് മുകളിലായി നിൽക്കുകയാണ്. പ്രകൃതി ദൂരന്തമുണ്ടാക്കിയിട്ടുള്ള സാമൂഹികവും സാമ്പത്തികവുമായ പ്രതിസന്ധികളെ തരണം ചെയ്യാനുള്ള ലക്ഷ്യമെന്താണ് ഈ ഗവൺമെന്റിനുള്ളതെന്ന് ഈ നയപ്രഖ്യാപനത്തിലുണ്ടായിട്ടില്ല എന്നാണ് ഞാൻ സൂചിപ്പിക്കുന്നത്.

കാർഷിക മേഖലയെ സംബന്ധിച്ച് എടുത്തുപറയേണ്ട ഒന്നാണ്. കാർഷിക മേഖലയിൽ ധാരാളം നാശനഷ്ടങ്ങളുണ്ടാകാറുണ്ട്. കൃഷിനാശമുണ്ടാകുമ്പോൾ തക്കതായ നഷ്ടപരിഹാരം പാവപ്പെട്ട കർഷകർക്ക് എത്തിക്കാൻ കഴിഞ്ഞിട്ടില്ലായെന്നത് വാസ്തവമാണ്. ബഹുമാന്യരായ ജനപ്രതിനിധികളും എം.എൽ.എ.-മാരും ഇങ്ങനെയുള്ള സന്ദർഭത്തിൽ സ്ഥലം സന്ദർശിക്കാൻ പോകുന്നതിനാൽ അവരുടെ വേദനയെന്താണെന്ന് തിരിച്ചറിയുന്നവരാണ്. റബ്ബർ,

വാഴ, ജാതി, കപ്പ, നെൽകൃഷി എന്നിവയ്ക്ക് ഇക്കഴിഞ്ഞ സന്ദർഭത്തിൽ വ്യാപകമായ നാശമുണ്ടാകുകയാണ്. ഇവർക്ക് തക്കതായ നഷ്ടപരിഹാരം കൊടുക്കാൻ കഴിഞ്ഞിട്ടുണ്ടോയെന്ന് നമ്മൾ ചിന്തിക്കണം. ഇതുവരെയുമുണ്ടായിട്ടില്ല. പലപ്പോഴും ഇൻഷുറൻസ് പരിരക്ഷയുണ്ടെങ്കിൽ മാത്രമാണ് അതിനുള്ള സാഹചര്യമുള്ളത്. പാവപ്പെട്ട കർഷകർ ഇൻഷുറൻസ് പരിരക്ഷ സ്വയം ഏറ്റെടുക്കാൻ തയ്യാറാകുന്നുണ്ട്. അവരുടെ സാമ്പത്തിക ബുദ്ധിമുട്ടുകൾ നമുക്ക് അറിയുന്ന കാര്യമാണ്. അങ്ങനെയുള്ള സന്ദർഭത്തിൽ അവർക്ക് മതിയായ പരിരക്ഷ നൽകാൻ കഴിയുന്നൊരു സമീപനം ഗവൺമെന്റ് സ്വീകരിക്കേണ്ടതായിട്ടുണ്ട്.

ലോക്ക്ഡൗൺമൂലം തൊഴിൽ മേഖലയും വ്യാപാരമേഖലയും കാർഷികമേഖലയും ചെറുകിട സംരംഭകരും ബുദ്ധിമുട്ട് അനുഭവിക്കുകയാണ്. ഇവരൊക്കെ എങ്ങനെ മുന്നോട്ടുപോകുമെന്നും ഏതു രീതിയിൽ അവരെ മുന്നോട്ടുകൊണ്ടുപോകാൻ സാധിക്കുമെന്നത് സംബന്ധിച്ചും ആലോചിക്കേണ്ടതുണ്ട്. ഇന്ന് തൊഴിൽ മേഖലയിലെ എല്ലാ തലങ്ങളിലും വിവിധ തരത്തിലുള്ള പ്രതിസന്ധികളുണ്ടെന്നത് യാഥാർത്ഥ്യമാണ്. ഞാൻ ഏതെങ്കിലുമൊന്ന് എടുത്ത് പറയാൻ ആഗ്രഹിക്കുന്നില്ല. ഞാൻ ആദ്യമേ സൂചിപ്പിച്ചതുപോലെ കോവിഡ് മഹാമാരിമൂലമുള്ള മരണനിരക്ക് വലിയ തോതിൽ ഉയർന്നിരിക്കുകയാണ്. കോവിഡ്

നെഗറ്റീവായവരും മരിക്കുന്നുണ്ട്. പോസ്റ്റ് കോവിഡ് കോംപ്ലിക്കേഷൻസ് കാരണമാണ് ഏറ്റവും കൂടുതൽ മരണമുണ്ടാകുന്നത്. ഇതൊന്നും കോവിഡ് മരണനിരക്കിൽ വരുന്നില്ല. ഇതൊന്നും കോവിഡ് മരണമായി കണക്കാക്കുന്നുമില്ല. ഒൻപതിനായിരത്തിനടുത്ത് കോവിഡ് മരണങ്ങൾ കേരളത്തിലുണ്ടായിട്ടുണ്ടെന്നാണ് പറയപ്പെടുന്നത്; എന്നാൽ അതിന്റെ ഇരട്ടി ഉണ്ടായിട്ടുണ്ട്. കോവിഡ് നെഗറ്റീവായിക്കഴിഞ്ഞാലും പോസ്റ്റ് കോവിഡ് പ്രശ്നങ്ങൾ കാരണം മരിക്കുന്ന എത്രയോ പേരുണ്ട്. എന്നാൽ അവരൊന്നും ഈ കണക്കിലേയ്ക്ക് വരുന്നില്ല. ഈ കണക്കിൽത്തന്നെ അപര്യാപ്തതയുണ്ട്. വാക്സിനേഷൻ സംബന്ധിച്ച ഒരു കാര്യം ഞാൻ എടുത്തുപറയാൻ ആഗ്രഹിക്കുകയാണ്. സംസ്ഥാനത്ത് കോവിഡ് വാക്സിനേഷൻ താറ്റുമാറായിരിക്കുകയാണ്. കഴിഞ്ഞ ദിവസം എറണാകുളത്ത് വ്യവസായ വകുപ്പുമന്ത്രി വിളിച്ചുചേർത്ത യോഗത്തിൽ എടുത്തുപറഞ്ഞ ഒരു കാര്യമാണ് ഞാൻ ഇവിടെ വീണ്ടും ഉന്നയിക്കുന്നത്. കോവിഡ് പ്രതിരോധ പ്രവർത്തനങ്ങളുടെ ഭാഗമായി വാക്സിൻ നൽകാൻ തീരുമാനിച്ചു. എന്നാൽ വാക്സിൻ കൃത്യമായി എടുക്കുന്നതിനോ ഓൺലൈൻ രജിസ്ട്രേഷൻ നടത്തുന്നതിനോ കഴിയുന്നില്ല. രജിസ്റ്റർ ചെയ്യുമ്പോൾ സ്ലോട്ട് കിട്ടുന്നില്ല. വിദേശത്ത് പോകുന്നവർക്ക് പ്രയോറിറ്റി ഉണ്ടെന്ന് പറഞ്ഞു. ആർക്കാണ് പ്രയോറിറ്റി; ഒരു മനുഷ്യർക്കും

പ്രയോഗിയില്ല. ഇതുസംബന്ധിച്ച് എത്ര ഫോൺ കോളുകളാണ് ഞങ്ങൾക്ക് വരുന്നത്. ഏത് രീതിയിൽ പോകണം; ഡോക്ടർമാരെ വിളിക്കുമ്പോൾ അവർക്ക് യാതൊരു ഗ്രാഹ്യവുമില്ല; അതിനെക്കുറിച്ച് എന്തുചെയ്യണമെന്ന് പോലുമറിയില്ല. എന്താണ് ഇതിനകത്തുള്ള പ്രശ്നം. മരുന്നിന്റെ ഷോർട്ടേജാണോ? ഗവൺമെന്റ് അടിയന്തരമായി ഇടപെടേണ്ട ഒരു വിഷയമാണിത്. ഇക്കാര്യത്തിൽ വലിയൊരാൾക്കു നിലനിൽക്കുന്നുണ്ട്. വാക്സിനേഷൻ സംബന്ധിച്ച പ്രശ്നങ്ങൾ വളരെ വലുതായി നിൽക്കുകയാണ്.

വിദ്യാഭ്യാസ മേഖലയിലേയ്ക്ക് വന്ന് കഴിഞ്ഞാൽ... ഒരു വർഷത്തിലേറെയായി കുട്ടികൾ ഓൺലൈൻ വിദ്യാഭ്യാസത്തിലാണ്. നാളെ വീണ്ടും പുതിയ അധ്യയന വർഷം ആരംഭിക്കുകയാണ്. ഈ അധ്യയന വർഷത്തിലും ഇതുതന്നെയല്ലേ സ്ഥിതി. നമ്മൾ വീണ്ടും ഓൺലൈനിലൂടെയാണ് കുട്ടികൾക്ക് വിദ്യാഭ്യാസം പകർന്നുകൊടുക്കുന്നത്. ഇതുണ്ടാക്കുന്ന മാനസിക ബുദ്ധിമുട്ടുകൾ വളരെ വലുതാണ്. കുട്ടികൾക്ക് ആശങ്കകളുണ്ട്. അത് പരിഹരിക്കാനുള്ള നടപടികളുണ്ടാകണം. അതുപോലെ ഒട്ടനവധി ഒഴിവുകൾ ഇന്ന് സൂളുകളിലുണ്ട്. അത് നികത്തുവാനുള്ള നടപടി അടിയന്തരമായി സ്വീകരിക്കേണ്ടതുണ്ട്. പലപ്പോഴും സൂളുകളിലെ അധ്യാപകരുടെ കുറവ് റിപ്പോർട്ട് ചെയ്യപ്പെടുന്നുണ്ട്. നിയമനങ്ങൾ നടക്കാത്തതിന്റെ

പേരിൽ പല സ്കൂളുകളും പ്രത്യേകിച്ച് പ്രൈമറി സ്കൂളുകൾ അടച്ചുപൂട്ടേണ്ട സ്ഥിതിയിലാണ്. അതുകൊണ്ട് അടിയന്തരമായി അതിനുള്ള നടപടികൾ സ്വീകരിക്കണമെന്ന് സൂചിപ്പിക്കുവാൻ ഞാൻ ആഗ്രഹിക്കുകയാണ്.

ഇവിടെ ഞങ്ങൾ കണ്ണടച്ച് എതിർക്കുന്ന ഒരു പ്രതിപക്ഷമാണെന്ന നിലയിലാണ് പ്രതിപാദിച്ചുവന്നത്. ശ്രീ. കടകംപള്ളി സുരേന്ദ്രൻ സൂചിപ്പിച്ചത്, ലൈഫ് പദ്ധതിയടക്കം ഞങ്ങൾ ഇല്ലാതാക്കാൻ ശ്രമിച്ചുവെന്നാണ്. പദ്ധതികളെയല്ല; പദ്ധതികളിലുണ്ടായിരിക്കുന്ന അഴിമതികൾ, ക്രമക്കേടുകൾ, വീഴ്ചകൾ എന്നിവയാണ് ഞങ്ങൾ ചൂണ്ടിക്കാട്ടിയിട്ടുള്ളത്. ലൈഫ് പദ്ധതി ഞങ്ങൾ എതിർത്തിട്ടില്ല. ലൈഫ് പദ്ധതിയിലെ ഏറ്റവും പ്രധാനപ്പെട്ട വീഴ്ചകളിലൊന്നാണ് ഞാൻ പറയാൻ ആഗ്രഹിക്കുന്നത്. ലൈഫ് പദ്ധതി പ്രകാരം പട്ടികജാതി-പട്ടികവർഗ്ഗ വിഭാഗങ്ങൾക്ക് നൽകിയ വീടുകളുടെ കണക്ക് ഗവൺമെന്റ് എടുക്കണം. ലൈഫ് പദ്ധതി വന്നതിനുശേഷം എത്ര വീടുകൾ ഈ വിഭാഗങ്ങൾക്ക് നൽകിയെന്നതിന്റെയും അതിനുമുൻപ് നൽകിയ വീടുകളുടെയും കണക്കുകൾ എടുക്കണം. ഇതെല്ലാം ലൈഫ് പദ്ധതിയിലേയ്ക്ക് സംയോജിപ്പിച്ചപ്പോൾ അർഹമായ പ്രാതിനിധ്യ സ്വഭാവത്തോടെ പട്ടികജാതി വിഭാഗങ്ങൾക്ക് ഭവനങ്ങൾ ലഭിക്കുന്നില്ല എന്നത് യാഥാർത്ഥ്യമാണ്. അങ്ങനെയുള്ള എത്രയോ ന്യൂനതകൾ ഇതിൽ കടന്ന്

വന്നിട്ടുണ്ട്. ന്യൂനതകൾ പ്രതിപക്ഷം ചൂണ്ടിക്കാട്ടുമ്പോൾ അതിനെ ക്രിയാത്മകമായി ഉൾക്കൊള്ളാൻ ഗവൺമെന്റ് തയ്യാറാകണമെന്നാണ് എനിക്ക് സൂചിപ്പിക്കാനുള്ളത്. മറ്റ് വിഷയങ്ങളിലേയ്ക്ക് ഞാൻ കടക്കുന്നില്ല. ഈ നയപ്രഖ്യാപനത്തിൽ തീർച്ചയായും ജനങ്ങൾ കൂടുതൽ പ്രതീക്ഷിച്ചിരുന്നു, ഈ മഹാമാരിയുടെ പ്രതിസന്ധി സമയത്ത് ഗവൺമെന്റിന്റെ ഭാഗത്തുനിന്നും കൂടുതൽ ക്രിയാത്മക ഇടപെടലുകളുണ്ടാകുമെന്ന് കരുതിയിരുന്നുവെങ്കിലും അതുണ്ടായിട്ടില്ല. അതിനാൽ ഈ നയപ്രഖ്യാപനത്തെയും അതിനോടനുബന്ധിച്ചുള്ള നന്ദിപ്രമേയത്തെയും ഞാൻ എതിർക്കുകയാണ്.

ശ്രീ. സി. എച്ച്. കുഞ്ഞമ്പു: സർ, ഞാൻ നന്ദിപ്രമേയത്തെ അനുകൂലിക്കുന്നു.

2021 മേയ് മാസം 20-ാം തീയതി അധികാരമേറ്റ രണ്ടാം പിണറായി സർക്കാരിന്റെ വികസന രേഖയാണ് നയപ്രഖ്യാപനത്തിലൂടെ ബഹുമാനപ്പെട്ട ഗവർണ്ണർ ഇവിടെ അവതരിപ്പിച്ചത്. എൽ.ഡി.എഫ്. വീണ്ടും അധികാരത്തിൽ വന്നത് എന്തുകൊണ്ടാണെന്ന കാര്യം നേരത്തെ സൂചിപ്പിച്ചു. കഴിഞ്ഞ അഞ്ചുവർഷക്കാലത്തെ കേരളത്തിലെ മികവാർന്ന ഗവൺമെന്റിന് ജനങ്ങൾ നൽകിയ അംഗീകാരമായിരുന്നു ഈ തെരഞ്ഞെടുപ്പ് വിജയം. പ്രതിപക്ഷം എന്തുകൊണ്ടാണ് തോറ്റത്? തോറ്റു എന്നു മാത്രമല്ല, ദയനീയമായ ഈ പതനം യു.ഡി.എഫ്-ന് എന്തുകൊണ്ടുണ്ടായി? ഒന്നാമതായി നിങ്ങൾ എല്ലാ കാര്യങ്ങളെയും എതിർത്തു. നാല്

മിഷനുകൾ വന്നപ്പോൾ അതിനെ എതിർത്തു. ലൈഫ് മിഷൻ, പൊതുവിദ്യാഭ്യാസ സംരക്ഷണയജ്ഞം, ആർദ്രം തുടങ്ങിയ എല്ലാ പദ്ധതികളെയും എതിർക്കുക എന്ന നിലപാടെടുത്തു. കേരള ബാങ്ക് വന്നപ്പോൾ നിങ്ങളെതിർത്തു. ജനങ്ങൾക്ക് ഉപകാരപ്രദമായ പദ്ധതികൾ എതിർക്കുന്ന നിങ്ങളെ ജനം കൈയൊഴിഞ്ഞു. അതാണ് തോൽവിയുടെ ഒന്നാമത്തെ കാരണം. രണ്ടാമത്തെ കാര്യം എന്താണ്? എങ്ങനെയെങ്കിലും ജയിക്കാൻ വേണ്ടി നിങ്ങൾ വർഗ്ഗീയശക്തികളുമായി കൂട്ടുകൂടി. ശ്രീ. തിരുവഞ്ചൂർ രാധാകൃഷ്ണൻ ചില കണക്കുകൾ അവതരിപ്പിച്ചു. പക്ഷേ നിങ്ങളല്ലേ വർഗ്ഗീയ ശക്തികളുമായി കൂട്ടുകൂടിയത്. ബി.ജെ.പി.-യിലെ പല മണ്ഡലങ്ങളിലെയും വോട്ട് എവിടെപ്പോയി. തൃപ്പൂണിത്തുറ മണ്ഡലത്തിൽ ബി.ജെ.പി.-ക്ക് പതിനാറായിരം വോട്ട് കുറഞ്ഞു. ആർക്കാണ് കിട്ടിയത് യു.ഡി.എഫ്.-ന് അല്ലേ? പാലായിൽ ബി.ജെ.പി.-ക്ക് പത്തൊൻപതിനായിരം വോട്ട് കുറഞ്ഞു; ആർക്കാണ് കിട്ടിയത്, യു.ഡി.എഫ്.-ന് അല്ലേ? കണ്ടറയിൽ ബി.ജെ.പി.-ക്ക് പതിനാറായിരം വോട്ട് കുറഞ്ഞു; ആർക്കാണ് കിട്ടിയത് അതും യു.ഡി.എഫ്.-ന് അല്ലേ? ശ്രീ. തിരുവഞ്ചൂർ രാധാകൃഷ്ണൻ ഇടയ്ക്കിടെ പോകുന്ന ഒരു സ്ഥലമുണ്ടല്ലോ, സേവാഭാരതിയുടെ, ആർ.എസ്.എസ്.-ന്റെ ഓഫീസ് (ഫോട്ടോ ഉയർത്തിക്കാട്ടി). ശ്രീ. തിരുവഞ്ചൂർ രാധാകൃഷ്ണൻ ഇടയ്ക്കിടെ പോകുന്ന ആർ.എസ്.എസ്.-ന്റെ

ഓഫീസാണിത്.

ശ്രീ. പി. സി. വിഷ്ണുനാഥ്: സർ പോയിന്റ് ഓഫ് ഓർഡർ.....

ശ്രീ. സി. എച്ച്. കുഞ്ഞമ്പു: ഞാൻ ആ സ്ഥലത്തിന്റെ പേര് പറയാം, പനച്ചിക്കാട്... പനച്ചിക്കാട് എന്ന് പറയുന്ന ആർ.എസ്.എസ്. ആസ്ഥാനത്ത് ശ്രീ. തിരുവഞ്ചൂർ രാധാകൃഷ്ണൻ ഇടയ്ക്കിടയ്ക്ക് പോയില്ലേ. ഈ തെരഞ്ഞെടുപ്പ് കാലത്തും പോയില്ലേ? അപ്പോൾ ആർക്കാണ് ആർ.എസ്.എസ്.-ഉം ബി.ജെ.പി.-യുമായും ബന്ധമുള്ളത്. നിങ്ങൾ ആർ.എസ്.എസ്.-ന്റെയും ബി.ജെ.പി.-യുടെയും വോട്ട് വാങ്ങി അവരുമായി വോട്ടുകച്ചവടം നടത്തി. അതുപോലെ വെൽഫെയർ പാർട്ടിയും എസ്.ഡി.പി.ഐ.-യുമായി സഖ്യവുമുണ്ടാക്കി.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പനച്ചിക്കാട് ക്ഷേത്രത്തിൽ പോകുമ്പോൾ അവിടെ ഒട്ടുമുക്കാൽ മാർക്സിസ്റ്റ് സ്നേഹിതരും ഉണ്ടാകാറുണ്ട്. അതൊരു ആർ.എസ്.എസ്. കേന്ദ്രമൊന്നുമല്ല. കുട്ടികളുടെ നാവിൽ അക്ഷരമെഴുതിക്കുന്ന ഒരു സ്ഥലമാണ്. അക്ഷരത്തിനെ ദേവതയായി അംഗീകരിക്കുന്ന ആളുകളാണ് നിങ്ങളും എന്നാണ് പറയുന്നത്. അതുകൊണ്ട് ദയവായി വ്യക്തിപരമായി എന്റെ പേര് വലിച്ചിഴക്കരുത്. ഞാൻ ആ ക്ഷേത്രത്തിൽ പോയതാണ്. ഇനിയും ഞാൻ ആ ക്ഷേത്രത്തിൽ പോകും. എന്റെ നിയോജകമണ്ഡലത്തിൽപ്പെട്ടതാണ്. നിങ്ങൾ

പറയുന്നത് അന്നദാന ഊട്ടുപുരയിൽ ചെന്നതിനെയാണ്. ഊട്ടുപുരയിൽ ചെന്ന് ശ്രീ. എം.എസ്. ഗോൾവർക്കറുമായി ഞാൻ ചർച്ച നടത്തി എന്ന് പത്രത്തിൽ കൊടുക്കാൻ നാണമുണ്ടാവില്ലേ; ഒരു പാർട്ടിക്ക് അതൊക്കെ തോന്നണ്ട. ശ്രീ. സി.എച്ച്. കുഞ്ഞമ്പു ഒരു പാവമായതുകൊണ്ട് പറഞ്ഞതാണ്... (ബഹളം)....

ശ്രീ. സി. എച്ച്. കുഞ്ഞമ്പു: ആർ.എസ്.എസ്.-ഉം ബി.ജെ.പി.യുമായുള്ള ബന്ധം കോൺഗ്രസ്സുകാർ അംഗീകരിച്ചാൽ മതി. ശ്രീ. തിരുവഞ്ചൂർ രാധാകൃഷ്ണൻ, ഒരു കാര്യം ചോദിക്കട്ടെ; ഇടയ്ക്കിടെ ബി.ജെ.പി. ആകുന്നതിൽ ഒരു തെറ്റുമില്ലെന്ന് പറഞ്ഞത് കോൺഗ്രസ് നേതാക്കന്മാരല്ലാതെ മറ്റാരാണ്? പഴയ കോൺഗ്രസ് നേതാക്കന്മാർ ഇപ്പോൾ എവിടെയാണുള്ളത്; എല്ലാം ബി.ജെ.പി.-യിൽ അല്ലേ? ബി.ജെ.പി.-യിലേയ്ക്ക് പോകാൻ കാത്തുനിൽക്കുന്നൊരു പാർട്ടി എന്ന നിലയിലാണ് ബി.ജെ.പി.-യുടെ വോട്ട് മുഴുവൻ നിങ്ങൾക്ക് ലഭിച്ചത്. അല്ലെങ്കിൽ ഈ 41 എന്നത് തല തിരിഞ്ഞ് 14 ആകുമായിരുന്നു. നിങ്ങൾക്ക് ഇപ്പോൾ 41 സീറ്റ് കിട്ടിയത് ബി.ജെ.പി.-യുടെ വോട്ടുകൊണ്ടാണ്. അല്ലാതെ കിട്ടിയതല്ല. നിങ്ങൾ തോൽക്കാനുള്ള മൂന്നാമത്തെ കാരണം എന്താണ്? നിങ്ങൾ ശബരിമല വിഷയം എടുത്തു. ലോക്സഭ തെരഞ്ഞെടുപ്പിൽ നിങ്ങൾക്ക് 19 സീറ്റ് കിട്ടിയതിന്റെ അഹങ്കാരമായല്ലേ അതെടുത്തത്. അതുപോലെ ശ്രീ. തിരുവഞ്ചൂർ രാധാകൃഷ്ണൻ

പറഞ്ഞത്, ഞാൻ ഒരു നിയമം നിർമ്മിച്ചിരിക്കുന്നു. ഈ നിയമം ഇതാ എന്നുപറഞ്ഞ് നിങ്ങൾ നിർമ്മിച്ച നിയമം പ്രദർശിപ്പിച്ചില്ലേ; വോട്ട് കിട്ടിയോ? ഒരു തവണ ചക്ക വീണ് മൂയൽ ചത്തു എന്നതുകൊണ്ട് എക്കാലത്തും ചക്ക വീണ് മൂയൽ ചാകണമെന്നില്ല ശ്രീ. തിരുവഞ്ചൂരേ... അതുകൊണ്ടാണ് നിങ്ങൾ തോറ്റ് തൊപ്പിയിട്ട് പോയത്. നിങ്ങൾ ഈ കഴിഞ്ഞ അഞ്ചുവർഷക്കാലം ക്രിയാത്മകമായ പ്രതിപക്ഷമായിരുന്നില്ല. നശീകരണമായിരുന്നു നിങ്ങൾ നടത്തിയത്. കേരളത്തിൽ നടത്തുന്ന എല്ലാ വികസന-ക്ഷേമ പ്രവർത്തനങ്ങളെയും നിങ്ങൾ എതിർത്തു. ഇപ്പോൾ ഈ മഹാമാരിക്കാലം വന്നില്ലേ? ശ്രീമതി കെ.കെ. ശൈലജ ടീച്ചർ കുറേ കാര്യങ്ങൾ ഇവിടെ പറഞ്ഞു. ഈ മഹാമാരിക്കാലത്ത് നിങ്ങളുടെ നിലപാട് എന്തായിരുന്നു. മഹാപ്രളയം വന്നപ്പോൾ മുഖ്യമന്ത്രിയുടെ ദുരിതാശ്വാസ നിധിയിലേക്ക് സംഭാവന ചെയ്യണമെന്ന് മുഖ്യമന്ത്രി അഭ്യർത്ഥിച്ചു. നിങ്ങൾ എന്താണ് പറഞ്ഞത്. മുഖ്യമന്ത്രിയുടെ ദുരിതാശ്വാസ നിധിയിലേക്ക് പണം കൊടുക്കരുതെന്ന് പ്രഖ്യാപിച്ചില്ലേ? നിങ്ങൾ പണം പിരിച്ചു. നിങ്ങൾ ആ പണം എന്തു ചെയ്തു. ആയിരം വീടുണ്ടാക്കിക്കൊടുക്കുമെന്ന് നിങ്ങൾ പ്രഖ്യാപിച്ചു; എത്ര വീടുകൊടുത്തു ശ്രീ. തിരുവഞ്ചൂരേ... ഒരു വീട് നിങ്ങൾ കൊടുത്തോ; നിങ്ങൾ ആയിരം വീട് കൊടുക്കുമെന്ന് പറഞ്ഞിട്ട് ഒരു വീടുപോലും കൊടുത്തില്ല. ഒരു

ജനതയെ പറഞ്ഞ് വെച്ചിട്ടാണ് നിങ്ങൾ തോൽക്കാനുള്ള ഒരു കാരണം. നിങ്ങൾ പണം പിരിച്ചു. ആ പണം ഉപയോഗിച്ചില്ല. വടക്കേക്കര അതിനുദാഹരണമാണ്. അതുപോലെതന്നെ ഈ മഹാമാരിക്കാലത്ത് സാലറി ചലഞ്ച് വന്നു.

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ. വാസ്തവവിരുദ്ധമായ പ്രസ്താവനയാണ് നടത്തുന്നത്. മുഖ്യമന്ത്രിയുടെ ദുരിതാശ്വാസ നിധിയിലേക്ക് പണം കൊടുക്കരുതെന്ന് ഞങ്ങൾ തീരുമാനിച്ചുവെന്ന് അദ്ദേഹം പറയുകയുണ്ടായി. പ്രളയമുണ്ടായപ്പോഴും പിന്നീട് കോവിഡ് വന്ന സമയത്തും, പ്രളയമുണ്ടായസമയത്താണെങ്കിൽ ഇന്ത്യയിലെ വിവിധ സംസ്ഥാനങ്ങളിലെ കോൺഗ്രസിലെ ജനപ്രതിനിധികളോട് മുഖ്യമന്ത്രി ശ്രീ. പിണറായി വിജയന്റെ ദുരിതാശ്വാസ നിധിയിലേക്ക് പണം കൊടുക്കണമെന്ന് ശ്രീ. രാഹുൽ ഗാന്ധി നിർദ്ദേശിച്ചതിന്റെ അടിസ്ഥാനത്തിൽ ഇവിടത്തെ എം.എൽ.എ.-മാരടക്കം ഇന്ത്യയിലെ വിവിധ സംസ്ഥാനങ്ങളിലെ ജനപ്രതിനിധികൾ ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിലേക്ക് പണം നൽകിയിട്ടുണ്ട് എന്നതാണ് ഒന്നാമത്തെ കാര്യം. രണ്ട്, കോവിഡ് പ്രതിരോധ പ്രവർത്തനത്തിന്റെ ഭാഗമായി ശ്രീ. രാഹുൽ ഗാന്ധിയും ശ്രീ. എ. കെ. ആന്റണിയുമടക്കമുള്ള മുഴുവൻ.....

മി. ചെയർമാൻ: ബഹുമാനപ്പെട്ട അംഗം, വിശദീകരണത്തിലേക്ക് പോകരുത്.

പോയിന്റ് ഉന്നയിക്കൂ.

ശ്രീ. സി. എച്ച്. കുഞ്ഞമ്പു: ബഹുമാനപ്പെട്ട പി.സി. വിഷ്ണുനാഥേ, പത്തു പൈസ കൊടുക്കരുതെന്നാണ് നിങ്ങൾ പറഞ്ഞത്. യു.ഡി.എഫ്. പറഞ്ഞത് പത്തു പൈസ ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിൽ കൊടുക്കരുതെന്നായിരുന്നു. അത് ജനങ്ങൾ എങ്ങനെയാണ് കണ്ടത്. ഈ നാട്ടിലെ പാവപ്പെട്ട ആളുകൾ.....

ശ്രീ. പി. സി. വിഷ്ണുനാഥ്: സർ, എന്റെ പോയിന്റ് പൂർത്തിയാക്കട്ടെ. മുഖ്യമന്ത്രിയുടെ ദുരിതാശ്വാസനിധിയിലേയ്ക്ക് പണം കൊടുക്കേണ്ട എന്ന് ഞങ്ങൾ തീരുമാനിച്ചുവെന്ന ബഹുമാനപ്പെട്ട മെമ്പറിന്റെ അവാസ്തവ പ്രസ്താവന രേഖയിൽനിന്നും നീക്കം ചെയ്യണം എന്നതാണ് എന്റെ പോയിന്റ്.

ശ്രീ. സി. എച്ച്. കുഞ്ഞമ്പു: മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് പത്ത് പൈസ കൊടുക്കരുതെന്ന് പറഞ്ഞവരാണ് പ്രതിപക്ഷം. നിങ്ങൾ പണം സ്വമേധയാ പിരിച്ചു. ആ പണം കൊണ്ട് ആയിരം വീടുണ്ടാക്കുമെന്ന് പറഞ്ഞു. ഒരു വീടുപോലും നിങ്ങൾ ഉണ്ടാക്കിയില്ല. അതുപോലെ സാലറി ചലഞ്ച് വന്നപ്പോൾ നിങ്ങൾ എന്താണ് ചെയ്തത്? അതിനെ നിങ്ങൾ എതിർത്തു. നിങ്ങൾ കോടതിയിൽ പോയി. ശമ്പളം വാങ്ങുന്ന ഉദ്യോഗസ്ഥരായ നിങ്ങളുടെ അനുയായികൾ ഉത്തരവ് കത്തിക്കുന്നത് ജനങ്ങൾ കണ്ടു. യു.ഡി.എഫ്-നെ തോൽപ്പിക്കണമെന്ന് അപ്പോൾ

ജനങ്ങൾ തീരുമാനിച്ചു. അതാണ് നിങ്ങൾ തോൽക്കാൻ കാരണം. ഇവിടെ ബീഡി തൊഴിലാളിയായ നിർദ്ധനനായ ശ്രീ. ജനാർദ്ദനൻ തന്റെ സമ്പാദ്യത്തിലെ മുഴുവൻ തുകയും മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് അയയ്ക്കുന്നു. ആടിനെ വളർത്തി ഉപജീവനം നയിക്കുന്ന നമ്മുടെ നാട്ടിലെ ശ്രീമതി നബീസാ ഉമ്മ മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് പണം കൊടുക്കുന്നു. പക്ഷേ ശമ്പളംപറ്റുന്ന, തടിച്ചുകൊഴുത്ത, മണിമന്ദിരങ്ങളിൽ താമസിക്കുന്ന, യു.ഡി.എഫ്. അനുകൂലികളായ നിങ്ങളുടെ അനുയായികളാണ് പണം നൽകണ്ടെന്ന് പറഞ്ഞത്. അത് ജനം കാണുന്നില്ലേ? അതുകൊണ്ടാണ് ജനങ്ങൾ നിങ്ങളെ തോൽപ്പിച്ചത്. ഇങ്ങനെ പല കാരണങ്ങളാലും ഇത്തവണയും നിങ്ങൾ പ്രതിപക്ഷത്ത് ഇരിക്കണമെന്ന് ജനങ്ങൾ തീരുമാനിച്ചു. നിങ്ങൾ പ്രതിപക്ഷം എന്നനിലയിൽ ക്രിയാത്മകമായിരുന്നില്ല. നിങ്ങൾ എല്ലാത്തിനേയും എതിർക്കുകയെന്ന നിലാപാടെടുത്തു. മുഖ്യമന്ത്രിയേയും ആരോഗ്യമന്ത്രിയേയും നിങ്ങൾ അധിക്ഷേപിച്ചു. ജനങ്ങളുടെ പ്രശ്നങ്ങളിലെല്ലാംതന്നെ ഏറ്റവും നന്നായി ക്രിയാത്മകമായി ഇടപെട്ട മികച്ച ഒരു ഗവൺമെന്റ്, പ്രതിസന്ധിഘട്ടങ്ങളിൽ ജനങ്ങളുടെ രക്ഷയ്ക്കെത്തിയ ഗവൺമെന്റ്, കോവിഡ് മഹാമാരികാലത്ത് ജനങ്ങൾക്ക് ആശ്വാസം പകർന്നൊരു ഗവൺമെന്റ്; ആ ഗവൺമെന്റിനെ നയിച്ച മുഖ്യമന്ത്രിയേയും ആരോഗ്യ വകുപ്പിനെ നയിച്ച

ആരോഗ്യമന്ത്രിയെയും നിങ്ങൾ എന്തെല്ലാം പറഞ്ഞ് അധികേഷപിച്ചു. എത്ര മോശമായ ഭാഷയിലാണ് നിങ്ങൾ അവരെ അധികേഷപിച്ചത്. അതിന്റെ ഫലമെന്തായി, അതുകേട്ട ജനങ്ങൾ നിങ്ങളെ ഒരു പാഠം പഠിപ്പിക്കുമെന്ന് തീരുമാനിച്ചു. അതുകൊണ്ടാണ് മുഖ്യമന്ത്രിയേയും മന്ത്രിസഭയേയും ആരോഗ്യമന്ത്രിയേയും അധികേഷപിച്ച നിങ്ങൾക്ക് ജനം വോട്ട് ചെയ്യണമെന്നു തീരുമാനിച്ചതും നിങ്ങളെ പ്രതിപക്ഷത്തിരുത്തണമെന്ന് തീരുമാനിച്ചതും. അതുപോലെതന്നെ അന്നത്തെ പ്രതിപക്ഷനേതാവ്; എന്തുപറഞ്ഞാലും അദ്ദേഹത്തിന് അഴിമതി ആരോപണം. അഴിമതിയില്ലാത്തൊരു ഗവൺമെന്റാണ് കേരളത്തിലെ എൽ.ഡി.എഫ്. ഗവൺമെന്റ്. ഇന്ത്യയ്ക്കകെ മാതൃകയായൊരു ഗവൺമെന്റാണ് കേരളത്തിലെ എൽ.ഡി.എഫ്. ഗവൺമെന്റ്. നിങ്ങൾ ഉന്നയിച്ച ഏതെങ്കിലും അഴിമതി ആരോപണം തെളിയിക്കാൻ കഴിഞ്ഞോ? തൊട്ടുതിനും വച്ചുതിനും അഴിമതി, എല്ലാത്തിനും അഴിമതി. പ്രതിപക്ഷനേതാവ് ഏതെങ്കിലും വാർത്താസമ്മേളനം നടത്തുകയോ എഴുന്നേറ്റ് നിൽക്കുകയോ ചെയ്താൽ അപ്പോൾ പറയുന്നത് അഴിമതി സംബന്ധിച്ചാണ്. ഏത് പദ്ധതിയെ സംബന്ധിച്ച് പറഞ്ഞാലും അഴിമതി. ലൈഫ് പദ്ധതി, വിദ്യാഭ്യാസ സംരക്ഷണയജ്ഞം പദ്ധതി തുടങ്ങി എല്ലാത്തിലും അഴിമതി ആരോപിക്കുകയാണ്. ഈ ദുരാരോപണങ്ങൾ

ഉന്നയിക്കുമ്പോൾ, ഇത്രയും നല്ലൊരു ഗവൺമെന്റിനെ അപകീർത്തിപ്പെടുത്താൻ ശ്രമിക്കുമ്പോൾ ഇങ്ങനെ അനാവശ്യമായി അഴിമതി ആരോപണം ഉന്നയിക്കുന്ന നിങ്ങളെ ഇത്തവണ ജയിപ്പിക്കില്ലെന്ന് ജനങ്ങൾ തീരുമാനിച്ചു. അതുകൊണ്ടാണ് നിങ്ങൾ പ്രതിപക്ഷത്തായിപ്പോയത്. അതുപോലെതന്നെ പ്രതിസന്ധിഘട്ടങ്ങളിൽ നിങ്ങൾ ജനങ്ങളുടെ കൂടെ നിന്നോ? മറ്റേതുഘട്ടത്തിലുമാകട്ടെ പ്രതിസന്ധിഘട്ടങ്ങളിലെങ്കിലും നിങ്ങൾ സർക്കാരിനൊപ്പം നിൽക്കണ്ടേ? നിങ്ങൾ കേരളത്തിനൊപ്പം നിന്നോ? കേന്ദ്രഗവൺമെന്റ് കേരളത്തിലെ ഗവൺമെന്റിനെ രാഷ്ട്രീയമായി എതിർക്കുകയും പകപോക്കുകയും ചെയ്യുമ്പോൾ അന്ന് കേരളത്തിനൊപ്പം നിൽക്കണമായിരുന്നില്ലേ? അതല്ലേ ക്രിയാത്മക പ്രതിപക്ഷം. നിങ്ങൾ എടുത്ത നിലപാടെന്താണ്? കേരളത്തിനൊപ്പം നിന്നില്ല, ജനങ്ങൾക്കൊപ്പം നിന്നില്ല നിങ്ങൾ ഗവൺമെന്റിനെ അന്ധമായി എതിർത്തു. ആ എതിർപ്പ് നിങ്ങളെ തോൽപ്പിക്കണമെന്ന തീരുമാനത്തിലേയ്ക്ക് ജനങ്ങളെ എത്തിച്ചു. അതുകൊണ്ടാണ് യു.ഡി.എഫ്. തോറ്റത്.

600 രൂപയിൽനിന്ന് തുടങ്ങിയതാണ് സാമൂഹികക്ഷേമ പെൻഷൻ. നിങ്ങൾ 18 മാസം കൊടുത്തില്ല. അതുൾപ്പെടെ നൽകുമെന്നും 1000 രൂപ ആക്കുമെന്നും പിന്നീട് വർഷാവർഷം വർദ്ധിപ്പിക്കുമെന്നും തെരഞ്ഞെടുപ്പ് മാനിഫെസ്റ്റോയിൽ ഞങ്ങൾ

പറഞ്ഞു. 1000 രൂപയാക്കി, പിന്നീട് 1600 രൂപയാക്കി, എല്ലാം കൊടുത്തു. ഇത്തവണ 2500 രൂപ കൊടുക്കുമെന്ന് ഞങ്ങൾ പറഞ്ഞു. നിങ്ങൾ പ്രഖ്യാപിച്ചത് 3000 രൂപ കൊടുക്കുമെന്നാണ്, ജനങ്ങൾ മുഖവിലയ്ക്ക് എടുത്തോ? നിങ്ങൾ പറയുന്നത് ജനങ്ങൾ വിശ്വസിക്കുന്നില്ല. യു.ഡി.എഫ്. 3000 രൂപ പെൻഷൻ കൊടുക്കുമെന്ന് പറഞ്ഞപ്പോൾ അതുകേൾക്കാനും അംഗീകരിക്കാനും ഇവിടത്തെ ജനങ്ങൾക്ക് മനസ്സ് വരാത്തതിന് കാരണമെന്താണ്? നിങ്ങൾ പറയുന്നതിൽ കഴമ്പില്ലെന്ന് അവർക്ക് നന്നായിട്ടറിയാം, നിങ്ങൾ പറഞ്ഞു വഞ്ചിക്കുന്നവരാണ്. നിങ്ങൾ ജനങ്ങൾക്ക് നൽകുന്ന വാഗ്ദാനങ്ങൾ നടപ്പിലാക്കാൻ പോകുന്നവയല്ല. നിങ്ങളുടെ കാലത്ത് നടപ്പിലാക്കാൻ പറ്റിയിട്ടുമില്ല. നിങ്ങൾ ജനങ്ങളെ പറഞ്ഞ് പറ്റിക്കുന്നവരാണെന്ന തോന്നലുകൊണ്ടാണ് നിങ്ങൾക്ക് വോട്ട് ചെയ്യാത്തത്. പ്രതിപക്ഷം കഴിഞ്ഞ അഞ്ച് വർഷക്കാലം നടത്തിയത് ഒരു ക്രിയാത്മക പ്രതിപക്ഷത്തിന്റെ നിലപാടായിരുന്നില്ല. ശ്രീ. വി. ഡി. സതീശൻ പ്രതിപക്ഷ നേതാവായി വന്നപ്പോൾ ഞങ്ങൾ ക്രിയാത്മക പ്രതിപക്ഷമാകുമെന്ന് പറഞ്ഞിട്ടുണ്ട്. അത്രയും നല്ലത്. ക്രിയാത്മക പ്രതിപക്ഷത്തിൽ നിന്ന് എന്താണോ കേരളം ആഗ്രഹിക്കുന്നത് ആ നിലയിലേയ്ക്കാണ് പോകുന്നതെങ്കിൽ നിങ്ങൾ രക്ഷപ്പെട്ടും അല്ലെങ്കിൽ നിങ്ങൾ കൂടുതൽ കൂടുതൽ അപകടത്തിലേയ്ക്ക് ചെന്ന് ചാടുമെന്നതിലൊര

തർക്കവുമില്ല. ഈ നന്ദി പ്രമേയത്തെ ഞാൻ ഒരിക്കൽകൂടി അംഗീകരിക്കുന്നു.

ശ്രീ. മാത്യു ടി. തോമസ്: സർ, നന്ദിപ്രമേയത്തെ അനുകൂലിക്കുന്നു. ചരിത്ര

പ്രാധാന്യമുള്ള നിമിഷങ്ങൾക്കാണ് നമ്മുടെ സഭ സാക്ഷ്യം

വഹിച്ചുകൊണ്ടിരിക്കുന്നത്. ഒരു മുഖ്യമന്ത്രിയുടെ നേതൃത്വത്തിൽ ഉണ്ടായിരുന്ന

മന്ത്രിസഭയ്ക്ക് തുടർച്ചയായി ആ മുഖ്യമന്ത്രിയുടെ നേതൃത്വത്തിൽതന്നെ രണ്ടാമതൊരു

സംസ്ഥാന സർക്കാർ അധികാരമേറ്റതിന്റെ ഒന്നാമത്തെ നയപ്രഖ്യാപനമാണ്.

ചരിത്രത്തിന്റെ ഭാഗമാകുകയാണ് നാം എല്ലാവരും. നയപ്രഖ്യാപനത്തിന് നന്ദി

രേഖപ്പെടുത്തുന്നതിനുള്ള പ്രമേയം അവതരിപ്പിച്ചത് നമ്മുടെ നിയമസഭയുടെ

ചരിത്രത്തിൽ ആദ്യമായി ഒരു വനിതാ സാമാജികയാണ്. ഈ സഭയിലെ സീനിയർ

അംഗമായ കേരളത്തിന്റെ പ്രിയപ്പെട്ട ശ്രീമതി കെ. കെ. ശൈലജ ടീച്ചർ. അങ്ങനെ

ഈ സർക്കാരും പതിനഞ്ചാം കേരളനിയമസഭയും ചരിത്രം രചിച്ചുകൊണ്ടിരിക്കുന്ന

നിർണ്ണായക നിമിഷങ്ങളാണ് കടന്നുപോയിക്കൊണ്ടിരിക്കുന്നത്. കേരളത്തിൽ ഒരു

തുടർഭരണം സാധ്യമാക്കി തീർക്കുന്നതിനുവേണ്ടി ഇടതുപക്ഷ

ജനാധിപത്യമുന്നണിയെ അധികാരത്തിലേറ്റിയ കേരളത്തിലെ ജനങ്ങളെ ഞാൻ

ആദ്യമേ അഭിവാദ്യം ചെയ്യുകയാണ്. കഴിഞ്ഞ നാളുകളിലെ അനുഭവമെന്താണ്?

ഇടതുപക്ഷ ജനാധിപത്യമുന്നണി സർക്കാർ കരയധികം നല്ലകാര്യങ്ങൾ ചെയ്ത്

വികസന രംഗത്ത് വ്യക്തമായ കാഴ്ചപ്പാടോടുകൂടി, ദർശനത്തോടുകൂടി നടപടികൾ സ്വീകരിച്ച് ഭരണം നടത്തികൊണ്ടിരിക്കുമ്പോൾ തുടർന്നുവരുന്ന സർക്കാർ അതുമുഴുവൻ nullify ചെയ്യുന്ന നടപടികൾ സ്വീകരിക്കുന്ന ചരിത്രമായിരുന്നു നമ്മുടെ മുമ്പിൽ ഉണ്ടായിരുന്നത്. ഇത് കഴിഞ്ഞ കുറേ പതിറ്റാണ്ടുകളായി കേരളത്തിൽ സംഭവിച്ചുകൊണ്ടിരുന്നൊരു രാഷ്ട്രീയ യാഥാർത്ഥ്യമായിരുന്നു. നാനാണത്ത് ഭ്രാന്തനെപ്പറ്റി കേട്ടിട്ടുണ്ടോ? വലിയ കല്ല് ഉരുട്ടി മലയുടെ മുകളിൽ കൊണ്ട് എത്തിച്ചതിനുശേഷം ആ കല്ല് താഴേക്ക് ഉരുട്ടിവിട്ട് സന്തോഷിക്കുന്ന നാനാണത്ത് ഭ്രാന്തന്റെ കാലം കഴിഞ്ഞിരിക്കുന്നു. വികസനക്ഷേമപ്രവർത്തനങ്ങൾ ഈ സംസ്ഥാനത്ത് തുടരണമെന്ന ഒരു മാൻഡേറ്റ് കേരളത്തിലെ ജനങ്ങൾ നൽകിയിരിക്കുകയാണ്. ഞാൻ സാധാരണ പറയുന്നൊരു ഉദാഹരണമാണ്, സ്വാശ്രയമേഖലയിലെ പ്രഫഷണൽ കോളേജുകൾ. 1996-ലെ ഇ.കെ. നായനാർ ഗവൺമെന്റിന്റെ കാലഘട്ടത്തിൽ ഈ ആശയം വന്നപ്പോൾ സ്വാശ്രയമേഖലയിൽ പ്രഫഷണൽ കോളേജുകൾ വേണ്ടെന്ന എൽ.ഡി.എഫ്. നയം ഞങ്ങൾ പ്രഖ്യാപിച്ചു. പക്ഷേ 2001-ലെ ഗവൺമെന്റിന്റെ ആദ്യം ബഹുമാന്യനായ ശ്രീ. എ. കെ. ആന്റണിയും അതിനുശേഷം ഈ സഭയിൽ ഇപ്പോഴും അംഗമായ ബഹുമാന്യനായ ശ്രീ. ഉമ്മൻ ചാണ്ടി സാറും അന്നുവെച്ച മനോഹരമായ

മുദ്രാവാക്യമാണ് 50% സർക്കാർ സീറ്റ്, 50% സ്വകാര്യ സീറ്റ്. അതായത് രണ്ട് സ്വാശ്രയ സ്ഥാപനങ്ങൾ സമം ഒരു സർക്കാർ സ്ഥാപനമെന്ന് പറഞ്ഞ് ആരംഭിച്ചത് എവിടെയെത്തി. ഇടതുപക്ഷസർക്കാർ സ്വീകരിച്ച നയത്തിന് വ്യത്യസ്തമായി മറ്റൊരുനയം ഇടയ്ക്കിടയ്ക്ക് വരുന്ന യു.ഡി.എഫ്. സർക്കാർ നടപ്പിലാക്കിയതുകൊണ്ട് തുടർച്ചയായ വികസനപാതയിൽനിന്ന് ഈ സംസ്ഥാനം വഴുതിമാറി പോകുന്ന അവസ്ഥാവിശേഷത്തിന് അന്ത്യംകുറിക്കാൻ 2021-ലെ പൊതുതെരഞ്ഞെടുപ്പിലൂടെ കഴിഞ്ഞു. അതിനുശേഷം നടക്കുന്ന നിയമസഭ സമ്മേളനമാണിത്. കഴിഞ്ഞ ഗവൺമെന്റ് ആരംഭിച്ച കിഫ്ബി, ലൈഫ് മിഷൻ എന്നീ പദ്ധതികൾ തുടരാൻ കഴിയുന്നത് ഈ ഗവൺമെന്റ് അധികാരത്തിൽ വന്നതുകൊണ്ടാണ്. കേരളത്തിന്റെ വിഭവത്തിന്റെ പരിമിതികൾ കണക്കിലെടുത്ത് പ്രത്യേക നിധി സംഭരിച്ചുകൊണ്ട് നിരവധിയായ പശ്ചാത്തല വികസനത്തിന് വേണ്ടി നടപടി സ്വീകരിച്ച കിഫ്ബിയെ തകർക്കാൻ വേണ്ടി പ്രതിപക്ഷത്തിരുന്നുകൊണ്ട് എന്തെല്ലാം നടപടികളാണ് യു.ഡി.എഫ്. സ്വീകരിച്ചത്. യു.ഡി.എഫ്. സർക്കാർ അധികാരത്തിൽ വന്നിരുന്നവെങ്കിൽ ആ വികസനപ്രവർത്തനങ്ങൾ മുഴുവൻ സ്കൂലനാവസ്ഥയിലാകുമായിരുന്നു. അതുകൊണ്ടാണ് ഞാൻ പറയുന്നത് മാറിമാറിവരുന്ന ഭരണമെന്ന അപകടത്തിൽനിന്ന് കേരളം വിമുക്തമായിരിക്കുന്നു,

ഇടർഭരണം സ്ഥാപിതമായിരിക്കുന്നു. കേരളത്തിൽ എല്ലാപേർക്കും വീട് നൽകുന്ന പദ്ധതിയാണ് ലൈഫ് മിഷൻ. മറ്റ് മിഷനിലേയ്ക്കൊന്നും ഞാൻ കടക്കുന്നില്ല. ശ്രീമതി കെ. കെ. ശൈലജ ടീച്ചർ അടക്കം ഇവിടെ സൂചിപ്പിച്ചു. ലൈഫ് മിഷന്റെ പ്രവർത്തനങ്ങളെ തടസ്സപ്പെടുത്താൻ നടപടി സ്വീകരിച്ചവർ എന്തെങ്കിലും കാരണത്താൽ അധികാരത്തിൽ വന്നിരുന്നെങ്കിൽ ലൈഫ് മിഷനുമായി മുന്നോട്ട് പോകാൻ കഴിയുമായിരുന്നോ? എന്തെല്ലാം നടപടികളാണ് സ്വീകരിച്ചത്, കേന്ദ്രഗവൺമെന്റിന്റെ നിയന്ത്രണത്തിലുള്ള സി.ബി.ഐ.-ക്ക് പ്രതിപക്ഷത്തെ ഒരു എം.എൽ.എ. പരാതി കൊടുക്കുന്നു. അരമണിക്കൂറിനകം സി.ബി.ഐ. അന്വേഷണം പ്രഖ്യാപിക്കുകയാണ്. കേരളത്തിലെ ജനങ്ങളുടെ താമസത്തിനുവേണ്ടി, സാധാരണക്കാരായ പാവപ്പെട്ട ആളുകൾക്ക് വീട് നിർമ്മിച്ച് കൊടുക്കാൻ വേണ്ടി ഭാവനാപൂർവ്വമായ പദ്ധതിയെ തകിടം മറിക്കാനുള്ള പരിശ്രമം....ഞാൻ അതുകൊണ്ടാണ് പറഞ്ഞത് ഇടർഭരണം ഇല്ലായിരുന്നെങ്കിൽ ഈ നാട്ടിലെ എല്ലാവർക്കും വീട് കിട്ടുമായിരുന്നോ; ലൈഫ് മിഷൻ പദ്ധതിയുമായി മുന്നോട്ട് പോകാൻ കഴിയുമായിരുന്നോ? ഇങ്ങനെ നിരവധി കാര്യങ്ങളിൽ ഇടതുപക്ഷ ജനാധിപത്യ മുന്നണി ഗവൺമെന്റ് നടപ്പിലാക്കുന്ന പദ്ധതികളെ ഇല്ലായ്മപ്പെടുത്താൻ വേണ്ടി പ്രതിപക്ഷത്തായിരുന്നപ്പോൾ ശ്രമിച്ചവർ, ഇപ്പോഴും പ്രതിപക്ഷത്തുതന്നെ

ഇടത്തു എന്നുള്ളതുകൊണ്ടാണ് ആ പദ്ധതികൾ ഫലപ്രദമായി നടപ്പിലാക്കാൻ നമുക്ക് കഴിയുന്നത്.

ദേശീയ തലത്തിൽ രാഷ്ട്രീയ പ്രതിയോഗികളാണെന്ന് യു.ഡി.എഫ്. പ്രഖ്യാപിച്ചിട്ടുള്ളത് ബി.ജെ.പി.-യെ ആണ്. പക്ഷെ, കേരളത്തിലെ എൽ.ഡി.എഫ്. സർക്കാരിന്റെ ശോഭ കെട്ടുതുവാൻ നിരവധി അനവധി ഘട്ടങ്ങളിൽ കേന്ദ്ര ഗവൺമെന്റ് ഏജൻസികളെ ഇവർ കൂട്ടുപിടിക്കുകയാണ്. കിഫ്ബിയെ ആക്രമിക്കാനും ലൈഫ് മിഷൻ പദ്ധതിയെ ഇല്ലായ്മപ്പെടുത്താൻ വേണ്ടിയെല്ലാം നടത്തിയ ശ്രമങ്ങൾ നമ്മൾ കണ്ടതാണ്. 2021-ലെ തെരഞ്ഞെടുപ്പിലും ഈ പ്രവണതയുണ്ടായി. ഈ തെരഞ്ഞെടുപ്പിൽ യു.ഡി.എഫ്.-ന്റെയും ബി.ജെ.പി.-യുടെയും അജണ്ട ഒന്നുതന്നെയാണ്. എൽ.ഡി.എഫ്. പരാജയപ്പെടണം. പത്ത് നിയോജകമണ്ഡലങ്ങളിലെങ്കിലും യു.ഡി.എഫ്. സ്ഥാനാർത്ഥികൾ ജയിച്ചത് ബി.ജെ.പി.-യുടെ വോട്ടുകൾ കൊണ്ടാണെന്ന് തെരഞ്ഞെടുപ്പിനുശേഷം മുഖ്യമന്ത്രി നടത്തിയ പത്രസമ്മേളനത്തിൽ കൃത്യമായ കണക്കുവച്ച് പറഞ്ഞു. ബി.ജെ.പി.-യുടെ ചില സ്ഥാനാർത്ഥികൾ, ഞാൻ പേരെടുത്ത് പറയുന്നില്ല. പഴയ കോൺഗ്രസ് നേതാക്കന്മാരായിരുന്നവർ ബി.ജെ.പി. സ്ഥാനാർത്ഥികളായി വന്നിട്ട് പറഞ്ഞത് ഞങ്ങളുടെ വോട്ടുകൾ യു.ഡി.എഫ്.-ന് മറിച്ചുകൊടുത്തതുകൊണ്ടാണ് യു.ഡി.എഫ്.

ജയിച്ചതെന്നാണ്. വളരെ പ്രകടമായി കണ്ട തെരഞ്ഞെടുപ്പാണ് നമ്മുടെ മുമ്പിൽ നടന്നത്. താൽക്കാലിക രാഷ്ട്രീയ നേട്ടങ്ങൾക്കുവേണ്ടി രാജ്യം ഭരിച്ചുകൊണ്ടിരിക്കുന്ന ബി.ജെ.പി.-യുടെയും അവരെ നിയന്ത്രിക്കുന്ന സംഘപരിവാറിന്റെയും അജണ്ടകളെ സഹായിക്കുന്ന നിലപാടിലാണ് കേരളത്തിലെ പ്രതിപക്ഷം. കഴിഞ്ഞ അഞ്ച് വർഷം സഹായിച്ചതുപോലെ, പിന്തുണച്ചതുപോലെ, ഇനിയും പിന്തുണച്ചാൽ നാളെ കയ്യിൽ നിൽക്കില്ല. രാവിലെ ഐക്യകണ്ഠേന പ്രമേയം പാസ്സാക്കി. ആ ഐക്യകണ്ഠേന പ്രമേയം പാസ്സാക്കുന്നത് ലക്ഷദ്വീപ് ജനങ്ങളോടുള്ള ഐക്യദാർഢ്യം പ്രഖ്യാപിച്ചുകൊണ്ടാണ്. രാജ്യത്ത് സംഘപരിവാറിന്റെയും ആർ.എസ്.എസ്.-ന്റെയും അജണ്ട നടപ്പിലാക്കാനുള്ള ശ്രമങ്ങളാണ് കേന്ദ്ര ഗവൺമെന്റ് നടപ്പിലാക്കിക്കൊണ്ടിരിക്കുന്നത്. ആ കേന്ദ്ര ഗവൺമെന്റ് ഏജൻസികളെ ഉപയോഗിച്ചുകൊണ്ട് തൽക്കാലത്തേക്ക് എൽ.ഡി.എഫ്.-നെ ക്ഷീണിപ്പിക്കാൻ വേണ്ടി യു.ഡി.എഫ്. പരിശ്രമിക്കുന്നത് ആപത്കരമാണ്. അത് നമ്മുടെ കയ്യിൽ നിൽക്കില്ല.

ക്രിയാത്മക പ്രതിപക്ഷം എന്ന വാഗ്ദാനം വളരെ മനോഹരമാണ്. കഴിഞ്ഞ നാളുകളിലും ആ വാക്ക് നിരവധി തവണ നമ്മൾ കേട്ടിട്ടുണ്ട്. പക്ഷെ, നാട്ടിൽ ദുരന്തങ്ങൾ ഉണ്ടാകുമ്പോൾ ഈ ക്രിയാത്മക പ്രതിപക്ഷം എന്ന് അവകാശപ്പെടുന്ന

ആളുകൾ, ക്രിയാത്മക പ്രതിപക്ഷമായിട്ടാണോ പ്രവർത്തിച്ചത് എന്ന് ചിന്തിക്കുന്നത് ഉചിതമായിരിക്കും. സാലറി ചലഞ്ചിനെ സംബന്ധിച്ച് സൂചിപ്പിച്ചു. ഒരു മാസത്തെ വേതനം പല ഗഡുക്കളായി സർക്കാരിലേയ്ക്ക് defer ചെയ്യണമെന്ന് പറഞ്ഞപ്പോൾ പാടില്ലെന്ന് പറഞ്ഞത് കോൺഗ്രസ്സിന്റെയും ബി.ജെ.പി.-യുടെയും സർവ്വീസ് സംഘടനകളാണ്. വിദേശ രാജ്യങ്ങളിൽ നിന്നും സംഭാവന സ്വീകരിക്കരുതെന്ന് ബി.ജെ.പി.യും കോൺഗ്രസ്സും ഒരേ നിലപാട് എടുത്തു. മന്ത്രിമാർ വിദേശത്തുപോയി വിഭവസമാഹരണം നടത്തരുതെന്ന നിലപാടും എടുത്തു. നാട് ദുരന്തങ്ങളെ അഭിമുഖീകരിക്കുമ്പോൾ, ആ ദുരന്തങ്ങളെ നേരിടാൻ വേണ്ടി ഒരുമിച്ച് നിൽക്കുവാൻ യു.ഡി.എഫ്.-ന്, കഴിഞ്ഞകാലത്തെ ക്രിയാത്മക പ്രതിപക്ഷമെന്ന് അവകാശപ്പെടുന്നവർക്ക് കഴിഞ്ഞില്ലെന്ന യാഥാർത്ഥ്യം തിരിച്ചറിയണം. അതുകൊണ്ട് ഇനിയുള്ള കാലഘട്ടത്തിൽ നാട്ടിലെ ആവശ്യങ്ങൾ നിറവേറ്റാൻ ഒരുമിച്ച് നിൽക്കാം. കേരളത്തിലെ ജനങ്ങൾ അവരുടെ അനുഭവങ്ങളാണ് തെരഞ്ഞെടുപ്പിലൂടെ പ്രതിഫലിപ്പിച്ചത്. ക്ഷേമ പെൻഷനുകൾ വർദ്ധിപ്പിക്കാൻ, പ്രകടന പത്രികയിൽ പറഞ്ഞ എല്ലാ കാര്യങ്ങളും ഗൗരവമായി എടുത്ത് നടപ്പിലാക്കാൻ, ഈ നാട്ടിലെ ദുരന്ത നാളുകളിൽ ഒരു നായകത്വം വഹിക്കാൻ കഴിഞ്ഞ, ഉറപ്പുകൾ പാലിച്ച ഇടതുപക്ഷ ജനാധിപത്യമുന്നണി സർക്കാരിനെ

അനുഭവങ്ങളുടെ പശ്ചാത്തലത്തിലാണ് കേരളത്തിലെ ജനങ്ങൾ തിരികെ അധികാരത്തിലെത്തിച്ചത്. ഈ ഗവൺമെന്റിന്റെ ഇനിയുള്ള കാലഘട്ടത്തിലും നിരവധി വികസന ക്ഷേമ പ്രവർത്തനങ്ങളും ജനങ്ങൾക്കാവശ്യമായ കരുതലും സംഭാവന ചെയ്യുവാൻ പ്രതിജ്ഞാബദ്ധമായ സർക്കാരാണിത്. ആ സർക്കാരിന്റെ നയപ്രഖ്യാപനത്തിന് ഗവർണർക്ക് നന്ദി രേഖപ്പെടുത്തുന്ന പ്രമേയത്തെ ഞാൻ പിന്തുണയ്ക്കുന്നു.

ശ്രീ. ഡി. കെ. മുരളി: സർ, ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദി പ്രമേയത്തെ ഞാൻ പിന്താങ്ങുകയാണ്.

കേരളത്തിന്റെ ശോഭനമായ ഭാവിക്ക് ക്ഷേമ വികസന പ്രവർത്തനങ്ങളിൽ ഊന്നി നിന്നുകൊണ്ട് എൽ.ഡി.എഫ്.-ന്റെ പരിപ്രേക്ഷ്യമാണ് ഗവർണറിലൂടെ ഈ ഗവൺമെന്റ് അവതരിപ്പിച്ചിരിക്കുന്നത്. കേരളത്തിന്റെ ചരിത്രത്തിൽ തിളക്കമാർന്ന ഒരു ഏട് എഴുതിചേർക്കാൻ നമുക്കിന്ന് കഴിഞ്ഞിരിക്കുകയാണ്. കേരളത്തിൽ ഒരു ഭരണത്തുടർച്ച ആദ്യമായിട്ടാണ്. കഴിഞ്ഞകാലങ്ങളിൽ നമ്മൾ എന്തെല്ലാം ദുരന്തങ്ങളെ അതിജീവിക്കുകയാണ് ചെയ്തതെന്ന് ഓർത്തുനോക്കുമ്പോഴാണ് ഈ വിജയത്തിന്റെ തിളക്കം വർദ്ധിക്കുന്നതെന്നത് നമ്മൾ കാണണം.

"എത്ര കൊഴുത്ത ചവർപ്പു കുടിച്ചു വറ്റിച്ചു നാം

ഇത്തിരി ശാന്തിതൻ ശർക്കര നണയുവാൻ"

എന്ന് എൻ. എൻ. കക്കാട് പാടിയത് ഞാൻ ഓർത്തുപോവുകയാണ്. എന്തെല്ലാം ദുരന്തങ്ങളായിരുന്നു. പ്രകൃതി ദുരന്തങ്ങൾ, രോഗവ്യാപനത്തിന്റെ കഷ്ടപാടുകൾ ഇതിനെയെല്ലാം ഫലപ്രദമായി ഈ ഗവൺമെന്റിന് അതിജീവിക്കാൻ കഴിഞ്ഞത് അന്ന് പ്രതിപക്ഷം ഗവൺമെന്റിനോട് സഹകരിച്ചിട്ടില്ല. ഇവിടെ സൂചിപ്പിച്ചതുപോലെ, അപവാദങ്ങളും പ്രതിരോധ പ്രവർത്തനങ്ങളും അട്ടിമറിക്കാനുള്ള കരുനീക്കങ്ങളുമായി പ്രതിപക്ഷം മുന്നോട്ട് വന്നപ്പോഴും ജനങ്ങളെ വിശ്വാസത്തിലെടുക്കാനും ചേർത്തുപിടിക്കാനും ഗവൺമെന്റ് തയ്യാറായി. അതുകൊണ്ടുതന്നെ ഗവൺമെന്റിനെ വിശ്വാസത്തിലെടുത്തുകൊണ്ട് ജനങ്ങളും സഹകരിച്ചു. അങ്ങനെയുള്ള കൂട്ടായ്മയിലൂടെയാണ് ഈ ദുരന്തങ്ങളെ, പ്രതിസന്ധികളെ അതിജീവിച്ച് നമുക്ക് മുന്നോട്ട് വരാൻ കഴിഞ്ഞത്. അതുകൊണ്ടുതന്നെ കേരളത്തിന് ഒരുപാട് നേട്ടങ്ങൾ കൈവരിക്കാനും പല മേഖലകളിൽ ഒന്നാം സ്ഥാനത്തേയ്ക്ക് വന്നെത്തുവാനും കേരളത്തിന് കഴിഞ്ഞു എന്നുള്ളതും നാം മറന്നുകൂടാ.

ശ്രീ. തിരുവഞ്ചൂർ രാധാകൃഷ്ണൻ പ്രസംഗിച്ചപ്പോൾ വിലക്കയറ്റത്തെക്കുറിച്ച് നിങ്ങൾ സംസാരിച്ചില്ലെന്ന് പറഞ്ഞു. വിലക്കയറ്റം കേരളത്തിൽ മാത്രമുള്ളതാണോ;

ഇന്ത്യയിലാകമാനം ഉണ്ട്. അത് എങ്ങനെ വന്നു? ഇപ്പോൾ പെട്രോളിന്റെയും ഡീസലിന്റെയും വില ദിവസംപ്രതി വർദ്ധിച്ചുവരികയാണ്. ബഹുമാനപ്പെട്ട തിരുവഞ്ചൂർ രാധാകൃഷ്ണൻ, അങ്ങയുടെ പാർട്ടി ഭരിച്ചപ്പോഴല്ലേ പെട്രോളിയം ഉത്പന്നങ്ങളുടെ വിലനിയന്ത്രണം വേണ്ടെന്ന് വച്ചത്. നിങ്ങൾ തുടർന്നു കർത്തവ്യമുതലാളിത്തത്തിന് അനുകൂലമായ സാമ്പത്തിക നയങ്ങളുടെ പരിണതിയാണ് ഇന്ന് രാജ്യമാകെ പിടിച്ചുനിർത്താനാകാത്ത രൂപത്തിൽ വിലക്കയറ്റം സൃഷ്ടിക്കുന്നത്. ഇവിടെയും കഴിഞ്ഞ ഗവൺമെന്റ് പൊതുവിതരണ ശൃംഖല മുഖാന്തരം 13 ഇനം അവശ്യസാധനങ്ങളുടെ വില നയാപൈസ പോലും വർദ്ധിപ്പിക്കാതെ വിതരണം ചെയ്തു എന്നുള്ളത് അങ്ങ് മറന്നുപോകരുത്. ഞങ്ങളുടെ തെരഞ്ഞെടുപ്പ് വാഗ്ദാനം കേരളത്തിൽ നടപ്പിലാക്കാനായി. അതാണ് ഗവൺമെന്റ്. അത് ജനങ്ങൾ കാണുകയല്ലേ. അദ്ദേഹവും

ശ്രീ. എൻ. ഷംസുദ്ദീനമെല്ലാം

ചില പരിഭവനങ്ങൾ പറഞ്ഞു. അത് തോറ്റവരുടെ വേദനയായി ഞങ്ങൾ കണക്കാക്കുകയാണ്. അതിന്റെ രോദനമായി ഞങ്ങൾ അതിനെ അവഗണിക്കുകയാണ്.

ബി.ജെ.പി.-യുമായുള്ള ബന്ധത്തെക്കുറിച്ച് ആവർത്തിച്ചുവർത്തിച്ച് പറയുകയാണ്. അത് ഈ നാടിന് അറിയാം. വർഗ്ഗീയശക്തികളുമായി രഹസ്യ

ബാധവം കൊള്ളാൻ യു.ഡി.എഫ്.-ഉം വർഗ്ഗീയതയ്ക്കെതിരെ പരസ്യപോരാട്ടം നടത്താൻ എൽ.ഡി.എഫ്.-ഉം തയ്യാറായതുകൊണ്ടാണ് ഈ തെരഞ്ഞെടുപ്പിൽ മതേതരവിശ്വാസികളാകെ എൽ.ഡി.എഫ്.-നെ പിന്തുണച്ചത്. അതിന്റെ തിളക്കമാർന്ന വിജയംകൂടിയാണ് ഞങ്ങൾക്ക് ലഭ്യമായത്. അക്കാദമിയിൽ ഒരു സംശയവും വേണ്ട. ബി.ജെ.പി.യുടെ സഹായം നിങ്ങൾക്ക് കിട്ടിയില്ലായിരുന്നുവെങ്കിൽ പ്രിയപ്പെട്ട പ്രതിപക്ഷ സീറ്റുകളിൽ പത്തെണ്ണം കൂടി കുറയുമായിരുന്നു. 140 നിയോജകമണ്ഡലങ്ങളിൽ ജയിച്ചവരുടെ കൂട്ടത്തിലാണ് ഞാനും. എന്റെ വോട്ട് ഷെയർ വർദ്ധിക്കുകയും ഭൂരിപക്ഷം കുറച്ച് കൂടുകയും ചെയ്തിട്ടുണ്ട്. പക്ഷെ, എന്റെ മണ്ഡലത്തിൽ അവസാന നിമിഷം വരെ യു.ഡി.എഫ്. സ്ഥാനാർത്ഥിയുടെ ആത്മവിശ്വാസം അദ്ദേഹം ജയിക്കുമെന്നായിരുന്നു. അദ്ദേഹം പരസ്യമായി പറഞ്ഞതാണ്. ബി.ജെ.പി.യുടെ വോട്ട് എനിക്ക് കിട്ടിയിട്ടുണ്ട്. എന്റെ നിയോജകമണ്ഡലത്തിലെ ഒരു പഞ്ചായത്തിൽ ബി.ജെ.പി.-യുടെ വാർഡ് മെമ്പർ വിജയിച്ചുവന്നു. അദ്ദേഹം പരസ്യമായി ഇറങ്ങി യു.ഡി.എഫ്.-ന് വോട്ട് പിടിക്കുകയാണ്. അദ്ദേഹം ജയിച്ച ബുത്തിൽ 9 വോട്ടാണ് ബി.ജെ.പി.ക്ക് ലഭിച്ചത്. അദ്ദേഹത്തിന്റെ കുടുംബത്തിൽ 11 വോട്ടുണ്ട്. പരസ്യമായി വോട്ട് പിടിച്ചു. ഇത് പല മണ്ഡലങ്ങളിലും നടന്നിട്ടുള്ളതാണ്. ഇതൊക്കെ മറച്ചുവെക്കാൻ കരേ

പ്രസംഗങ്ങൾകൊണ്ട് നിങ്ങൾക്ക് മുഖം രക്ഷിക്കാം. പക്ഷെ, നാട്ടിലുള്ളവർ വിശ്വസിക്കില്ല. അതുകൊണ്ടുതന്നെയാണ് മതനിരപേക്ഷ വിശ്വാസികളും മതന്യൂനപക്ഷവുമൊക്കെ ഇത്തവണ എൽ.ഡി.എഫ്-നെ പിന്തുണയ്ക്കാൻ തയ്യാറായത്. അങ്ങനെ കിട്ടിയ ഈ തിളക്കമാർന്ന വിജയത്തിൽ ഞങ്ങൾ അഹങ്കരിക്കുന്നില്ല. ഈ നാടിന് കോൺഗ്രസ് വേണ്ടായെന്ന് ഞങ്ങൾ പറയുന്നില്ല. പക്ഷെ, നിങ്ങളുടെ പഴയ നിലപാടുകൾ തിരുത്തണം. ബഹുമാനപ്പെട്ട പ്രതിപക്ഷനേതാവ്, പ്രതിപക്ഷനേതാവായി ചുമതലയെടുത്തശേഷം അദ്ദേഹം മാധ്യമങ്ങളോട് സംസാരിച്ചതുസംബന്ധിച്ച് ഒരു പത്രലേഖകൻ പറഞ്ഞത്, മനോഹരമായ പ്രസംഗം, അതിമനോഹരമായ പ്രസംഗം എന്നാണ്. കഴിഞ്ഞകാലങ്ങളിൽ നിന്ന് ഞങ്ങൾ വഴിമാറാൻ പോകുന്നു, കഴിഞ്ഞശീലങ്ങളിൽനിന്നും ഞങ്ങൾ മാറിനടക്കാൻ പോകുന്നു, ഞങ്ങൾ ക്രിയാത്മക പ്രതിപക്ഷമാകും, എന്തിനെയും ഏതിനെയും കുറ്റപ്പെടുത്താൻ ഞങ്ങളില്ല എന്നൊക്കെ പറഞ്ഞു. ആ ഒരു പ്രസ്താവന മതി കഴിഞ്ഞകാലങ്ങളിൽ നിങ്ങൾ ചെയ്ത കൊള്ളരുതായ്മകൾ തുറന്നുകാണിക്കാൻ. അതിനപ്പുറം ഒരു പ്രതിപക്ഷനേതാവിന് പറയാനാവില്ല. ഇവിടെ സൂചിപ്പിച്ചതുപോലെ, അദ്ദേഹത്തിന് അതിൽ ഉറച്ചുനിൽക്കാനാകുമോ; ആ നിലപാടുമായി മുന്നോട്ടുപോകാൻ കഴിയുമോ;

എന്നതാണ് നമ്മുടെ നാട്ടിലെ ഏറ്റവും വലിയ ചോദ്യചിഹ്നം. നിങ്ങൾ ക്രിയാത്മക പ്രതിപക്ഷമായാൽ തീർച്ചയായും ഈ കേരളത്തിൽ അഭൂതപൂർവ്വമായ മുന്നേറ്റം നമുക്കുണ്ടാക്കാൻ കഴിയും. ഈ നാടിന്റെ ഭാവിയെ സംബന്ധിച്ച് അത്രതന്നെ ഭാവനാപൂർണ്ണമായ പ്രായോഗികമായ കാഴ്ചപ്പാടുള്ളവരാണ് ഇന്ന് ഭരിക്കുന്നത്. വികസനത്തിന്റെ കാര്യത്തിലും ക്ഷേമപ്രവർത്തനങ്ങളുടെ കാര്യത്തിലും കഴിഞ്ഞ അഞ്ച് വർഷം തുടർന്നുവരുന്നത് തുടർന്നും മുന്നോട്ടുകൊണ്ടുപോകണം; നിങ്ങൾ സഹകരിക്കണം. ഇനി കേരളത്തിന് മുന്നോട്ടുചുവടുവയ്ക്കണമെങ്കിൽ ഈ കോവിഡ് മഹാമാരിയെ അതിജീവിച്ചാൽ മാത്രമേ കഴിയൂ. കോവിഡ് ദുരന്തങ്ങൾ നമ്മൾ അതിജീവിക്കുകതന്നെ വേണം. ആരോഗ്യരംഗത്ത് സഹകരിക്കുമെന്ന് നിങ്ങൾ പറഞ്ഞിട്ടുണ്ട്. അത് പറയുമ്പോഴാണ് കഴിഞ്ഞകാലങ്ങളിൽ സാലറി ചലഞ്ചിനെ നിങ്ങൾ തകർക്കാൻ നോക്കിയത് ഓർത്തുപോകുന്നത്. നിങ്ങൾ നിങ്ങളുടെ വിഭാഗത്തിൽപ്പെട്ട സർക്കാർ ജീവനക്കാരുടെ സാലറി ചലഞ്ചിന് ഒരു നയാപൈസയും കൊടുക്കേണ്ടെന്ന് പറഞ്ഞു. ഇനിയും അത് തുടരരുത്. പക്ഷെ, നിങ്ങൾ പറഞ്ഞിട്ടും കേരളത്തിലെ ജീവനക്കാർ അതുമായി സഹകരിച്ചു. ഈ ഗവൺമെന്റ് യഥാസമയം ശമ്പളപരിഷ്കരണം നടപ്പിലാക്കിക്കൊണ്ട് അവരെ ചേർത്തുപിടിക്കുകയും ചെയ്തു. അതാണ് ഗവൺമെന്റും ജനങ്ങളും തമ്മിലുള്ള ബന്ധം.

അതുകൊണ്ടാണ് നിങ്ങൾ കെട്ടിപ്പൊക്കിയ അപവാദങ്ങളെല്ലാം ചീട്ടുകൊട്ടാരം പോലെ തകർന്നുപോയത്. ആത്മാർത്ഥമായിട്ടാണ് ക്രിയാത്മക പ്രതിപക്ഷമാകാൻ നിങ്ങൾ ഒരുമ്പെടുന്നതെങ്കിൽ നാട്ടിൽ നിങ്ങളുടെ സ്പെയ്സ് വർദ്ധിക്കുമെന്നതിൽ ഒരു സംശയവുമില്ല. അതല്ല ഇതെല്ലാം ഒരു വാചാടോപം, കഴിഞ്ഞ കഴിഞ്ഞകാലങ്ങളിലെപ്പോലെത്തന്നെ മുന്നോട്ടുപോകാൻ നോക്കുന്നു, ഭരണപക്ഷം കൊണ്ടുവരുന്ന എല്ലാ നന്മകളെയും രഹസ്യമായും പരസ്യമായും എതിർക്കുന്നു എന്ന സമീപനം തുടരുകയാണെങ്കിൽ കോൺഗ്രസ് മുക്ത കേരളമുണ്ടായാൽ അതിന് ആരെയും കുറ്റം പറഞ്ഞിട്ട് കാര്യമില്ല. അത് നിങ്ങൾ സ്വയം വരുത്തിവയ്ക്കുന്നതാണെന്ന് മനസ്സിലാക്കാനാകണം. എന്തെല്ലാം ശുഭസൂചകമായ പ്രഖ്യാപനങ്ങളാണ് ഈ നയപ്രഖ്യാപന പ്രസംഗത്തിലൂടെ വന്നിട്ടുള്ളത്. ഒരു വൈജ്ഞാനിക സമൂഹം, കെ-ഫോണിലൂടെ സാങ്കേതിക പ്ലാറ്റ്ഫോം, കൂടുതൽ തൊഴിലവസരങ്ങൾ, കുടുംബശ്രീയെ ശക്തിപ്പെടുത്തൽ, തൊഴിലില്ലായ്മ കുറയ്ക്കുന്നതിന് തൊഴിൽ സൃഷ്ടിക്കുന്നതിനുവേണ്ടിയുള്ള സംരംഭങ്ങൾ.. അത്തരത്തിൽ ഒട്ടേറെ നല്ല വാഗ്ദാനങ്ങൾ എൽ.ഡി.എഫ്. മുന്നോട്ടുവയ്ക്കുന്നത് നടപ്പിലാക്കാൻ കഴിയുമെന്നുള്ള വിശ്വാസവും ജനങ്ങൾക്കുണ്ട്. അതിനെ അനുകൂലിക്കാൻ കൂടി തയ്യാറാകണമെന്ന് ഒരിക്കൽകൂടി പ്രതിപക്ഷത്തോട് വിനയപൂർവ്വം അഭ്യർത്ഥിച്ചുകൊണ്ട് ഈ

നന്ദിപ്രമേയത്തെ ഒരിക്കൽകൂടി പിന്താങ്ങിക്കൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീമതി യു. പ്രതിഭ: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ബഹുമാന്യയായിട്ടുള്ള കെ. കെ. ശൈലജ സീച്ചർ അവതരിപ്പിച്ചിട്ടുള്ള നന്ദിപ്രമേയത്തെ സർവ്വാത്മനാ ഞാൻ പിന്തുണയ്ക്കുകയാണ്.

അഭിമാനകരമായിട്ടുള്ള പതിനഞ്ചാം കേരള നിയമസഭയുടെ ആദ്യത്തെ സഭാസമ്മേളനത്തിൽ ആത്മവിശ്വാസത്തോടെ വർദ്ധിതമായ ആത്മവീര്യത്തോടെ എന്നാൽ ഒട്ടും അഹംഭാവമില്ലാതെ ഇടതുപക്ഷത്തേയ്ക്ക് 99 അംഗങ്ങളുമായി ബഹുമാന്യനായ കേരളത്തിന്റെ മുഖ്യമന്ത്രി സഖാവ് ശ്രീ. പിണറായി വിജയന്റെ നേതൃത്വത്തിൽ ഉജ്ജ്വലമായിട്ടുള്ള തുടർവിജയം എന്നുള്ളത്, നാല് പതിറ്റാണ്ടിനുശേഷമുള്ള സംഭവബഹുലമായ ജനങ്ങൾ കാത്തിരുന്ന ജനവിധിയാണ് വന്നിരിക്കുന്നത്. 600 വാഗ്ദാനങ്ങൾ കഴിഞ്ഞ പ്രകടനപത്രികയിൽ പറഞ്ഞു. അതിൽ 580 എണ്ണവും കൃത്യമായി പാലിച്ചുകൊണ്ട് പൂർത്തീകരിച്ചുകൊണ്ട് പ്രോഗ്രസ്സ് റിപ്പോർട്ട് ജനങ്ങളുടെ മുന്നിൽ വെച്ചുകൊണ്ട് ഇടതുപക്ഷ ഗവൺമെന്റ് ഭരണത്തുടർച്ചയിലേയ്ക്ക് എത്തിയിരിക്കുകയാണ്. തെരഞ്ഞെടുപ്പുകാലഘട്ടത്തിൽ എന്തൊക്കെയായിരുന്നു; ഇപ്പോൾ ഒന്നും കാണാനില്ല. ഇ.ഡി.-യും കസ്റ്റംസും

എവിടെപ്പോയി എന്നറിയില്ല; സി.ബി.ഐ.-യെയും കാണുന്നില്ല. കണക്കുനോക്കുന്നതിനുവേണ്ടി കൊണ്ടുവന്ന സി. ആന്റ് എ.ജി.യെപ്പോലും രാഷ്ട്രീയ ഉപകരണങ്ങളാക്കാൻ കോൺഗ്രസ്സും ബി.ജെ.പി.-യും കൂടി ചേർന്ന് നടത്തിയ നാടകങ്ങൾ കേരളത്തിലെ ജനങ്ങൾ പുച്ഛിച്ചുതള്ളിയതിന്റെ ഭാഗമായിട്ടാണ് 99 സീറ്റുമായി ഇടതുപക്ഷം വീണ്ടും അധികാരത്തിലേയ്ക്ക് വന്നിരിക്കുന്നത്. എന്തെല്ലാം ദുരാരോപണങ്ങളായിരുന്നു ഉയർത്തിയിരുന്നത്. കേരളത്തിലെ ജനങ്ങൾ സ്നേഹത്തിന്റെയും മതമൈത്രിയുടെയും മാനവികതയുടെയും ലായനി ഒഴിച്ചുകൊണ്ടാണ് യു.ഡി.എഫ്.-ന്റെ നണുപ്പോംബിനെ നിർവീര്യമാക്കിയതെന്ന് ഈയവസരത്തിൽ പറയുകയാണ്. തുടർഭരണം കിട്ടിയില്ലായിരുന്നുവെങ്കിൽ കേരളത്തിന്റെ അവസ്ഥ എന്താകുമായിരുന്നുവെന്ന് ഞാൻ ഓർക്കുകയാണ്. അഞ്ചുവർഷക്കാലംകൊണ്ട് നമ്മുടെ ഗവൺമെന്റ് നടപ്പാക്കിയ എല്ലാ വികസന ക്ഷേമപ്രവർത്തനങ്ങളെയും തച്ചുകൾത്തുകൊണ്ട് വീണ്ടും ഈ കേരളത്തെ കടക്കണിയിലേയ്ക്ക് തള്ളിവിടുന്ന അവസ്ഥ നമുക്ക് ചിന്തിക്കാൻപോലും കഴിയുകയില്ല. സാധാരണ യു.ഡി.എഫ്. ഭരിച്ചുകഴിയുമ്പോൾ കേരളത്തിലെ സമ്പദ്വ്യവസ്ഥയെ തകർത്ത് തരിപ്പണമാക്കും. അത്യധികം അദ്ധ്വാനം ചെയ്തുകൊണ്ടാണ് 2016-ൽ എൽ.ഡി.എഫ്. ഗവൺമെന്റ്..... രണ്ടുവർഷക്കാലം

ഇവർ കൊടുത്തുതീർക്കാനുണ്ടായിരുന്ന ക്ഷേമ പെൻഷന്റെ കുടിശ്ശിക, ഇവർ തകർത്തിട്ടിരുന്ന വിദ്യാഭ്യാസമേഖല, ആരോഗ്യമേഖല, ആരോഗ്യ സംവിധാനങ്ങൾ, പശ്ചാത്തല മേഖല ഇവയെല്ലാം നന്നാക്കാൻ വേണ്ടിയാണ് ഏറ്റവും കൂടുതൽ സമയം എടുക്കേണ്ടിവന്നത്. എന്നാൽ നവകേരളം സൃഷ്ടിച്ചുകൊണ്ട് നവകേരളത്തിന്റെ തുടർച്ചയിലേയ്ക്ക് അധികം അധ്വാനിക്കാതെ തന്നെ ജനങ്ങളെ ചേർത്തുപിടിക്കാൻ ഈ ഗവൺമെന്റിന്റെ തുടർഭരണത്തിലൂടെ കഴിയുമെന്നുള്ള ആത്മവിശ്വാസമാണ് ഞങ്ങൾ ഇവിടെ ഉയർത്തുന്നത്.

ഇവിടെ നവകേരളം അക്ഷരാർത്ഥത്തിൽ യാഥാർത്ഥ്യമായിരിക്കുകയാണെന്ന് നമുക്കറിയാമല്ലോ. നാല് മിഷൻ, എത്ര ഭംഗിയായിട്ടാണ് അതൊക്കെ നടപ്പാക്കിയത്. ഞങ്ങൾ അപ്പുറത്തിരിക്കുന്നവരെ ഇൻസൾട്ട് ചെയ്യാനൊന്നും ആഗ്രഹിക്കുന്നില്ല. കഴിഞ്ഞതവണ ഭരണപരിഷ്കാര കമ്മീഷൻ, കിഫ്ബി എന്നിവ വന്നപ്പോൾ ഭരണപക്ഷത്തെ എത്ര മോശമായ വാക്കുകൾ ഉപയോഗിച്ചുകൊണ്ടാണ് അപ്പുറത്തിരിക്കുന്ന പല അംഗങ്ങളും പറഞ്ഞത്. നിങ്ങളുടെ ഒന്നാം നിരയിലിരുന്ന പ്രതിപക്ഷനേതാവ് രണ്ടാം നിരയിലേയ്ക്ക് പോയതിനൊക്കെ ഞങ്ങൾ ഈയവസരത്തിൽ വിമർശിക്കാൻ ആഗ്രഹിക്കുന്നില്ല. ഒരു പ്രതിപക്ഷനേതാവിനെപ്പോലും നിങ്ങൾക്ക് തെരഞ്ഞെടുക്കാൻ കഴിഞ്ഞില്ലെങ്കിലും

വാചകമടിക്ക് ഇപ്പോഴും കുറവൊന്നുമില്ലായെന്ന് കാണുമ്പോൾ..... നല്ല പ്രതിപക്ഷമായി തുടരുക. അപ്പോഴല്ലേ ഞങ്ങൾക്കും ഒരു ഊർജ്ജം നിങ്ങളിൽനിന്നും കിട്ടുകയുള്ളൂ. കേരളത്തിൽ നാലുമിഷനുകൾ വളരെ ഭംഗിയായി നടപ്പിലാക്കിയിട്ടുണ്ട്. ഹരിതകേരളം മിഷൻ, അതിനെക്കുറിച്ച് ഞാൻ ആവർത്തിക്കുന്നില്ല ഇവിടെ എല്ലാ അംഗങ്ങളും പറയുന്ന കാര്യമാണ്. നമ്മുടെ വറ്റിവരണ്ടുപോയ തോടുകൾ, പുഴകൾ എല്ലാം വീണ്ടെടുക്കാൻ വേണ്ടിയുള്ള പുതിയ പരിശ്രമം വലിയ ലക്ഷ്യത്തിലേക്ക് എത്തിയിരിക്കുന്നു. ഇവിടെ മുൻ ആരോഗ്യ വകുപ്പ് മന്ത്രിയും ഇപ്പോഴത്തെ ആരോഗ്യ വകുപ്പുമന്ത്രിയും ഇരിപ്പുണ്ട്. പൊതുജനാരോഗ്യ നയം എത്ര ഫലപ്രദമായി നടപ്പാക്കിയ സംസ്ഥാനമായിരുന്നു ഇത്. ഞാൻ ഓർക്കുന്നു ആലപ്പുഴ ജില്ലയിലെ..... എന്റെ തൊട്ടടുത്ത് അമ്പലപ്പുഴ അംഗം ശ്രീ. എച്ച്. സലാം ഇരിപ്പുണ്ട്. അദ്ദേഹത്തിനറിയാം, യു.ഡി.എഫ്. ഭരിക്കുന്ന സമയത്ത് ആരുടെയെങ്കിലും ഇടതുക്കാൽ ഒടിഞ്ഞുവന്നാൽ ഞങ്ങളുടെ ആശുപത്രിയിൽ വലതു കാലിലായിരുന്നു പ്ലാസ്റ്ററിട്ട് വിട്ടിരുന്നത്. എന്നാൽ ഇപ്പോൾ ആ സംവിധാനമൊക്കെ മാറി. അന്ന് ഒരു നവജാത ശിശു ഇഞ്ചക്ഷൻ എടുക്കാൻ പോയപ്പോൾ കുഞ്ഞിന്റെ തുടയിൽ സൂചി ഒടിഞ്ഞുകയറിയിരുന്നു. ഇതെല്ലാം യു.ഡി.എഫ്.-ന്റെ ഭരണകാലത്തെ കാര്യമാണ് പറയുന്നത്. അതെല്ലാം ഇപ്പോൾ മാറിയിരിക്കുന്നു. ഏറ്റവും മികച്ച മെഡിക്കൽ

കോളേജുകൾ, റീജിയണൽ കാൻസർ സെന്ററുകൾ അതുപോലെതന്നെ താലൂക്കാശുപത്രികൾ, ജില്ലാ ആശുപത്രികൾ, ജനറൽ ആശുപത്രികൾ എന്നിവ മെച്ചപ്പെട്ട നിലയിലേയ്ക്ക് കൊണ്ടുവരാൻ നമുക്ക് കഴിഞ്ഞിരിക്കുന്നു. എല്ലാം മാറിയെന്ന് ഞങ്ങൾക്ക് പറയാൻ കഴിയില്ല. കാരണം 2016-ൽ അത്രയും മോശപ്പെട്ട അവസ്ഥയിലായിരുന്നല്ലോ യു.ഡി.എഫ്., ഇതെല്ലാം ഞങ്ങളുടെ കയ്യിലേയ്ക്ക് തന്നത്. അതെല്ലാം മെച്ചപ്പെടുത്താൻ വലിയ രീതിയിൽ ശ്രമിച്ചിട്ടുണ്ടെന്ന് ഈയവസരത്തിൽ പറയുകയാണ്. അതിൽ ഏറ്റവും അടിസ്ഥാനപരമായ മാറ്റം വന്നത് പി.എച്ച്.സി.-കൾക്കാണ്. പ്രാഥമിക ആരോഗ്യ കേന്ദ്രങ്ങളെ ജനകീയ ആരോഗ്യ കേന്ദ്രങ്ങളാക്കിയ വിപ്ലവകരമായ മാറ്റത്തിന് കേരള സംസ്ഥാനം സാക്ഷ്യം വഹിച്ചു. കേരളത്തിലെ പി.എച്ച്.സി.-കളിൽ 12 മണിവരെ മാത്രമേ ഡോക്ടർ ഉണ്ടായിരുന്നുള്ളൂ, അത് വൈകുന്നേരം 6 മണിവരെയായി. പണ്ട് യു.ഡി.എഫ്-ന്റെ കാലത്ത് 12 മണി കഴിഞ്ഞാൽ ഡോക്ടർമാരെ കാണണമെങ്കിൽ മഷിയിട്ട് നോക്കണം. ഇപ്പോൾ ആർദ്രം മിഷനിലൂടെ മരുന്നും ഡോക്ടറുമുള്ള തരത്തിലേയ്ക്ക് കേരളത്തിൽ വലിയ മാറ്റം കൊണ്ടുവരാൻ കഴിഞ്ഞു. അതുപോലെ നമ്മുടെ സ്കൂളുകളെ മികവിന്റെ കേന്ദ്രങ്ങളാക്കി. മികവിന്റെ കേന്ദ്രങ്ങളാക്കിയെന്ന് വെറുതെ പറഞ്ഞാൽ മതിയോ? ഞങ്ങൾ ഉദാഹരണം സഹിതമാണ് പറയുന്നത്. 45000 ക്ലാസ് മുറികൾ

ഹൈടെക് ആക്കി. ആയിരം കുഞ്ഞുങ്ങൾ പഠിക്കുന്ന സ്കൂളുകൾ, അഞ്ഞൂറ് കുട്ടികൾ പഠിക്കുന്ന സ്കൂളുകൾ എന്ന തരത്തിൽ കണക്കെടുത്ത് കോടിക്കണക്കിന് രൂപയുടെ പുതിയ നിർമ്മാണ പ്രവർത്തനങ്ങൾ നടത്തി നമ്മുടെ സ്കൂളുകളെ അന്താരാഷ്ട്ര നിലവാരത്തിലേയ്ക്ക് മാറ്റുന്ന പ്രവർത്തനത്തിന് കേരളത്തിലെ ഗവൺമെന്റ് തുടക്കം കുറിച്ചു. യു.ഡി.എഫ്-ന്റെ കാലത്ത് കൊഴിഞ്ഞുപോയവുമായിരുന്നു വിദ്യാഭ്യാസ മേഖലയിലെങ്കിൽ ഇപ്പോൾ ഞങ്ങൾ അഭിമാനത്തോടെ പറയട്ടെ, ആറര ലക്ഷത്തിലധികം കുഞ്ഞുങ്ങളെ സർക്കാർ വിദ്യാലയങ്ങളിലേയ്ക്ക് കൊണ്ടുവരാൻ കഴിഞ്ഞ മാറ്റമാണ് കേരളത്തിലെ ഗവൺമെന്റ് മുന്നോട്ടുവെച്ചത്. ആറര ലക്ഷം കുഞ്ഞുങ്ങൾ അൺ-എയ്ഡഡ് സ്കൂളുകളിൽ നിന്നാണ് ഇങ്ങോട്ടുവന്നത്. അതുപോലെ കാർഷിക മേഖല, യു.ഡി.എഫ്-നെ ആക്ഷേപിക്കാൻ വേണ്ടി പറയുന്നതല്ലെന്ന് ഞാൻ ആദ്യംതന്നെ സൂചിപ്പിച്ചു. സത്യം വിളിച്ചു പറയുകയാണ്. അതിൽ അസ്വസ്ഥത തോന്നിയിട്ട് കാര്യമില്ല. കാരണം, തുടർഭരണം കിട്ടിയില്ലായിരുന്നുവെങ്കിലുള്ള കേരളത്തിലെ അവസ്ഥയെപ്പറ്റി ആലോചിച്ച് ചില സമയത്ത് നമുക്ക് വിഷമം തോന്നും. കിട്ടിയതുകൊണ്ട് ആ വിഷമമൊക്കെ മാറി. 2011-ൽ അതായത് ഇടതുപക്ഷ ജനാധിപത്യ മുന്നണി ഗവൺമെന്റ് ഇറങ്ങുമ്പോൾ, 48000 കോടി രൂപയായിരുന്നു കാർഷിക മേഖലയിലെ വരുമാനം. 2016-ൽ

43000 കോടി രൂപയായി അത് കുറഞ്ഞു. കൂടി നിൽക്കുന്ന വരുമാനം യു.ഡി.എഫ്.-
അധികാരത്തിലേയ്ക്ക് വരുമ്പോൾ എങ്ങനെയാണ് കുറയുന്നത്? 2016-ൽ ഇടതുപക്ഷ
ജനാധിപത്യ മുന്നണി ഗവൺമെന്റ് അധികാരത്തിൽ വരുന്നപ്പോൾ യു.ഡി.എഫ്.
കേരളത്തിന് ഉണ്ടാക്കിവെച്ചിരുന്നത് 5000 കോടി രൂപയുടെ നഷ്ടമാണ്.
കേരളത്തിൽ 8 ലക്ഷം ഹെക്ടർ നെൽക്കൃഷിയുണ്ടായിരുന്നു. യു.ഡി.എഫ്.-നെ മാത്രം
കുറ്റം പറയുന്നില്ല. പല കാരണങ്ങളാൽ നെൽക്കൃഷിയുടെ വിസ്തീർണ്ണം കുറഞ്ഞു.
എന്നാൽ, 2016-ൽ യു.ഡി.എഫ് ഇറങ്ങുമ്പോൾ 1.97 ലക്ഷം ഹെക്ടർ
മാത്രമുണ്ടായിരുന്ന നെൽക്കൃഷി ഇടതുഭരണ കാലയളവിൽ 2.28 ലക്ഷം
ഹെക്ടറിലേയ്ക്ക് ഉയർത്താൻ കഴിഞ്ഞു. കാലാവസ്ഥയും പ്രകൃതിയും
അനുകൂലമായിരുന്നോ? എന്തെല്ലാം വിഷമങ്ങളിലൂടെയാണ് കേരളം കടന്നുപോയത്.
അവയൊക്കെ അതിജീവിച്ചുകൊണ്ട്,.....നമ്മൾ പലപ്പോഴും പറയുന്നതുപോലെ
എല്ലാവർക്കും ഒഴുക്കിനൊപ്പം നീന്താം. എന്നാൽ കേരളത്തിലെ ഇടതുപക്ഷ
ജനാധിപത്യ മുന്നണി സർക്കാർ ഒഴുക്കിനെതിരെ നീന്തിയാണ് ഇത്തരത്തിലുള്ള
വലിയ വിപ്ലവകരമായ മാറ്റങ്ങൾ കേരളത്തിലുണ്ടാക്കിയത്. യു.ഡി.എഫ്-ന്റെ
കാലത്ത് ആറുലക്ഷം മെട്രിക് ടൺ ആയിരുന്നു പച്ചക്കറിയുടെ ഉല്പാദനം. പ്രകടന
പത്രികയൊക്കെ ഇപ്പോൾ ഇറക്കിയപ്പോൾ ഞങ്ങൾ അതുചെയ്യും

ഇതുചെയ്യുമെന്നൊക്കെയുള്ള ഭയങ്കരമായ ഗീർവ്വാനമുണ്ടായിരുന്നു. പക്ഷെ, നിങ്ങൾ യാതൊന്നും ചെയ്തിട്ടില്ലായിരുന്നു. എന്നാൽ, 2016-ൽ എൽ.ഡി.എഫ്. അധികാരത്തിൽ വന്നതിനുശേഷമുള്ള കണക്കെടുത്തു നോക്കൂ, പച്ചക്കറി ഉല്പാദനം 12 ലക്ഷം മെട്രിക് ടണ്ണായി വർദ്ധിപ്പിക്കാൻ കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റിന് കഴിഞ്ഞുവെന്ന് മാത്രമല്ല, 13 ഇനം പച്ചക്കറികൾക്ക് ഇന്ത്യയിൽ ആദ്യമായി താങ്ങുവില പ്രഖ്യാപിച്ചുകൊണ്ട് കർഷകരോടൊപ്പം നിന്നു. ഇന്ന് ഐതിഹാസികമായൊരു സമരം ഡൽഹിയിൽ നടക്കുമ്പോൾ കർഷകരെ ചേർത്തുപിടിച്ചുകൊണ്ട്, കാർഷിക നയം നടപ്പിലാക്കുന്ന കേരളത്തിൽ അഭിമാനത്തോടെ നിന്നുകൊണ്ടാണ് ഇക്കാര്യം പറയുന്നത്. 46000 ഹെക്ടർ മാത്രമായിരുന്നു പച്ചക്കറി ഉല്പാദനമെങ്കിൽ അത് 85000 ഹെക്ടറിലേയ്ക്ക് കൊണ്ടുവരാൻ കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റിന് കഴിഞ്ഞതിന്റെ ഭാഗമായി തന്നെയാണ് ജനങ്ങൾ വിശ്വസിച്ചു ഈ തുടർഭരണം എൽ.ഡി.എഫ്.-നെ ഏൽപ്പിച്ചിരിക്കുന്നത്.

അതുപോലെ ക്ഷീരമേഖല, വലിയ രൂപത്തിൽ എല്ലാവരും വാചകമടിക്കുന്നത് കേൾക്കാമല്ലോ. 2011-ൽ 27 ലക്ഷം ലിറ്റർ പാൽ ഉല്പാദിപ്പിച്ചിരുന്ന കേരളത്തിൽ 2016-ആയപ്പോൾ, യു.ഡി.എഫ്.-ന്റെ കാലത്ത് 25 ലക്ഷത്തിലേയ്ക്ക് താഴോട്ട്

പോക്കായിരുന്നു. അതായത് എൽ.ഡി.എഫ്-ന്റെ കാലത്ത് 27 ലക്ഷം യു.ഡി.എഫ്-ന്റെ കാലത്ത് 25 ലക്ഷം. എന്നാൽ പ്രതിദിനം 9 ലക്ഷം ലിറ്റർ പാൽ അന്യസംസ്ഥാനങ്ങളിൽ നിന്നുവരുന്ന കേരളത്തിൽ ക്ഷീരസംരക്ഷണ മേഖലയെ ചേർത്തുപിടിച്ച ഗവൺമെന്റ് ഇതര സംസ്ഥാനങ്ങളിൽനിന്നും വരുന്ന പാലിന്റെ അളവ് ഇന്ന് 3 ലക്ഷം ലിറ്ററായി കുറയ്ക്കാൻ കഴിഞ്ഞുവെന്ന് മാത്രമല്ല, 87 ലക്ഷം ലിറ്റർ പാൽ ആവശ്യമുള്ള കേരളത്തിൽ 82 ലക്ഷം ലിറ്റർ പാൽ ഉല്പാദിപ്പിക്കുന്ന സംസ്ഥാനമായി കേരളത്തെ മാറ്റാൻ സാധിച്ചു. ഈയൊരു സാഹചര്യത്തിൽ കേരളത്തിലെ ജനങ്ങൾ തുടർഭരണം നൽകാതിരിക്കുമോ;

ഈ കോവിഡ് കാലത്ത് പഞ്ചായത്തുകളെ മറന്നുകൊണ്ട് നമുക്ക് മുന്നോട്ടുപോകാനാകില്ല. ഇടതുപക്ഷ ജനാധിപത്യ ഗവൺമെന്റിനെപ്പോലെ അധികാരവികേന്ദ്രീകരണത്തെ ഇത്രയധികം ചേർത്തുപിടിച്ച ഒരു ഭരണം എപ്പോഴെങ്കിലും ഉണ്ടായിട്ടുണ്ടോ? ഇവിടെ യു.ഡി.എഫ്-ന്റെ കാലത്ത് 5000 കോടി രൂപയാണ് പഞ്ചായത്തുകൾക്കുണ്ടായിരുന്നത്. അന്ന് പഞ്ചായത്തുകൾക്ക് വാല്യക്കാരുടെ റോളായിരുന്നു. വാല്യക്കാരുടെ റോൾ എന്നുപറഞ്ഞാൽ അവരെ ആക്ഷേപിക്കുകയാണെന്ന് പറയരുത്. കാരണം, അടിമകളെപ്പോലെയാണ് പഞ്ചായത്തുകളെ കാണിരുന്നത്. എന്നാൽ, എൽ.ഡി.എഫ്. 10,000 കോടി രൂപ

നൽകി പഞ്ചായത്തുകളിലൂടെ..... ഞാൻ എപ്പോഴും ആലോചിക്കും. കേരളത്തിൽ വിശക്കുന്നവരുണ്ടോയെന്ന് ആരെങ്കിലും വിളിച്ചു ചോദിച്ചിട്ടുണ്ടോ എന്ന്. ഇന്ത്യയിലെവിടെയെങ്കിലും വിളിച്ചുചോദിച്ചിട്ടുണ്ടോ? കേരളത്തിലെ ഗവൺമെന്റ് കോവിഡ് കാലത്ത് ചോദിച്ചു. ആരോഗ്യ മേഖലയിലെ സംവിധാനങ്ങൾ മെച്ചപ്പെടുത്തുക മാത്രമല്ല ഇവിടെ വിശക്കുന്ന ഒരു വയറുപോലുമുണ്ടാകരുതെന്നും ഗവൺമെന്റ് ആഗ്രഹിച്ചു. വിശക്കുന്നവരുണ്ടെങ്കിൽ സാമൂഹ്യ അടുക്കളകൾ തുറക്കാൻ പറഞ്ഞു. അത് ജനകീയ ഹോട്ടലാക്കി മാറ്റി. 20 രൂപയ്ക്കും സൗജന്യമായും ഭക്ഷണം ലക്ഷക്കണക്കിന് ആളുകളുടെ വീടുകളിലേയ്ക്ക് കൊണ്ടുപോകുന്നു. അതാണ് ഭരണസംവിധാനം, അതാണ് മികവ്. അതാണ് ധനമാനേജ്മെന്റ്. അവിടെയാണ് ഈ ഗവൺമെന്റ് വിജയിച്ചിട്ടുള്ളത്. റേഷൻ കാർഡ് കിട്ടില്ലെന്ന് പറഞ്ഞ 7 ലക്ഷം പേർക്ക് 24 മണിക്കൂർകൊണ്ട് പുതിയ റേഷൻ കാർഡുകൾ കൊടുത്തു.

മി. ചെയർമാൻ: പ്ലീസ്.... പ്ലീസ്.....

ശ്രീമതി യു. പ്രതിഭ: ഒരു കാര്യം കൂടി പറഞ്ഞ് ഞാൻ അവസാനിപ്പിക്കാം.

ബി.ജെ.പി.-ക്ക് അക്കൗണ്ട് തുറക്കുന്ന കാര്യം....., ഞാൻ കുറച്ച് പുറകിലോട്ട് പോകുകയാണ്. 2016-ൽ കോൺഗ്രസ്സിന്റെ വോട്ട് നേമത്ത് കണ്ടില്ല. ആർക്കാണ് മറിച്ചുകൊടുത്തത്?

മി. ചെയർമാൻ: പ്ലീസ്.... ..കൺക്ലൂഡ്.....

ശ്രീമതി യു. പ്രതിഭ: സർ, 2016-ൽ ശ്രീ. ഒ. രാജഗോപാലിന് 47.46

ശതമാനം വോട്ടാണ് കിട്ടിയത്. 2011-ൽ എൽ.ഡി.എഫ്.-ന് 37.49 ശതമാനം വോട്ടാണ് ലഭിച്ചത്. അവിടെ യു.ഡി.എഫ്. സ്ഥാനാർത്ഥിക്ക് 9.7

ശതമാനം വോട്ട് മാത്രമേയുള്ളൂ. ബാക്കി വോട്ട് എവിടെപ്പോയി? ബി.ജെ.പി.-ക്ക് 47.46-ഉം എൽ.ഡി.എഫ്.-ന് 41.39-ഉം ബി.ജെ.പി.-ക്ക് 9.7-ഉം ശതമാനം

അതായത് ആദ്യമായി ബി.ജെ.പി.-ക്ക് കേരളത്തിൽ അക്കൗണ്ട് കൊടുത്ത് സംഭാവന ചെയ്തത് യു.ഡി.എഫ്. ആണ്. അവരാണ് പറയുന്നത്

മി. ചെയർമാൻ: പ്ലീസ്.... ..കൺക്ലൂഡ്.....

ശ്രീമതി യു. പ്രതിഭ: ലക്ഷദ്വീപിന്റെ പ്രശ്നത്തിൽ സത്യസന്ധമായ നിലപാട്

ഇന്നെടുത്തതിൽ നിങ്ങളെ അഭിനന്ദിക്കുകയാണ്. നിങ്ങൾ പണ്ടുതൊട്ടേ കേന്ദ്രസർക്കാരിനെ എതിർത്തിരുന്നെങ്കിൽ, അന്ന് നിങ്ങളുടെ പ്രധാന ശത്രു

ഇടതുപക്ഷമായിരുന്നല്ലോ? ഏതുവിധേനയും കേരളത്തിൽ ഇടതുപക്ഷത്തെ ഇല്ലാതാക്കുക എന്നതായിരുന്നല്ലോ നിങ്ങൾ..... എന്റെ മണ്ഡലമായ

കായംകുളത്തും യു.ഡി.എഫ്. വോട്ട് കച്ചവടം നടത്തിയിരിക്കുന്നു. 2016-ൽ യു.ഡി.എഫ്.-ന് 46.53 ശതമാനവും 2021-ൽ 47 ശതമാനവും വോട്ട് ലഭിച്ച

കായംകുളത്ത് 2016-ൽ ബി.ജെ.പി.-ക്ക് 12.75 ശതമാനം ലഭിച്ച കായംകുളത്ത് ഇപ്പോൾ 7 ശതമാനവും വോട്ട് മാത്രമാണ് ഇപ്പോൾ ലഭിച്ചത്. കായംകുളം മാത്രമല്ല, തൃപ്പൂണിത്തുറയടക്കം കേരളത്തിലെ പ്രധാനപ്പെട്ട നിരവധി മണ്ഡലങ്ങളിൽ ഒരു മടിയുംകൂടാതെ ബി.ജെ.പി. യുമായി ചേർന്ന് വോട്ട് കച്ചവടം നടത്തിയശേഷം ഇവിടെ വന്ന് പറയുകയാണ്. ശ്രീനാരായണ ഗുരുദേവന്റെ ആത്മാപദേശശതകത്തിൽ “ അവനവനാത്മസുഖത്തിനാചരിക്കുന്നവ അപരന സുഖത്തിനായ് വരേണം” എന്നുപറയുന്നു. എന്റെ സുഖവും ഞാനല്ലാത്തവന്റെ സുഖവും ഒന്നായിത്തീരുന്നത് എപ്പോഴാണോ അപ്പോഴാണ് നിരുപാധികമായി കൃപയുണ്ടാകുന്നത്. നിരുപാധികമെന്നു പറഞ്ഞാൽ യു.ഡി.എഫ്.-നെപ്പോലെ തെരഞ്ഞെടുപ്പുവരുമ്പോൾ 6000 രൂപ കൊടുക്കാം എന്നുപറയുന്നതല്ല. തെരഞ്ഞെടുപ്പ് ലക്ഷ്യംവെച്ചുകൊണ്ടുള്ള വികസനപ്രവർത്തനങ്ങളും ക്ഷേമപ്രവർത്തനങ്ങളും നടത്തുന്ന രീതി ഇടതുപക്ഷത്തിനില്ല. യു.ഡി.എഫ്.-ന് നിരുപാധികമായ കൃപ ജീവിതത്തിൽ ഒരിക്കലും ജനങ്ങളോടുണ്ടായിരുന്നില്ല. അതുകൊണ്ടുതന്നെയാണ് 2016-ലും 2021-ലും ജനങ്ങൾ അവരെ അകറ്റിനിർത്തിയത്. ഉഡായിപ്പ് ഡെവലപ്മെന്റ് ഫ്രണ്ട് എന്നാണ് ഇടതുപക്ഷത്തിലെ എന്റെ സുഹൃത്തുക്കൾ യു.ഡി.എഫ്.-നെക്കുറിച്ച് പറയുന്നത്. ഇനിയെങ്കിലും ഈ തട്ടിപ്പുപരിപാടികളും തെരഞ്ഞെടുപ്പ് അടുക്കുമ്പോൾ

മാത്രം ജനങ്ങളെ ആലിംഗനം ചെയ്യുന്ന രീതികളും മാറ്റി ശരിയായ രൂപത്തിൽ ക്രിയാത്മകമായ പ്രതിപക്ഷമായി നിങ്ങൾ വന്നാൽ.....

മി. ചെയർമാൻ: പ്ലീസ്.... ..കൺക്ലൂഡ്.....

ശ്രീമതി യു. പ്രതിഭ: നേരത്തെ ശ്രീമതി കെ. കെ. ശൈലജ ടീച്ചർ പറഞ്ഞതുപോലെ, ഞങ്ങളുടെ ശത്രു കോൺഗ്രസ് അല്ല ജാതിയും വർഗ്ഗീയതയുമൊക്കെ തുടച്ചുനീക്കാൻ സാധിക്കുന്ന തരത്തിലേയ്ക്ക് ഒന്നിച്ചുപ്രവർത്തിക്കാൻവേണ്ടി നല്ല പ്രതിപക്ഷമായി മാറാൻ നിങ്ങൾക്ക് കഴിയട്ടെ എന്നുകൂടി ഈ അവസരത്തിൽ ആശംസിച്ചുകൊണ്ട് ഗവർണ്ണറുടെ നയപ്രഖ്യാപന പ്രസംഗത്തിന് നന്ദിരേഖപ്പെടുത്തിക്കൊണ്ട് ശ്രീമതി കെ. കെ. ശൈലജ ടീച്ചർ അവതരിപ്പിച്ച പ്രമേയത്തെ ഒരിക്കൽക്കൂടി സർവ്വ്യാത്മനാ പിന്താങ്ങിക്കൊണ്ട് നിർത്തുന്നു.

ശ്രീ. ഇ. കെ. വിജയൻ: സർ, ബഹുമാന്യനായ കേരള ഗവർണ്ണർ ശ്രീ. ആരിഫ് മുഹമ്മദ് ഖാൻ 28-ാം തീയതി നടത്തിയ നയപ്രഖ്യാപന പ്രസംഗത്തെത്തുടർന്ന് ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുന്നു. ഇവിടെ എല്ലാവരും സൂചിപ്പിച്ചതുപോലെ ഒട്ടേറെ പ്രതിസന്ധികളെ തരണം ചെയ്യുകൊണ്ടാണ് ഈ ഗവൺമെന്റ് മുന്നോട്ടുപോയ്ക്കൊണ്ടിരുന്നത്.

കോവിഡ് എന്ന മഹാമാരി, നിപ്പ വൈറസ്, പ്രളയം, ഓഖി ദുരന്തം തുടങ്ങിയ പ്രതിസന്ധികളെയെല്ലാം തരണംചെയ്യാൻ വിശാലമനസ്കരായ, കാരുണ്യപ്രവർത്തനത്തിന് താല്പര്യമുള്ള കേരളീയ സമൂഹത്തിന്റെ പരിപൂർണ്ണമായ പിന്തുണയാണ് കേരളത്തിലെ ഗവൺമെന്റിന് മുഖ്യമന്ത്രിയുടെ അഭ്യർത്ഥന മാനിച്ച് ലഭിച്ചത്. മലയാളികൾ രക്ഷപ്പെടണമെന്ന് ആഗ്രഹിക്കുന്ന മലയാളികളെ സ്നേഹിക്കുന്ന മുഴുവൻ പേരുടെയും പരിപൂർണ്ണമായ പിന്തുണയും സഹായവും ലഭിച്ചതിന്റെ അടിസ്ഥാനത്തിലാണ് ഈ പ്രതിസന്ധികളെയെല്ലാം ജനകീയമായി തരണം ചെയ്യാൻ ഈ ഗവൺമെന്റിന് സാധിച്ചത്. അതിന്റെ ഭാഗമായി നാട്ടിലെ വികസന പ്രവർത്തനങ്ങളൊന്നും തടയപ്പെട്ടിട്ടില്ല എന്നതാണ് അടിവരയിട്ടുപറയേണ്ടത്. പ്രഖ്യാപിച്ച പദ്ധതികളെല്ലാം നടപ്പിലാക്കാനുള്ള ശ്രമമാണ് നടത്തിയത്. അത് ജനങ്ങൾക്ക് ബോധ്യമായി. അസാധ്യമാണെന്നു കണ്ട് വിവിധ സംസ്ഥാന ഗവൺമെന്റുകൾ മുൻകാലങ്ങളിൽ മാറ്റിവച്ച എല്ലാ പദ്ധതികളും നടപ്പിലാക്കിയെന്നതാണ് സവിശേഷത. ദേശീയ പാത, മലയോര ഹൈവേ, തീരദേശപാത, ജലപാത, ഗെയിൽ പദ്ധതി തുടങ്ങി ഒട്ടേറെ പദ്ധതികൾ നടപ്പിലാക്കാനുള്ള ധീരമായ നിലപാടുകൾ സ്വീകരിച്ച് മുന്നോട്ടുപോയി. ഒന്നിനും തടസ്സം പറയാതെ കിഫ്ബി എന്ന പുതിയ ധനാഗമ മാർഗ്ഗത്തിലൂടെ ഫണ്ട്

സമാഹരിച്ചുകൊണ്ട് വികസനവും അതോടൊപ്പം ജനങ്ങളുടെ ക്ഷേമവും ഉറപ്പുവരുത്തുന്ന പ്രവർത്തനത്തെ മുന്നോട്ടുകൊണ്ടുപോയത്.

വികസനമെന്ന് പറഞ്ഞാൽ റോഡും പാലവും കെട്ടിടവും മാത്രമല്ല, ആ രാജ്യത്തിലെ ജനങ്ങളുടെ ആരോഗ്യവും പ്രധാനമാണെന്ന് കണ്ടുകൊണ്ട് അവരെ സഹായിക്കുന്നതിനുള്ള പദ്ധതികൾ, ക്ഷേമപ്രവർത്തനങ്ങൾ... ഗവൺമെന്റിന്റെ സഹായം കിട്ടാത്ത ഒരു വ്യക്തിയും കുടുംബവും കേരളത്തിലില്ല. അതാണ് ഒരു ഗവൺമെന്റിന്റെ സവിശേഷത. സ്കാൻഡിനേവിയൻ രാജ്യങ്ങളെക്കുറിച്ച് നേരത്തെ ശ്രീമതി കെ. കെ. ശൈലജ ടീച്ചർ പറഞ്ഞു. എന്നാൽ അതിനെ വെല്ലുന്ന തരത്തിലാണ് ഈ പ്രതിസന്ധിഘട്ടത്തിലും ഞങ്ങൾ ഒപ്പമുണ്ടെന്ന് പ്രഖ്യാപിച്ചുകൊണ്ട് എല്ലാ കുടുംബങ്ങളോടും നീതി പുലർത്തിക്കൊണ്ട് അവരെ സംരക്ഷിക്കാനും അവരെ കൈപിടിച്ചുയർത്താനും ഈ ഗവൺമെന്റ് മുന്നോട്ട് വന്നത്. അതാണ് നമുക്ക് കാണാൻ കഴിയുന്ന സവിശേഷതകൾ. ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല. അതിന്റെ ഭാഗമായി 1957-ൽ തുടക്കം കുറിച്ച എല്ലാ പദ്ധതികളും നടപ്പിലാക്കുന്ന ഒരു സോഷ്യലിസ്റ്റ് കാഴ്ചപ്പാടോടുകൂടിയുള്ള ഗവൺമെന്റാണിതെന്ന് പ്രഖ്യാപിച്ചുകൊണ്ട് വിദ്യാഭ്യാസം, ആരോഗ്യം തുടങ്ങി എല്ലാ മേഖലകളിലും 'പാമ്പുകൾക്ക് മാളമുണ്ട് പറവകൾക്കാകാശമുണ്ട്'

മനുഷ്യപുത്രൻ തലചായ്ക്കാൻ മണ്ണിലിടമില്ല' എന്ന് കവി പാടിയിട്ടുള്ളതുപോലെ.. പ്രയാസപ്പെടുന്ന മനുഷ്യർക്ക് വീട് നൽകാനുള്ള സംവിധാനങ്ങൾ, 'എല്ലാവർക്കും വീട്, എല്ലാവർക്കും ഭൂമി'-എന്ന മുദ്രാവാക്യം നടപ്പിലാക്കാൻ തീരുമാനിച്ചത്. അത് നടപ്പിലാക്കാൻ ശ്രമിച്ചപ്പോൾ ആ പദ്ധതിക്കെതിരെ നിങ്ങൾ; അതിന്റെ ഭാഗമായി മറ്റ് പ്രവർത്തനങ്ങൾ നടത്തുമ്പോൾ നിങ്ങൾ കിഫ്ബിക്ക് എതിർ; പിന്നെ കേരളത്തിന്റെ വികസനം എങ്ങനെ ഉറപ്പുവരുത്തും; എങ്ങനെ കേരളത്തിലെ ജനസമൂഹം നിങ്ങളെ അംഗീകരിക്കും? ഏറ്റവുമൊടുവിൽ കോവിഡ് എന്ന മഹാമാരി അതിന്റെ രൂക്ഷതയിലേയ്ക്ക് കടന്നുവന്നപ്പോൾ..... തെരഞ്ഞെടുപ്പ് ഒരു പ്രശ്നമല്ലല്ലോ, മനുഷ്യന് ജീവിക്കണ്ടേ; സൗജന്യ റേഷൻ കൊടുക്കാൻ പോകുമ്പോൾ അതിനെതിരെ നിങ്ങൾ കോടതിയിലേയ്ക്ക് പോയി. നിങ്ങൾ ആരെ സഹായിക്കുന്നതിനാണ് കേരളത്തിൽ രാഷ്ട്രീയ പ്രവർത്തനം നടത്തുന്നത്? ആദ്യം നിങ്ങൾക്ക് വേണ്ടത് ജനങ്ങളോടുള്ള കൂറാണ്. ഈ മനുഷ്യജീവിതത്തോടുള്ള കൂറാണ്. അതാണ് രാഷ്ട്രീയം. രാഷ്ട്രീയത്തിൽ കക്ഷി രാഷ്ട്രീയവും രാഷ്ട്രീയവുമുണ്ട്. രാഷ്ട്രസംബന്ധിയായ ഈ പ്രശ്നത്തിൽനിന്നും ഒളിച്ചോടുന്ന നിലപാടുകൾ നിങ്ങൾ സ്വീകരിച്ചു. അതുകൊണ്ടുതന്നെ നിങ്ങളെ ജനങ്ങൾ വെറുത്തു. ഇവിടെ ബഹുമാനപ്പെട്ട തിരുവഞ്ചൂർ രാധാകൃഷ്ണൻ ബി.ജെ.പി.-യുമായുള്ള ബാധ്യവത്തെക്കുറിച്ച് സൂചിപ്പിച്ചു.

നിങ്ങൾതന്നെ ഓർക്കണം, കോൺഗ്രസ്-ലീഗ്-ബി.ജെ.പി. ബാധ്യം തുടങ്ങിയത് ഇന്നും ഇന്നലെയുമല്ല. ബേപ്പൂർ-വടകര മോഡലിൽ ആരംഭിച്ചതാണ്. അത് ഏറ്റവും ശക്തമായ തോതിലാണ് ഈ കഴിഞ്ഞ നിയമസഭാ തെരഞ്ഞെടുപ്പിൽ നിങ്ങൾ കൊണ്ടുവന്നത്. നാദാപുരത്തെപ്പറ്റി ഇവിടെ സൂചിപ്പിച്ചു. നിങ്ങളുടെ സ്ഥാനാർത്ഥിയോടോ അവിടെ പ്രാദേശികമായോ ആലോചിക്കണം. ഇല്ലെങ്കിൽ തെരഞ്ഞെടുപ്പ് റിവ്യൂ നടത്തുമ്പോൾ നിങ്ങൾക്ക് തെറ്റ് പറ്റും. ഒരു പക്ഷെ ശ്രീ. തിരുവഞ്ചൂർ രാധാകൃഷ്ണൻ വളരെ ബോധപൂർവ്വം ഇത്തരമൊരു നിലപാട് സ്വീകരിച്ചതിനെക്കുറിച്ച് കോൺഗ്രസ് പാർട്ടിക്കകത്ത് ഒരു ചർച്ച വരണമെന്ന ഉദ്ദേശ്യത്തോടുകൂടിയായിരിക്കാം ഇങ്ങനെ പറഞ്ഞിട്ടുണ്ടാകുക. അതാണ് ഞാൻ മനസ്സിലാക്കുന്നത്. അല്ലാതെ ശ്രീ. തിരുവഞ്ചൂർ രാധാകൃഷ്ണന് അങ്ങനെയൊരു തെറ്റ് പറ്റുന്നതായി ഞാൻ കണ്ടിട്ടില്ല. ഒരുപക്ഷെ വളരെ ബോധപൂർവ്വം ഇത്തരം ചില പിശകുകൾ ഞങ്ങളുടെ ഭാഗത്തുവന്നുവെന്ന് ആ ലീഡർഷിപ്പിനെ ബോധ്യപ്പെടുത്തുന്നതിനുള്ള ശ്രമമായിരിക്കാം നടത്തിയതെന്നാണ് ഞാൻ മനസ്സിലാക്കുന്നത്. ഇവിടെ യഥാർത്ഥത്തിൽ 99 അംഗങ്ങളാണ് ഞങ്ങളുടെ ഭാഗത്തുള്ളത്. നിങ്ങൾക്ക് ബി.ജെ.പി.-യുമായുള്ള ധാരണയുടെ അടിസ്ഥാനത്തിലാണ് പത്ത് അല്ലെങ്കിൽ പതിനൊന്ന് സീറ്റ് ഞങ്ങൾക്ക്

കുറഞ്ഞുപോയത്. 111 സീറ്റുവരെ എത്തുമായിരുന്നു. അതിന് ഏതെങ്കിലുമൊരു ദിവസം യു.ഡി.എഫ്.-ന് കണക്കുപറയേണ്ടി വരും. രാവിലെ പ്രമേയം അവതരിപ്പിക്കുമ്പോൾ എത്രമാത്രം ഐക്യത്തോടുകൂടിയാണ് നമ്മൾ പ്രവൃത്തിച്ചത്. ഈ ദീർഘവീക്ഷണം നമുക്കുണ്ടാകണം. മുഖ്യ ശത്രു ബി.ജെ.പി.-യെന്നനിലയ്ക്ക് അതിനെ നഖശിഖാന്തം എതിർക്കാനുള്ള സമീപനം കൊണ്ടുവരാതെ നാട്ടിലെ സാധാരണ മനുഷ്യരെ അവരോടൊപ്പം യോജിപ്പിക്കാനുള്ള നിലപാടുകൾ സ്വീകരിക്കുന്ന ഈ അപരാധം നിങ്ങൾ ആവർത്തിക്കരുതെന്നാണ് എനിക്ക് സൂചിപ്പിക്കാനുള്ളത്.

നമ്മുടെ നാട്ടിലെ വിലക്കയറ്റത്തെപ്പറ്റി അദ്ദേഹം സൂചിപ്പിക്കുകയുണ്ടായി. ആരാണ് വിലക്കയറ്റത്തിന്റെ ഉത്തരവാദി? ഡീസൽ, പെട്രോൾ, പാചകവാതകത്തിന്റെ വില ഈ മാസം മാത്രം കൂടിയത് പത്തുപതിനഞ്ചു തവണകളിലായിട്ടാണ്. ആരാണ് അതിന് തുടക്കം കുറിച്ചത്? ഈ ഉൽപ്പന്നങ്ങളുടെ ഗവൺമെന്റ് വിലനിയന്ത്രണം എടുത്തുകളഞ്ഞത് ആരാണ്? അതിന്റെ അടിസ്ഥാനത്തിലല്ലേ ഇപ്പോൾ അദാനിക്കും അംബാനിക്കും ഇഷ്ടംപോലെ വിലക്കയറ്റാനുള്ള സാഹചര്യമൊരുങ്ങിയത്. അതിന്റെ ഭാഗമായാണ് നമ്മുടെ രാജ്യത്തിലെ നിത്യോപയോഗ സാധനങ്ങളുടെ പ്രത്യേകിച്ച് കേരളം പോലെയുള്ള

സംസ്ഥാനത്തിലെ നിത്യോപയോഗ ഭക്ഷണസാധനമുൾപ്പെടെയുള്ളവയുടെ വില വർദ്ധിക്കുന്നതെന്ന കാര്യം നാം മറക്കരുത്. സുസ്ഥിര വികസനത്തിൽ കേരളം ഒന്നാമത്. സുസ്ഥിര വികസന ലക്ഷ്യം കൈവരിക്കുന്നതിൽ ഏറ്റവും മികച്ച പ്രകടനം കാഴ്ചവയ്ക്കുന്നതിൽ ഒന്നാമത് കേരളം എന്ന് ന്യൂഡൽഹി ആസ്ഥാനമായ സെന്റർ ഫോർ സയൻസ് ആന്റ് എൻവയോൺമെന്റിന്റെ വാർഷിക ഇന്ത്യൻ പരിസ്ഥിതി സർവ്വേയിലാണ് കേരളം മികവ് പുലർത്തിയതെന്ന് പറഞ്ഞത്. ഹിമാചൽപ്രദേശ്, ആന്ധ്രാപ്രദേശ്, തമിഴ്നാട്, തെലുങ്കാന തുടങ്ങിയ സംസ്ഥാനങ്ങളാണ് തൊട്ടടുത്ത സ്ഥാനങ്ങളിലുള്ളത്. യു.പി., ബീഹാർ, ജാർഖണ്ഡ്, അരുണാചൽ പ്രദേശ്, മേഘാലയ തുടങ്ങിയ സംസ്ഥാനങ്ങളാണ് ഏറ്റവും മോശം പ്രകടനം കാഴ്ചവച്ചതെന്നും അവർ വിലയിരുത്തുന്നു.

ഈ കോവിഡ് കാലയളവിൽ സുസ്ഥിര വികസന പ്രവർത്തനങ്ങളായി പ്രഖ്യാപിച്ചിട്ടുള്ള പട്ടിണി ഒഴിവാക്കൽ, വിശപ്പരഹിത കേരളം, ഇരുപത് രൂപയ്ക്ക് ഭക്ഷണം തുടങ്ങിയ കാര്യങ്ങൾ ഇവിടെ സൂചിപ്പിച്ചു. ഭക്ഷണം കിട്ടാതെ ആരും പ്രയാസപ്പെടാൻ പാടില്ലെന്നതിന്റെ അടിസ്ഥാനത്തിൽ കമ്മ്യൂണിറ്റി കിച്ചൻ ആരംഭിച്ചു. ആരോഗ്യരംഗം, ആർദ്രം പദ്ധതിയുടെ ഭാഗമായ പ്രവർത്തനങ്ങൾ, ജനക്ഷേമ പ്രവർത്തനങ്ങൾ തുടങ്ങിയവ സംബന്ധിച്ച് ഇവിടെ നേരത്തെ

സൂചിപ്പിക്കുകയുണ്ടായി. ഒരു പെൻഷനും ലഭിക്കാത്തവർക്ക് പെൻഷൻ കൊടുക്കുന്ന നിലപാടുവരെ സ്വീകരിച്ചില്ലേ? വിദ്യാഭ്യാസ നിലവാരം - പൊതുവിദ്യാഭ്യാസ സംരക്ഷണ യജ്ഞത്തിലൂടെ കേരളം മുന്നോട്ടുപോയ സാഹചര്യം. സ്ത്രീ-പുരുഷ സമത്വം, തുടങ്ങി പതിനാറ് സൂചികകൾ അടിസ്ഥാനമാക്കിയാണ് സർവ്വേ നടത്തിയത്. അതിലാണ് ഈ മുന്നോട്ടുണ്ടാക്കിയെടുക്കാൻ കഴിഞ്ഞതെന്ന് സൂചിപ്പിക്കട്ടെ. എന്നാൽ 192 രാജ്യങ്ങളുടെ പട്ടികയിൽ പട്ടിണിയുടെ കാര്യത്തിൽ 117-ാം സ്ഥാനത്താണ് ഇന്ത്യ. അതുപോലെതന്നെ മലിനീകരണ കാര്യത്തിലും ഇത് നാൽപ്പത് വർഷത്തെ തുടർച്ചയായ കണക്കുകളാണെന്നുള്ള കാര്യം നിങ്ങൾ മറന്നുപോകരുത്. സാമ്പത്തികശാസ്ത്ര നോബൽ ജേതാവും ഒളിമ്പ്യൻ സർവ്വകലാശാലയിലെ പ്രൊഫസറുമായ Joseph Stiglitz രേഖപ്പെടുത്തിയത് മികച്ച രീതിയിലുള്ള ആസൂത്രണമാണ് കേരളത്തെ ഇന്ത്യയിലെ മറ്റ് സംസ്ഥാനങ്ങളിൽനിന്നും ലോകത്തെ പല രാജ്യങ്ങളിൽനിന്നും വ്യത്യസ്തമാക്കുന്നതെന്നാണ്. പങ്കാളിത്ത ജനാധിപത്യം, അധികാര വികേന്ദ്രീകരണം, വിദ്യാഭ്യാസം, ശാസ്ത്രവബോധം എന്നിവ കേരളത്തിന്റെ മാതൃകാപരമായ നേട്ടങ്ങളാണെന്ന് അതിൽ സൂചിപ്പിക്കുന്നുണ്ട്. കോവിഡാനന്തര കേരളം എങ്ങനെ മുന്നോട്ടുപോകണമെന്ന് ഗവർണ്ണറുടെ പ്രസംഗത്തിൽ

സൂചിപ്പിക്കുന്നുണ്ട്. അതിന് സഹായകരമായ നിലപാടാണ് കേരളത്തിലെ കഴിഞ്ഞ ഗവൺമെന്റ് എടുത്തിട്ടുള്ളത്. 2050 ആകുമ്പോഴേക്കും പെട്രോളിയം മേഖല തകരുകയാണ്. അതിന്റെ ഭാഗമായി ഇനി അങ്ങോട്ട് കേരളത്തിലെ പ്രവാസി സമൂഹവുമായി ബന്ധപ്പെട്ട ജീവിതം ഭദ്രമല്ലാത്ത, അല്ലെങ്കിൽ പ്രയാസകരമായ സാഹചര്യത്തിലേയ്ക്ക് നീങ്ങുമ്പോൾ അതിന് സഹായകരമായ നിലപാട് കേരളത്തിൽ സ്വീകരിക്കുന്നു എന്നതാണ് സാഹചര്യം. കേരളത്തിൽ കോവിഡ് രോഗത്തിന് മാത്രമല്ല, അതുമായി ബന്ധപ്പെട്ടുണ്ടായിട്ടുള്ള ജീവിത പ്രയാസങ്ങൾ തൊഴിൽ മേഖല തുടങ്ങിയവയ്ക്ക് പരിഹാരം കാണാനുള്ള ആധുനിക സാഹചര്യങ്ങൾ സൃഷ്ടിച്ചുകൊണ്ടുള്ള പ്രവർത്തനങ്ങളുമായി മുന്നോട്ടുപോകുന്നു എന്നതുകൂടി ഈ അവസരത്തിൽ എടുത്തുപറയുവാൻ ആഗ്രഹിക്കുന്നു.

മി. സ്പീക്കർ: പ്ലീസ് കൺക്ലൂഡ്..

ശ്രീ. ഇ. കെ. വിജയൻ: യെസ് സർ, കോവിഡിന്റെ ഈ കാലത്ത് സമയനിഷ്പാലിക്കണമെന്ന നല്ല ബോധ്യം എനിക്കുണ്ട്. അതുകൊണ്ട് ഞാൻ ഏറെ സമയം എടുക്കുന്നില്ല. ഞാൻ തയ്യാറാക്കിയ പ്രസംഗത്തിന്റെ കുറച്ചു ഭാഗംകൂടി പറയാനുണ്ടെങ്കിൽപ്പോലും ആദ്യത്തെ ദിവസമെന്ന നിലയ്ക്ക് തീർച്ചയായും സമയം പാലിക്കേണ്ട ബാധ്യതയുണ്ടെന്നതിന്റെ അടിസ്ഥാനത്തിൽ ഞാൻ ഒരിക്കൽക്കൂടി

ഈ പ്രമേയത്തെ പിന്താങ്ങിക്കൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. ടി. സിദ്ദിഖ്: സർ, പതിനഞ്ചാം കേരള നിയമസഭയുടെ ഈ പ്രഥമ സമ്മേളനത്തിൽ ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ എതിർക്കുകയാണ്. എന്നെ ജയിപ്പിച്ച കൽപ്പറ്റയിലെ ജനങ്ങളോടുള്ള കൂറും കടപ്പാടും നിർവ്വഹിക്കാനുള്ള ജനാധിപത്യത്തിന്റെ ഒരിടമാണിത്. കേരളത്തിനും വയനാടിനും കൽപ്പറ്റയ്ക്കും ജനാധിപത്യ കേരളത്തിനും പ്രതിപക്ഷ ധർമ്മ നിർവ്വഹണത്തിനും ഈ സഭയെ സർഗാത്മക ജനാധിപത്യ സംവാദവേദിയാക്കണമെന്നുള്ള ഉത്തരവാദിത്തോടുകൂടിയാണ് നിങ്ങളുടെ മുമ്പിൽ നിൽക്കുന്നത്. ഞാൻ പ്രതിനിധീകരിക്കുന്നത് പാവങ്ങൾ അധിവസിക്കുന്ന ഒരിടത്തെയാണ്. 24 ശതമാനം ട്രൈബൽ വിഭാഗങ്ങൾ താമസിക്കുന്ന ഒരു സ്ഥലം. ബ്രിട്ടീഷുകാർ നിർമ്മിച്ചിട്ടുള്ള പാഡികളിൽ താമസിക്കുന്ന ആയിരക്കണക്കിന് തൊഴിലാളികൾ ഉള്ള ഒരു സ്ഥലം. ഒരു അപകടം സംഭവിച്ചാൽ ഒരു മെഡിക്കൽ കോളേജിലേയ്ക്ക് പോകാൻ അന്യജില്ലകളിലേയ്ക്ക് പ്രയാണം ചെയ്യേണ്ടിയിരിക്കുന്ന പാവങ്ങളുടെ ഇടം. കർഷകന്റെ ദീനവിലാപങ്ങൾ ഉയരുന്നതായിട്ടുള്ള ഒരു ജില്ല. അതിജീവനത്തിന്റെ രണ്ട് മേഖലകൾ അവിടെയുണ്ട്. ഒന്ന്, ടൂറിസവും രണ്ടാമത്തേത് കാർഷിക മേഖലയുമാണ്. കാർഷിക മേഖല മുമ്പേതന്നെ

ക്ഷയിച്ചുവരികയായിരുന്നു. ഈ രണ്ട് മേഖലയും കോവിഡ് മുഖാന്തരമുള്ള ലോക്ഡൗൺ കാരണം ഇന്ന് അതീവ ഗൗരവതരമായ പ്രതിസന്ധികൾ നേരിടുകയാണ്. ബദൽ റോഡുകളോ റെയിൽ കണക്ടിവിറ്റിയോ എയർ കണക്ടിവിറ്റിയോ ഇല്ലാത്ത ജില്ലയാണ്. വന്യമൃഗങ്ങൾ കാരണം ബുദ്ധിമുട്ടനുഭവിക്കുന്ന ജനങ്ങൾ വസിക്കുന്ന ജില്ലയാണ്. ഹയർ എഡ്യൂക്കേഷൻ സെക്ടറിൽ കാര്യമായ പുരോഗതി കൈവരിക്കപ്പെടാത്ത ഒരു ജില്ലയാണ്. ഈ ജില്ലയിൽ അടിയന്തരമായ ഇടപെടലുകളുണ്ടാകാൻ സർക്കാർ അതിന്റേതായ ശ്രദ്ധയും ആ കാര്യത്തിൽ എല്ലാം മറന്നുകൊണ്ട് ഒരുമിച്ച് പ്രയാണം ചെയ്യാനുള്ള നടപടികളും ഉണ്ടാകണമെന്ന് വിനീതമായി ഈ സന്ദർഭത്തിൽ, പ്രഥമ സംസാരത്തിൽ ഈ നിയമസഭയ്ക്ക് മുമ്പിൽ അഭ്യർത്ഥിക്കുകയാണ്.

തെരഞ്ഞെടുപ്പിന് തൊട്ടുമുമ്പ് ബഹുമാനപ്പെട്ട മുഖ്യമന്ത്രി വയനാട്ടിൽ വന്നപ്പോൾ 7000 കോടി രൂപയുടെ ഒരു വയനാട് പാക്കേജിനെക്കുറിച്ച് പറഞ്ഞിരുന്നു. എന്നാൽ ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തിൽ ആ പാക്കേജിനെക്കുറിച്ച് ഒന്നുംതന്നെ സൂചിപ്പിച്ചിട്ടില്ല. ഇടുക്കി, കട്ടനാട് പാക്കേജുകൾപോലെ ജലരേഖയായി മാറാതെ അത് നടപ്പിലാക്കണമെന്ന് അങ്ങയോട് വിനീതമായി അഭ്യർത്ഥിക്കുകയാണ്.

ഞങ്ങൾ ഒരു ക്രിയാത്മക പ്രതിപക്ഷമായി ഇവിടെ നിലകൊള്ളും. അഴിമതിയുടെയും വർഗ്ഗീയതയുടെയും സ്വജനപക്ഷപാതത്തിന്റെയും കാര്യത്തിൽ ഒരു വിട്ടുവീഴ്ചയുമില്ലാതെ, പറയേണ്ട കാര്യങ്ങൾ കൃത്യമായി സംസാരിച്ചുതന്നെ ഞങ്ങൾ മുന്നോട്ടുപോകും. ഒപ്പോസിഷൻ എന്നത് ജനാധിപത്യത്തിന്റെ ഒരു indispensable part ആണ്. ഒരു ദിവസം തനിക്കെതിരായ വിമർശനത്തിന്റെ കാർട്ടൂൺ ഒഴിവാക്കിയപ്പോൾ “ Why do you spare me Shankar?” എന്നുചോദിച്ച പണ്ഡിറ്റ് ജവഹർലാൽ നെഹ്റുവിന്റെ ഉദാത്തമായ ജനാധിപത്യബോധം നമ്മുടെ മുമ്പിലുണ്ട്. ഏത് ഭരണാധികാരിയും വിമർശിക്കപ്പെടണം. ആ വിമർശനം ജനാധിപത്യത്തിന്റെ ഏറ്റവും വലിയ കരുത്താണ്. 1937-ൽ മൂന്നാം തവണയും ഇന്ത്യൻ നാഷണൽ കോൺഗ്രസ്സിന്റെ പ്രസിഡന്റായപ്പോൾ പണ്ഡിറ്റ് ജവഹർലാൽ നെഹ്റു കൽക്കട്ടയിൽനിന്ന് ഇറങ്ങുന്ന 'Modern Review' എന്ന മാസികയിൽ 'ചാണക്യ' എന്നപേരിൽ ഒരു ലേഖനം എഴുതുകയുണ്ടായി. അത് നെഹ്റുവിനെ നിശിതമായി വിമർശിക്കുന്ന ഒരു ലേഖനമായിരുന്നു. മറ്റൊരു പേരിൽ നെഹ്റു സ്വയം വിമർശിക്കുകയായിരുന്നു. ജനാധിപത്യത്തിന് സീസറിനെ വേണ്ട എന്നതായിരുന്നു ആ ലേഖനത്തിന്റെ അടിസ്ഥാനപരമായ ഇതിവൃത്തം. അവിടെ നെഹ്റു പറഞ്ഞത്, നേതാക്കൾ വിമർശിക്കപ്പെടണം എന്നുള്ളതാണ്. നേതാവ്

വിമർശിക്കപ്പെടുന്നതാണ് ജനാധിപത്യത്തിന്റെ കരുത്ത്. ഞങ്ങൾ ഇവിടെ പറയുന്നതിനെ ചിലപ്പോൾ നിങ്ങൾ വിമർശനത്തിന് വിധേയമാക്കിയേക്കാം. പക്ഷേ, എ.കെ.ജി. എന്ന അതിജീവനത്തിന്റെ ഏറ്റവും വലിയ മുദ്രാവാക്യം മുഴക്കിയ കമ്മ്യൂണിസ്റ്റുകാരൻ പാർലമെന്റീനകത്ത് പറഞ്ഞ പ്രധാനപ്പെട്ടൊരു വാചകമുണ്ട്. ഞാനത് കടമെടുക്കുകയാണ്. “ I may be speaking broken English, but not the broken truth.” ഞങ്ങൾ ഇവിടെ എ.കെ.ജി.-യെ കടമെടുത്തുകൊണ്ട് പറയുന്നു, ഞങ്ങൾ പറയുന്നത് സത്യസന്ധമായ കാര്യമാണ്, അർത്ഥസത്യങ്ങളല്ല, നഗ്നമായ യാഥാർത്ഥ്യങ്ങളാണ്. അതിന് നിങ്ങൾ മുഖം തരണം എന്നുള്ള വിനീതമായ അഭ്യർത്ഥന നിങ്ങൾക്കുമുന്നിൽ വയ്ക്കുകയാണ്.

നയപ്രഖ്യാപനവുമായി ബന്ധപ്പെട്ട് അതിപ്രധാനമായ ഒന്നരണ്ട് കാര്യങ്ങൾ ഇവിടെ ചൂണ്ടിക്കാണിക്കാനുണ്ട്. ഈ നയപ്രഖ്യാപനത്തിന്റെ ഏറ്റവും ഗൗരവതരമായ പ്രത്യേകത, ചരിത്രത്തിൽ ആദ്യമായി ഒരു കമ്മ്യൂണിസ്റ്റ് മന്ത്രിസഭ നയപ്രഖ്യാപനത്തിൽ അഴിമതിക്കെതിരായ പോരാട്ടത്തെ തമസ്കരിച്ചു എന്നുള്ളതാണ്. ഒരു പ്രഖ്യാപനംപോലും അഴിമതിക്കെതിരായി ഉണ്ടായില്ല. 2016-ൽ കഴിഞ്ഞ മന്ത്രിസഭ പ്രവർത്തനം തുടങ്ങുമ്പോൾ ആ മന്ത്രിസഭയുടെ നയപ്രഖ്യാപന പ്രസംഗത്തിലെ മൂന്നാമത്തെ പേജിൽ ഖണ്ഡിക നമ്പർ 7-ൽ

'അഴിമതിയോട് വിട്ടുവീഴ്ചയില്ലാത്തതും പ്രകടവും ശക്തവുമായ ഒരു നയമായിരിക്കും എന്റെ സർക്കാർ പിന്തുടരുന്നതെന്ന് ഊന്നിപ്പറയാൻ ഞാൻ ഈ അവസരം വിനിയോഗിക്കട്ടെ' എന്ന് പറഞ്ഞിട്ടുണ്ട്. അതിനെത്തുടർന്ന് നിരവധി കാര്യങ്ങൾ അവിടെ ചൂണ്ടിക്കാണിച്ചു. കഴിഞ്ഞ നയപ്രഖ്യാപന പ്രസംഗത്തിൽ ആമുഖപരമായ കാര്യങ്ങളിൽ അഴിമതിക്കെതിരായ പോരാട്ടം നടത്തുമെന്ന് ചൂണ്ടിക്കാണിച്ച സർക്കാർ ഈ നയപ്രഖ്യാപന പ്രസംഗത്തിന്റെ അവസാനത്തെ പേജിന് തൊട്ടുമുമ്പ് ഒരു മൂലയ്ക്ക് ആന്റി കറപ്ഷൻ ബ്യൂറോയുമായി ബന്ധപ്പെട്ട രണ്ട് വാചകമല്ലാതെ അഴിമതിക്കെതിരായ പോരാട്ടത്തിന്റെ മറ്റ് കാര്യങ്ങൾ പറയാൻ വിസ്മരിച്ചുപോയി എന്നുള്ളത് ചൂണ്ടിക്കാണിക്കാൻ ആഗ്രഹിക്കുന്നു. അത് പറയാതിരുന്നതിന് ധർമ്മികതയുടെ ഒരു ബലംകൂടിയുണ്ട്. ശ്രീ. ഇ. പി. ജയരാജൻ മുതൽ ഡോ. കെ. ടി. ജലീൽ വരെ എത്തിനിൽക്കുന്ന നിരവധി മന്ത്രിമാരുടെ രാജികൾ നമ്മുടെ മുമ്പിലുണ്ട്.

ബഹുമാനപ്പെട്ട പ്രതിപക്ഷനേതാവായിരുന്ന ശ്രീ. രമേശ് ചെന്നിത്തലയും പ്രതിപക്ഷവും ഇല്ലായിരുന്നെങ്കിൽ സ്പിംഗ്ളറിലൂടെ ഡാറ്റ നിങ്ങൾ കടത്തുമായിരുന്നു, പമ്പ മണൽക്കടത്ത് നിങ്ങൾ നടത്തുമായിരുന്നു, ബ്രൂവറിയും ഡിസ്റ്റിലറിയും നിങ്ങൾ കൈകാര്യം ചെയ്യുമായിരുന്നു, ഇ.എം.സി.സി. കരാറിലൂടെ കടലും കരയും നിങ്ങൾ

കൊണ്ടുപോകുമായിരുന്നു. അതിനെയാക്കെ എതിർത്ത്, അചഞ്ചലമായി പ്രതിരോധിച്ച് ഈ നാടിനെ കാത്തത് പ്രതിപക്ഷത്തിന്റെ ഏറ്റവും വലിയ ധർമ്മമാണ്. അപ്പോൾ നിങ്ങൾ അധികാരത്തിൽ വരേണ്ടതായിരുന്നില്ലേ എന്ന് സ്വാഭാവികമായും നിങ്ങൾ ഞങ്ങളോട് ചോദിക്കും. അതിന് ഞങ്ങൾക്ക് കൃത്യമായ മറുപടിയുണ്ട്. രണ്ട് കാര്യങ്ങൾ ഇവിടെ നടന്നു. ഭാരതീയ ജനതാ പാർട്ടിയും ഭൂരിപക്ഷ-ന്യൂനപക്ഷ വർഗ്ഗീയതകളുമായുള്ള നിങ്ങളുടെ അവിഹിതമായ വോട്ട് കച്ചവടമാണ് അതിൽ ഒരു പ്രധാനപ്പെട്ട കാര്യം. രണ്ടാമത്തെ കാര്യം, പി.ആർ. വർക്കിലുടെ കേരളത്തിലെ ജനതയെ മറ്റൊരു തലത്തിലേയ്ക്ക് കൊണ്ടുപോകാനുള്ള ഗൗരവതരമായ ശ്രമമുണ്ടായി. നല്ല കാര്യത്തെ ഞങ്ങൾ അംഗീകരിക്കുന്നു. എന്നാൽ ഈ രണ്ട് കാര്യങ്ങൾ പ്രത്യേകം എടുത്തുപറയാൻ ഞാൻ ആഗ്രഹിക്കുന്നു.

ഈ നയപ്രഖ്യാപനത്തിന്റെ മറ്റൊരു പ്രധാനപ്പെട്ട സവിശേഷത, കേന്ദ്ര സർക്കാരിനെ ഒരു തരിപോലും വിമർശിക്കാത്ത ചരിത്രത്തിലെ ആദ്യത്തെ ഇടതുപക്ഷ നയപ്രഖ്യാപനമാണ് ഈ നിയമസഭയിൽ അവതരിപ്പിക്കപ്പെട്ടത് എന്നുള്ളതാണ്. ബഹുമാന്യനായ വി. എസ്. അച്യുതാനന്ദന്റെ ഭരണകാലത്തുള്ള 2006-ലെ നയപ്രഖ്യാപന പ്രസംഗത്തിന്റെ കോപ്പി എന്റെ കയ്യിലുണ്ട്. അതിൽ 5, 6 ഖണ്ഡികകളിലായി രണ്ട് പേജുകളിൽ കേന്ദ്ര സർക്കാരിനെ നിശിതമായി

വിമർശിക്കുന്നുണ്ട്. എന്നാൽ ഈ സർക്കാർ ഏത് കാര്യത്തിലും കേന്ദ്ര സർക്കാരിനെ, ശ്രീ. നരേന്ദ്ര മോദിയെ പേരെടുത്ത് വിമർശിക്കുന്നതിൽ വല്ലാതെയാട് പിറകിലേയ്ക്ക് പോയിരിക്കുന്നു എന്നുള്ളത് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

ലക്ഷദ്വീപുമായി ബന്ധപ്പെട്ട കാര്യം ഇവിടെ സൂചിപ്പിച്ചു, പൊതുവികാരം പ്രകടിപ്പിച്ചു. പക്ഷേ ശ്രീ. നരേന്ദ്ര മോദിയുടെ പേര് പറയാമായിരുന്നു എന്നുള്ളത് ഞാൻ ചൂണ്ടിക്കാണിക്കുന്നു. നീലക്കടലിനെ രക്തക്കടലാക്കി മാറ്റാൻ, പവിഴപ്പുറ്റുകൾക്ക് പകരം മനുഷ്യ കബന്ധങ്ങളുണ്ടാക്കാൻ ശ്രീ. നരേന്ദ്ര മോദി അയച്ച ഏജന്റാണ് പ്രഹൽ ഘോഡ പട്ടേൽ എന്നുള്ളത് ആർക്കും അറിയാത്ത കാര്യമല്ല. പക്ഷേ ഞങ്ങൾക്കുള്ള ആശ്വാസം ലക്ഷദ്വീപിൽ കോൺഗ്രസ് ഉണ്ട് എന്നുള്ളതാണ്. അതിന്റെയടുത്തു നിങ്ങളും അതിന്റെ ഉത്തരവാദിത്വം ഏറ്റെടുത്ത് പ്രതിരോധത്തിൽ കണ്ണികളാകുന്നു എന്നുള്ളത് ഏറെ സന്തോഷകരമായ അനുഭവമാണ്.

ഞാൻ ഒരു കാര്യം ഇവിടെ ചോദിക്കുന്നു. കൊവിഡ് നിയന്ത്രണവും അതുപോലെ മുഴുവൻ ആളുകൾക്കും വാക്സിനേഷൻ കൊടുക്കേണ്ട ഉത്തരവാദിത്വവും സംസ്ഥാന സർക്കാരിനെ ഏൽപ്പിച്ചതായ കേന്ദ്ര നയം വന്നു. അതിനെയാണ് വിമർശിക്കേണ്ടതല്ലേ; എന്ന് നമുക്ക് മാസ്ക് മാറ്റാൻ സാധിക്കും; എന്ന് വാക്സിനേഷൻ

പൂർത്തീകരിക്കാൻ സാധിക്കും; എന്തെങ്കിലും നടപടിയുണ്ടോ? ഒരു നടപടിയുമില്ല. ഇവിടെ ദുരന്തങ്ങളിലൂടെ കേരളം മുന്നോട്ട് പോകുകയാണ്. ഒരുപാട് ദുരന്തങ്ങൾ. എല്ലാ ദുരന്തങ്ങളും ഒരുപോലെ കൈകാര്യം ചെയ്യാൻ എല്ലാ സന്ദർഭത്തിലും നമുക്ക് സാധിക്കുമോ? ഒരു സമഗ്ര ദുരന്ത നിവാരണ നയം നമുക്കിവിടെ ഉണ്ടാകണം, ഓക്സിജൻ സ്വയംപര്യാപ്തതയുണ്ടാകണം. അതിനാവശ്യമായ നടപടികൾ ഉണ്ടാകേണ്ടതുണ്ട്.

ബി.ജെ.പി.-യുടെ വോട്ട് വാങ്ങിയതാരാണെന്നത് സംബന്ധിച്ച് ഇവിടെ പലരും സൂചിപ്പിച്ചു. കേസരി മാസികയുടെ ഒരു താൾ എന്റെ കയ്യിലുണ്ട് (പ്രസ്തുത മാസികയുടെ താൾ ഉയർത്തിക്കാണിച്ചു). ഈ വാരിക വായിച്ചാൽ ആരാണ് വോട്ടുകച്ചവടം നടത്തിയത് എന്നുള്ളതിന് മറ്റ് തെളിവുകൾ ഒന്നുംതന്നെ ആവശ്യമായി വരില്ല. അതിന്റെ 19-ാം പേജിൽ പറയുന്നു, 'ആരോഗ്യപരമായ ജനാധിപത്യത്തിനും രാഷ്ട്രീയ ഭാരതത്തിന്റെ ബഹുസ്വരതയ്ക്കും കോൺഗ്രസ്സ് ഇല്ലാതാകുന്നു എന്നുള്ളതിന്റെ കൂടെത്തന്നെ ചരിത്രപരമായ അനിവാര്യതയാണ് അതെന്ന സന്ദേശമാണ് കേരളം, തമിഴ്നാട്, പോണ്ടിച്ചേരി, ബംഗാൾ, ആസ്സാം എന്നിവിടങ്ങളിലെ കോൺഗ്രസ്സിന്റെ പരാജയം'. അത് അനിവാര്യമാക്കാൻ നടത്തിയ ഇടപെടലുകൾ എല്ലാവർക്കും അറിയാം. കോൺഗ്രസ്സ് തിരിച്ചുവരും. 1967

ഫെബ്രുവരി 20-ാം തീയതി കേരള അസംബ്ലിയിൽ ലീഡർ കെ. കരുണാകരൻ അലക്സാണ്ടർ പറമ്പിത്തറയുടെ കയ്യംപിടിച്ച് ഈ ഹാളിലേയ്ക്ക് കടന്നുവരുമ്പോൾ അന്ന് നടന്ന തെരഞ്ഞെടുപ്പിൽ 133 സീറ്റിൽ മത്സരിച്ച കോൺഗ്രസ് ആകെ ജയിച്ചത് 9 സീറ്റുകളിലായിരുന്നുവെന്നത് ആലോചിക്കണം. ഫീനിക്സ് പക്ഷിയെപ്പോലെ കുതിച്ചുയർന്ന് ഇന്ത്യൻ നാഷണൽ കോൺഗ്രസ്സ് ഈ രാജ്യത്തിന്റെ, കേരളത്തിന്റെ അനിവാര്യമായ ഉയർച്ചയ്ക്കുവേണ്ടി പ്രതിരോധം തീർക്കും എന്നുകൂടി പറഞ്ഞുകൊണ്ട് ഞാൻ അവസാനിപ്പിക്കുന്നു.

ശ്രീ. പി. വി. അൻവർ: സർ, വളരെ സന്തോഷത്തോടും

ആത്മവിശ്വാസത്തോടും അഭിമാനത്തോടുംകൂടി ഞാൻ ഈ നന്ദിപ്രമേയത്തെ പിന്തുണയ്ക്കുകയാണ്.

മതേതര ഇന്ത്യയ്ക്ക് പ്രതീക്ഷയർപ്പിക്കാവുന്ന ഒരു സംസ്ഥാനമായി കേരളം മാറി എന്ന തെരഞ്ഞെടുപ്പ് ഫലമാണ് യഥാർത്ഥത്തിൽ ഇപ്പോഴുണ്ടായത്. കഴിഞ്ഞ അഞ്ച് വർഷക്കാലം കേരളത്തിൽ പ്രതിപക്ഷം നടത്തിയ പ്രവർത്തനത്തെക്കുറിച്ച് ഞാനിവിടെ പറയേണ്ടതില്ല. പല അംഗങ്ങളും അത് സൂചിപ്പിച്ചു. ദുരന്തങ്ങൾ ഏറ്റുവാങ്ങിയ ഒരു ഗവൺമെന്റിനെ ഒപ്പം നിന്ന് സഹായിക്കാൻ ബാധ്യസ്ഥരായ കേരളത്തിലെ പ്രതിപക്ഷം സംസ്ഥാന ഗവൺമെന്റിനെ തകർക്കാൻ കേന്ദ്ര

സർക്കാരുമായി യോജിച്ച് നടത്തിയ നിരന്തര പോരാട്ടങ്ങൾ കേരളത്തിലെ ജനം മറന്നില്ല എന്നതാണ് യഥാർത്ഥത്തിൽ ഈ തെരഞ്ഞെടുപ്പ് ഫലം നമുക്ക് കാണിച്ചുതന്നത്. 40000 കോടി രൂപയുടെ നഷ്ടമാണെന്ന് കേന്ദ്ര സർക്കാർ തന്നെ കണക്കാക്കിയ ദുരന്തത്തിന് കേന്ദ്രം അഞ്ചുപൈസപോലും തരില്ലെന്ന് പറഞ്ഞപ്പോൾ കെ.പി.സി.സി. ഓഫീസിലും പാണക്കാടും ബിരിയാണി വച്ചുകൊടുത്ത പ്രതിപക്ഷമാണ് ഇന്ന് കേരളത്തിലുള്ളത്. യു.എ.ഇ.-യിലെ ഭരണാധികാരി ആ നാട്ടിലെ ജനങ്ങളുടെ സഹായം ഇങ്ങോട്ടെത്തിക്കാമെന്ന് പറഞ്ഞപ്പോൾ, ആ സഹായം വാങ്ങാൻ പാടില്ലെന്ന് കേന്ദ്രസർക്കാർ പറഞ്ഞതിനെ ആഘോഷിച്ചവരാണ് ഇവിടത്തെ പ്രതിപക്ഷം. കഴിഞ്ഞ അഞ്ച് വർഷക്കാലം, സർക്കാർ കൊണ്ടുവന്ന എല്ലാ പദ്ധതികൾക്കും തടസ്സം സൃഷ്ടിക്കുകയും ഈ നാട്ടിലെ ജനങ്ങളെ എങ്ങനെയൊക്കെ വെറുപ്പിക്കാൻ കഴിയുമോ അങ്ങനെയെല്ലാം ചെയ്തവരാണ് പ്രതിപക്ഷം. അതിനെയെല്ലാം മറികടന്നാണ് ഈ ഗവൺമെന്റ് അധികാരത്തിൽ വന്നത്. ഈ തെരഞ്ഞെടുപ്പ് ഫലം യു.ഡി.എഫ്.-ന് എതിരെ മാത്രമുള്ള റിസൾട്ടല്ല. ഒരു ഗവൺമെന്റിനെതിരെ കള്ള വാർത്തകൾ നൽകിയ, കള്ള പ്രചരണങ്ങളും വ്യക്തിഹത്യകളും നടത്തിയ, ബഹുമാനപ്പെട്ട മുഖ്യമന്ത്രിയുടെയും പാർട്ടി നേതാക്കളുടെയും കുടുംബത്തെപ്പോലും നിരന്തരമായി ആക്രമിച്ച് വാർത്തകൾ

കൊടുത്ത പത്രമാധ്യമ സംഘമുണ്ടായിരുന്നു കേരളത്തിൽ. അവരെയൊന്നും ഇന്ന് കാണാനില്ല. അവർ കൊടുത്ത വാർത്തകൾക്ക് കേരളത്തിലെ ജനം കണക്കാക്കിയ വില, ഈ തെരഞ്ഞെടുപ്പ് റിസൾട്ടോടുകൂടി അവസാനിച്ചു. സത്യവും നീതിയും ശരിയായ രീതിയിൽ നടപ്പിലാക്കുമ്പോൾ അതിലേക്ക് വർഗ്ഗീയതയും മറ്റ് കാര്യങ്ങളും കൂട്ടിക്കലർത്തി ഈ ഗവൺമെന്റിനെ പ്രതിസന്ധിയിലാക്കുകയാണ്. ലക്ഷദ്വീപിൽ കോൺഗ്രസ്സ് ഉണ്ടെന്നുള്ളതാണ് അദ്ദേഹത്തിന്റെ സമാധാനമെന്ന് പ്രിയപ്പെട്ട സിദ്ദിഖ് ഇവിടെ സൂചിപ്പിച്ചു. പ്രിയപ്പെട്ട സിദ്ദിഖിനോട് ഞാൻ ചോദിക്കാൻ ആഗ്രഹിക്കുകയാണ്, ഫാസിസത്തിനെതിരെ, വർഗ്ഗീയതയ്ക്കെതിരെ പോരാടാൻ 19 എം.പി.-മാരെയുംകൊണ്ട് പോയതാണ് നിങ്ങൾ ഡൽഹിയിലേയ്ക്ക്. അവർ എവിടെ? കേരളത്തിൽ ഇങ്ങനെയൊരു പ്രമേയം പാസ്സാക്കുമ്പോൾ ഇന്ത്യൻ നാഷണൽ കോൺഗ്രസ്സിന്റെ 19 എം.പി.-മാർ രാഷ്ട്രപതിയെ ചെന്നുകണ്ട് ഈ വിഷയത്തിൽ ഇടപെടണമെന്ന് പറയാനുള്ള ത്രാണി കാണിച്ചിട്ടില്ല, അതിന് സാധിക്കുകയുമില്ല. ഇവിടെ മറ്റൊരു സൂഹൃത്തായ മണ്ണാർക്കാട് എം.എൽ.എ. പറഞ്ഞു ലീഗ് ഇപ്പോഴും വലുതാകുകയാണെന്ന്. 2011-ൽ മുസ്ലീം ലീഗിന് 22 സീറ്റ്,

2016-ൽ 19-ഉം 2021-ൽ 15-ഉം സീറ്റാണ്. ഇത് മേലോട്ടാനോ താഴോട്ടാനോ പോകുന്നതെന്ന് നമുക്കറിയില്ല. ലക്ഷക്കണക്കിന് വോട്ടുകളാണ് പോയത്, ഇപ്പോഴും ന്യൂനപക്ഷ സംരക്ഷണം പറഞ്ഞ് സാമുദായിക മത സംഘടനകളെ ഭിന്നിപ്പിച്ച് അവരിൽനിന്നും എന്തെങ്കിലും കടമെടുത്ത് രാഷ്ട്രീയം നടത്തുന്ന പൊതുപ്രവർത്തനമല്ലാതെ എന്താണ് മുസ്ലീംലീഗ് രാഷ്ട്രീയത്തിനുള്ളത്; എന്താണ് അവർക്ക് സൂചിപ്പിക്കാൻ സാധിക്കുക? സി.പി.ഐ.(എം)-നേയും മുഖ്യമന്ത്രിയേയും ബി.ജെ.പി.-യോടൊപ്പം ചാർത്തുന്നതിലാണ് അവർക്ക് ഇപ്പോഴും സന്തോഷം. അതിനുള്ള കള്ളപ്രചരണം ഇപ്പോഴും അവസാനിച്ചിട്ടില്ല. ഈ തെരഞ്ഞെടുപ്പുഘട്ടത്തിൽ അത് പലരും തിരിച്ചറിഞ്ഞു. 16 സീറ്റുണ്ടായിരുന്ന മലപ്പുറം ജില്ലയിലെ ഇന്നത്തെ സ്ഥിതി അവർക്കറിയാം. സാമുദായിക കക്ഷികൾ അത് മനസ്സിലാക്കാൻ തുടങ്ങി. സുന്നികളെയും മുജാഹിദിനെയും 16 കക്ഷണങ്ങൾ വീതമാക്കി. ഒരു ടീമിനെ നിലനിർത്തി മുസ്ലീം സമുദായത്തെ 16 കക്ഷണങ്ങളാക്കി, അതിൽ ഏറ്റവും മോശപ്പെട്ടവരെ അതിന്റെ നേതാക്കൻമാരായി തെരഞ്ഞെടുത്തുകൊണ്ടാണ് ഇവരുടെ രാഷ്ട്രീയ അജണ്ട നടപ്പിലാക്കുന്നത്. അല്ലെന്ന്

പറയാൻ സാധിക്കുമോ? ന്യായമായ വിഷയങ്ങളിൽ ഇടതുപക്ഷത്തിന് അനുകൂലമായി ജിഹ്വീതങ്ങൾ ഇടപെട്ടപ്പോഴൊക്കെ അദ്ദേഹത്തെ വ്യക്തിഹത്യ നടത്തി, എ.പി. ഉസ്താദിനെ വ്യക്തിഹത്യ നടത്തി. ബഹുമാനപ്പെട്ട കുഞ്ഞാലിക്കുട്ടി സാഹിബ്ബിനോട് ഞാൻ ഒന്നു ചോദിക്കട്ടെ, എങ്ങനെയാണ് ഇ. അഹമ്മദ് സാഹിബ്ബ് മരിച്ചത്? പാർലമെന്റിൽ വെച്ച് നെഞ്ചുവേദനകൊണ്ട് പിടഞ്ഞ അദ്ദേഹത്തെ ആശുപത്രിയിലേയ്ക്ക് കൊണ്ടുപോയിട്ടും എങ്ങനെയാണ് മരിച്ചത്; അത് നമുക്കാർക്കെങ്കിലും അറിയുമോ? ആശുപത്രിയിൽ കൊണ്ടുപോയപ്പോൾ മക്കളെപ്പോലും കാണിച്ചില്ല. ഓക്സിജൻ കൊടുത്താണോ കൊടുക്കാതെയാണോ കൊന്നതെന്ന് അറിയില്ല. അതുസംബന്ധിച്ച് പാർലമെന്റിൽ ഒരു പ്രമേയം കൊണ്ടുവരാൻ കഴിയാതിരുന്നത് എന്തുകൊണ്ടാണ്; അന്വേഷണം ആവശ്യപ്പെട്ടുകൊണ്ട് തൊട്ടടുത്തുള്ള സുപ്രീംകോടതിയിൽ ഒരു എസ്.എൽ.പി. ഫയൽ ചെയ്യാൻ എന്തുകൊണ്ടാണ് സാധിക്കാത്തത്? മോദിച്ചേട്ടന് ഇഷ്ടപ്പെടുകയില്ല, ശ്രീ. നരേന്ദ്ര മോദിക്ക് ഇഷ്ടപ്പെടാത്തതൊന്നും ചെയ്യുകയില്ല.

തെരഞ്ഞെടുപ്പ് റിസൾട്ട് വന്നതിന്റെ പിറ്റേദിവസം മുൻ എം.എൽ.എ. അഡ്വക്കേറ്റ് എം. ഉമ്മറാണ് കുഞ്ഞാലിക്കുട്ടി സാഹിബ്ബിന് കാവി പുതപ്പിച്ച ഫെയ്സ്ബുക്കിൽ പോസ്റ്റ് ചെയ്തത്. അല്ലാതെ അദ്ദേഹത്തിന് കാവി പുതപ്പിച്ചു കൊടുത്തത് ശ്രീ. അബ്ദു റഹിമാനും, ശ്രീ. കെ. ടി. ജലീലുമല്ല. ഞങ്ങളോട് മെക്കിട്ട് കയറിയിട്ട് കാര്യമില്ല. മാറിക്കൊണ്ടിരിക്കുന്ന ഈ രാഷ്ട്രീയം തിരിച്ചറിയാൻ സാധിക്കണം. എന്നും ഇടതുപക്ഷത്തിനോടൊപ്പം....

ശ്രീ. എൻ. ഷംസുദ്ദീൻ: സർ, പോയിന്റ് ഓഫ് ഓർഡർ..... ശ്രീ. എം. ഉമ്മർ അങ്ങനെ ചെയ്യുന്നത് പറയുന്നത് വസ്തുതാവിരുദ്ധമാണ്, അങ്ങനെയൊരു സംഭവം ഉണ്ടായിട്ടില്ല. ആരോ ഫെയ്സ്ബുക്കിലിട്ട ഒരു പോസ്റ്റാണ്. അബദ്ധവശാൽ അദ്ദേഹം അതിൽ വന്നുവെന്നുള്ളതാണ്. അതിന്റെ വിശദീകരണം ശ്രീ. ഉമ്മർ തന്നെ നൽകിയിട്ടുണ്ട്, ശ്രീ. ഉമ്മർ അങ്ങനെയൊരു പോസ്റ്റ് ഇട്ടുവെന്ന് പറയുന്നത് ശരിയല്ല, അത് വസ്തുതാവിരുദ്ധമാണ്, രേഖയിൽ ഉണ്ടാകാൻ പാടില്ല.

മി. സ്പീക്കർ: അത് പരിശോധിക്കാം +.

ശ്രീ. പി. വി. അൻവർ: അത് വസ്തുതാവിരുദ്ധമല്ല, തെളിവുള്ളതാണ്. ഈ രീതിയിലുള്ള രാഷ്ട്രീയപ്രവർത്തനം കോൺഗ്രസ്സിനെ കൊണ്ടുപോയി കളത്തിലിറക്കിയില്ലേ? ദേശീയ കക്ഷികളെല്ലാംകൂടി ഫാസിസത്തിനെതിരെ പോരാട്ടം തുടരാൻ സഖാവ് സീതാറാം യെച്ചൂരിയുടെ നേതൃത്വത്തിൽ സംഘടനയുണ്ടാക്കി, സംവിധാനമുണ്ടാക്കി. അപ്പോൾ ശ്രീ. രാഹുൽഗാന്ധി വയനാട്ടിൽ മത്സരിക്കാനെത്തി. മുഖ്യമന്ത്രി ചോദിച്ചു, എന്താണ് ഈ സന്ദേശം, എന്താണ് നിങ്ങൾ ഉദ്ദേശിക്കുന്നത്? നൂറ്റമ്പത് സീറ്റോളം കോൺഗ്രസ്സിന് കിട്ടുമായിരുന്ന ആ രാഷ്ട്രീയ സംവിധാനത്തോടൊപ്പം നിൽക്കുന്നതിനുപകരം ശ്രീ. രാഹുൽഗാന്ധി ഹിന്ദുക്കളെ ഭയപ്പെട്ട് കേരളത്തിലെ മുസ്ലീം ഭൂരിപക്ഷ പ്രദേശത്ത് മത്സരിക്കുകയാണ് ചെയ്തത്. അവർ ഈ രാജ്യത്തിന്റെ സ്വാതന്ത്ര്യസമരത്തിൽ പങ്കെടുത്തവരാണ്, പാകിസ്ഥാനോടൊപ്പം പോകാത്ത മുസ്ലീങ്ങളാണ്. അവർ പാകിസ്ഥാനികളാണെന്നാണ് ബി.ജെ.പി. നടത്തിയ പ്രചരണം. ആ മുസ്ലീങ്ങളുടെ ഇടയിലേയ്ക്ക് ഹിന്ദുക്കളെ ഭയപ്പെട്ട് പച്ചക്കൊടി പുതപ്പിച്ച് ശ്രീ. രാഹുൽഗാന്ധിയെ കേരളത്തിലുടനീളം കൊണ്ടുനടന്നു. അതോടെ ഉത്തരേന്ത്യയിലെ മുഴുവൻ ജനങ്ങളും

+ ബഹുമാനപ്പെട്ട സ്പീക്കറുടെ ഉത്തരവ് പ്രകാരം (ഫ.നം. 8673/ഇ.ബി/2021/നി.സെ തീയതി 02-06-2021) സഭാ രേഖകളിൽ നിലനിർത്തി.

തിരിഞ്ഞു. കോൺഗ്രസ്സിന് അനുകൂലമായി ചിന്തിച്ചിരുന്ന സാധാരണക്കാരായ ജനങ്ങളുടെ മുന്നിൽ പാകിസ്ഥാന്റെ പ്രതിനിധിയായി ശ്രീ. രാഹുൽഗാന്ധിയെ അവതരിപ്പിക്കാനുള്ള രാഷ്ട്രീയ സാഹചര്യമുണ്ടാക്കിക്കൊടുത്തവരാണ് ഇവിടെ ഇരിക്കുന്നത്. അവർ ഉണ്ടാക്കിയ ദുരന്തമാണ് ഇന്ന് ഈ നാട് അനുഭവിക്കുന്നത്. ഇവിടെ 19 സീറ്റിൽ താൽക്കാലികമായി ജയിച്ച് കേന്ദ്രത്തിൽ മന്ത്രിയാകാനും ഭരണം നടത്താനും പോയവർ രാജ്യത്ത് ഫാസിസത്തിനെതിരെ ഉയർന്നുവന്ന മൂവ്മെന്റിനെ തകർത്തവരാണ്. ഇവരുടെ ആവശ്യമെന്താണ്, ഈ തെരഞ്ഞെടുപ്പിൽ ഇവർ നടത്തിയതെന്താണ്; ഇപ്പോഴും ഇവർ പ്രചരിപ്പിച്ചുകൊണ്ടിരിക്കുന്നതെന്താണ്? ഇവർ നന്നാകുമെന്ന് നമ്മൾ കരുതേണ്ടതില്ല, ഒരു തർക്കവും അതിലില്ല. പ്രതിപക്ഷം കഴിഞ്ഞ 5 വർഷം സ്വീകരിച്ച നിലപാടാണ് ഇനിയും സ്വീകരിക്കുന്നതെങ്കിൽ ഒന്നും പേടിക്കേണ്ടതില്ല, 140 സീറ്റിലായിരിക്കും നമ്മൾ അടുത്ത തവണ ഭരണത്തിൽ വരുന്നത്. ഒരു വർഗ്ഗീയ കക്ഷിയുടെയും വോട്ട് വേണ്ടെന്നു പറഞ്ഞിട്ടാണ് പി. വി. അൻവർ ജയിച്ചുവന്നിട്ടുള്ളത്, ഒരു തർക്കവും അതിൽ വേണ്ട. അവിടെയുള്ള 15 പേർ ഓട് പൊളിച്ച് വന്നവരാണ്. കഴിഞ്ഞ തവണ ബി.ജെ.പി.-ക്ക് 19000 വോട്ട് ഉണ്ടായിരുന്ന നിലമ്പൂരിൽ ഇത്തവണ 8000 വോട്ടാണ് ലഭിച്ചത്. നിങ്ങൾ അത് പരിശോധിക്കണം. ലക്ഷദ്വീപിലെ ജനങ്ങൾ

കണ്ണീരുകുടിക്കുമ്പോൾ ഇവരുടെ ഹൃദയം പിടക്കുകയില്ല. ഇവരുടെ ഹൃദയം പിടക്കുന്നത് എപ്പോഴാണെന്ന് അറിയുമോ? ശ്രീ. അബ്ദുറഹിമാനും, ശ്രീ. കെ. ടി. ജലീലും, ശ്രീ. പി. വി. അൻവറും, ശ്രീ. നന്ദകുമാറുമൊക്കെ ജയിക്കുന്ന ദിവസം അവരുടെ ഹൃദയം പിടക്കും. അല്ലാതെ ഒരു ദിവസവും ഈ സമൂഹത്തിനുവേണ്ടി, ഈ സമുദായത്തിനുവേണ്ടി അവരുടെ ഹൃദയം പിടക്കുമെന്ന് എനിക്ക് തോന്നുന്നില്ല. ഈ സർക്കാരിന് നൽകിയ പിന്തുണയ്ക്ക് കേരളത്തിലെ ജനങ്ങളോട് അങ്ങേയറ്റത്തെ നന്ദിയും സ്നേഹവും ആദരവും ബഹുമാനവും പ്രകടിപ്പിച്ചുകൊണ്ട് ഈ പ്രമേയത്തെ പിൻതുണച്ചുകൊണ്ട് നിർത്തുന്നു.

ശ്രീ. എം. നൗഷാദ്: സർ, കേരളത്തിന്റെ ചരിത്രം തിരുത്തിക്കുറിച്ചുകൊണ്ട് സഖാവ് പിണറായി വിജയന്റെ നേതൃത്വത്തിലുള്ള എൽ.ഡി.എഫ്. ഗവൺമെന്റിന് തുടർഭരണം നൽകിയ കേരള ജനതയോടുള്ള പ്രതിബദ്ധത വെളിവാക്കുന്ന നയപ്രഖ്യാപനമാണ് എൽ.ഡി.എഫ്. ഗവൺമെന്റിനുവേണ്ടി ബഹുമാനപ്പെട്ട ഗവർണ്ണർ നടത്തിയത്. ആ നയപ്രഖ്യാപന പ്രസംഗത്തിന്മേൽ ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ സർവ്വാത്മനാ പിന്തുണയ്ക്കുകയാണ്. കേരളത്തെ സ്നേഹിക്കുന്ന, മതേതരത്വത്തിൽ വിശ്വസിക്കുന്ന, ഈ നാട്ടിലെ ജനങ്ങളുടെ ക്ഷേമം ഉറപ്പാക്കുന്ന, ഈ നാടിന്റെ വികസനം

കൊതിക്കുന്ന ഒരാൾക്കും ഈ നയപ്രഖ്യാപനത്തെ എതിർക്കാൻ കഴിയില്ല. കേരളത്തിന്റെ സമസ്ത മേഖലയെക്കുറിച്ചും പ്രതിപാദിക്കുന്ന, നാളത്തെ കേരളം എങ്ങിനെയായിരിക്കണമെന്ന് വരച്ചുകാട്ടുന്ന നയപ്രഖ്യാപനമാണ് ഇവിടെ നടത്തിയത്. ഇത്തരത്തിൽ രണ്ടാം പിണറായി സർക്കാരിന് ഗവർണ്ണറേക്കൊണ്ട് നയപ്രഖ്യാപന പ്രസംഗം നടത്തിക്കുന്ന സ്ഥിതിവിശേഷം സംജാതമായത് കഴിഞ്ഞ അഞ്ച് വർഷക്കാലം കേരളത്തിൽ നടത്തിയ വികസനോന്മുഖവും ജനക്ഷേമകരവുമായ പ്രവർത്തനത്തിന്റെ ഫലമായാണ്. അഞ്ച് വർഷക്കാലംകൊണ്ട് കാർഷിക മേഖല, വ്യാവസായിക മേഖല, വിദ്യാഭ്യാസ മേഖല, ആരോഗ്യമേഖല, ടൂറിസം മേഖല, ക്രമസമാധാനം ഉൾപ്പെടെ സമസ്ത മേഖലകളിലും കൈവരിച്ച നേട്ടങ്ങൾ കേരളത്തിലെ ജനങ്ങൾക്ക് ബോധ്യപ്പെടുത്തിന്റെ പരിണിതഫലമാണ് രണ്ടാം പിണറായി സർക്കാർ. വളരെയധികം പ്രതിസന്ധികളെ അതിജീവിച്ചുകൊണ്ടാണ് ഈ നേട്ടങ്ങളെല്ലാം ഉണ്ടാക്കിയെടുത്തത്. നിപ, ഓഖി, മഹാപ്രളയം, കാലവർഷക്കെടുതി, കൊറോണ എന്നീ പ്രതിസന്ധികളോടൊപ്പം ഇവിടുത്തെ സംഘപരിവാർ ശക്തികളോടൊപ്പം ചേർന്ന് യു.ഡി.എഫ്. കൊണ്ടുവന്ന മഹാ ദുരന്തങ്ങൾ. ഇ.ഡി., കസ്റ്റംസ്, സി.എ.ജി., എൻ.ഐ.എ. ഉൾപ്പെടെയുള്ള ദുരന്തങ്ങളെയെല്ലാം അതിജീവിച്ചുകൊണ്ട് കേരളത്തെ ദൈവത്തിന്റെ സ്വന്തം

നാടാക്കി, കേരള ജനതയെ ആരോഗ്യമുള്ള, വിദ്യാഭ്യാസമുള്ള, കിടപ്പാടമുള്ള ജനതയാക്കി മാറ്റി. മഹാമാരികളിൽനിന്നും പ്രളയത്തിൽനിന്നും കേരള ജനതയെ നെഞ്ചോട് ചേർത്തുപിടിച്ച് സംരക്ഷിച്ചതിന് കേരള ജനത നൽകിയ റിവേർഡാണ് ഈ രണ്ടാം പിണറായി സർക്കാർ. എന്തായിരുന്നു കഴിഞ്ഞ കാലങ്ങളിൽ പ്രതിപക്ഷം ചെയ്തത്? ഈ ഗവൺമെന്റ് ഏത് പദ്ധതി കൊണ്ടുവന്നാലും അതിനെ എതിർക്കുക. തുടക്കം മുതൽ, 'മോൻ ചത്താലും വേണ്ടില്ല, മരുമോളുടെ കണ്ണീരുകണ്ടാൽമതി'യെന്ന പഴഞ്ചൊല്ല് അന്വർത്ഥമാക്കുന്ന തരത്തിലുള്ള സമീപനങ്ങൾ സ്വീകരിച്ചതിന്റെ ഫലമായാണ് പ്രതിപക്ഷത്തിന് വീണ്ടും അവിടെ ഇരിക്കേണ്ടി വന്നത്. എന്തായിരുന്നു അവരുടെ സമീപനം? പ്രളയകാലത്ത് സാലറി ചലഞ്ചിനെതിരായ നിലപാട് സ്വീകരിക്കുക മാത്രമല്ല, ഉത്തരവ് കത്തിക്കുകയും കോടതിയിൽ പോവുകയുമാണ് അവർ ചെയ്തത്. ഈ നാട്ടിലെ മനുഷ്യസ്നേഹികളെല്ലാം സി.എം.ഡി.ആർ.എഫ്.-ലേക്ക് കയ്യയച്ച് ധനസഹായം നൽകിയപ്പോൾ അങ്ങനെ നൽകാൻ പാടില്ലെന്ന് പരസ്യമായി പ്രഖ്യാപിക്കുകയും കമ്മ്യൂണിസ്റ്റ് നേതാക്കൻമാരെ പരസ്യമായി ആക്ഷേപിക്കുകയും ചെയ്തു. കഴിഞ്ഞ സഭയിലുണ്ടായിരുന്ന പലരും ഇപ്പോൾ സഭയിലില്ല, കേരളത്തിലെ ഏറ്റവും പ്രധാനപ്പെട്ട വികസന പദ്ധതികളിലൊന്നായ ലൈഫ് മിഷനെതിരെ

സി.ബി.ഐ.-ക്ക് പരാതികൊടുത്തയാൾ ഇന്ന് ഈ സഭയിൽ ഇല്ല, ജനങ്ങൾ കൊടുത്ത മറുപടിയാണത്. മഹാനായ എ.കെ.ജി.-യെക്കുറിച്ച് അനാവശ്യമായ ഫെയ്സ്ബുക്ക് പോസ്റ്റിട്ട ശ്രീ. വി. ടി. ബൽറാം ഇന്ന് ഈ സഭയിലില്ല. ഈ സഭയിലേയ്ക്ക് കടന്നുവന്ന ചിലർ ബി.ജെ.പി.-യുമായി എൽ.ഡി.എഫ്.-ന് കൂട്ടുകെട്ടുണ്ടെന്ന് ആരോപിക്കുന്നു. എൻഫോഴ്സ്മെന്റ് ഡയറക്ടറേറ്റിനെയും കസ്റ്റംസിനെയും എൻ.ഐ.എ.-യും സി.&എ.ജി.-യെയും കൂട്ടുപിടിച്ച് ബി.ജെ.പി.-യൊടൊപ്പം ചേർന്നുകൊണ്ട് ബി.ജെ.പി.-യുടെ പ്രസിഡന്റ് രാവിലെ 10.00 മണിക്ക് നടത്തുന്ന പത്രസമ്മേളനത്തിന്റെ കോപ്പി വാങ്ങി 11.00 മണിക്ക് പത്രസമ്മേളനം നടത്തിയ പ്രതിപക്ഷമാണ് ഈ ദുരാരോപണം ഉന്നയിക്കുന്നത്. ഈ ദുരാരോപണം ഉന്നയിക്കുമ്പോൾ ശ്രീ. തിരുവഞ്ചൂർ രാധാകൃഷ്ണനും ശ്രീ. എൻ. ഷംസുദ്ദീനും ശ്രീ. തിരുവഞ്ചൂർ രാധാകൃഷ്ണന്റെ വലതുവശത്തിരിക്കുന്ന ശ്രീ. കെ. ബാബുവും എങ്ങനെയാണ് ജയിച്ചതെന്ന് കേരള ജനതയ്ക്ക് നന്നായി അറിയാം. ശ്രീ. തിരുവഞ്ചൂർ രാധാകൃഷ്ണൻ അങ്ങനെയൊരു സ്റ്റേറ്റുമെന്റ് നടത്തുന്നതിനുമുമ്പ് വലതുസൈഡിലിരിക്കുന്ന ശ്രീ. കെ. ബാബുവിനെയും പിറകിലിരിക്കുന്ന ശ്രീ. പി. സി. വിഷ്ണുനാഥിനെയും ഒന്ന് നോക്കണമായിരുന്നു.

ശ്രീ. കെ. ബാബു (തൃപ്പൂണിത്തുറ): ഒരു മിനിട്ട്...

മി. സ്പീക്കർ: പോയിന്റ് ഓഫ് ഓർഡറാണോ?

ശ്രീ. കെ. ബാബു (തൃപ്പൂണിത്തുറ): പോയിന്റ് ഓഫ് ഓർഡറല്ല. ഒരു പേഴ്സണൽ എക്സ്പ്ലനേഷനാണ്.

മി. സ്പീക്കർ: അത് പിന്നീട് പറയാം. ശ്രീ. എം. നൗഷാദിന് തുടരാം.

ശ്രീ. എം. നൗഷാദ്: 2016-ലെ തെരഞ്ഞെടുപ്പിൽ 20600 വോട്ടുണ്ടായിരുന്ന ബി.ജെ.പി.-ക്ക് കണ്ടറ മണ്ഡലത്തിൽ ഇത്തവണ ആറായിരം വോട്ടായി മാറി. അതുകൊണ്ടല്ലേ ശ്രീ. പി. സി. വിഷ്ണുനാഥിന് നാലായിരം വോട്ടിന് കഷ്ടിച്ച് കടന്നുകൂടാൻ കഴിഞ്ഞത്; തനിക്ക് ബി.ജെ.പി.-യുടെ വോട്ട് ലഭിച്ചിട്ടില്ല എന്നും അവരുടെ സഹായം തുടർന്നും വേണ്ട എന്നും നെഞ്ചത്ത് കൈവെച്ചുകൊണ്ടുപറയാൻ ശ്രീ. പി. സി. വിഷ്ണുനാഥിന് കഴിയുമോ? ഇങ്ങനെയുള്ള പത്ത് മണ്ഡലങ്ങളുടെ കാര്യങ്ങളാണ് ഇവിടെ മറ്റുള്ളവർ സൂചിപ്പിച്ചത്. ഇവിടെ കഴിഞ്ഞ അഞ്ചുവർഷക്കാലം ബി.ജെ.പി.-ക്കെതിരായി കമാനോരക്ഷരം നിങ്ങൾ മിണ്ടിയിട്ടില്ല. സി.പി.ഐ. (എം)നെയും മുഖ്യമന്ത്രിയെയും മുഖ്യമന്ത്രിയുടെ കുടുംബാംഗങ്ങളെപ്പോലും രാഷ്ട്രീയ വിവാദത്തിലേയ്ക്ക് വലിച്ചിഴയ്ക്കുന്ന സമീപനമാണ് എന്നും നിങ്ങൾ സ്വീകരിച്ചിട്ടുള്ളത്. നിങ്ങൾ ഈ ഗവൺമെന്റിനെ ഏതെല്ലാം തരത്തിലാണ് ആക്ഷേപിച്ചത്; കിറ്റ് ഗവൺമെന്റ് എന്ന് പ്രസംഗിച്ചതല്ലേ? കിറ്റ് ഗവൺമെന്റ് എന്ന് ആക്ഷേപിച്ചതിന്

ജനങ്ങൾ കൊടുത്ത kick-ന്റെ ഫലമായാണ് കഴിഞ്ഞ തവണ ഉണ്ടായിരുന്നതിനേക്കാൾ ശുഷ്കിച്ച എണ്ണവുമായി അവിടെ കൂടേണ്ടി വന്നിട്ടുള്ളത്. വെൽഫെയർ പാർട്ടി ഉൾപ്പെടെയുള്ളവരെ കൂട്ടുപിടിച്ചിട്ടും മുസ്ലീം ലീഗിന്റെ സീറ്റുകളുടെ എണ്ണം 22-ഉം 19-ഉം 15-ഉം ആയത് ശ്രീ. പി. വി. അൻവർ ഇവിടെ പറഞ്ഞു. പാർലമെന്റ് തെരഞ്ഞെടുപ്പിൽ ഉൾപ്പെടെ മലപ്പുറത്ത് നിങ്ങൾക്ക് സീറ്റ് മാത്രമല്ല വോട്ട് ഷെയറും കുറയുന്നു എന്നുള്ള വസ്തുത മനസ്സിലാക്കുന്നത് നന്നായിരിക്കുമെന്നാണ് ലീഗിനെ എനിക്ക് ഓർമ്മിപ്പിക്കാനുള്ളത്. നിങ്ങൾക്ക് ഇപ്പോഴും സി.പി.ഐ.(എം), എൽ.ഡി.എഫ്. വിരോധമാണ്. ആ വിരോധം അവസാനിപ്പിക്കാതെ നിങ്ങൾക്ക് മുന്നോട്ടുപോകാൻ കഴിയില്ല. കഴിഞ്ഞ കാലങ്ങളിൽ ബി.ജെ.പി. സർക്കാർ നടത്തിക്കൊണ്ടിരിക്കുന്ന പെട്രോൾ വില വർദ്ധനവ്, പൗരത്വ നിയമഭേദഗതി തുടങ്ങിയ ജനദ്രോഹ നിലപാടുകൾക്കെതിരെ, കേരളത്തിൽ അതിന്റെ ചാമ്പ്യനായി എൽ.ഡി.എഫ്. ഗവൺമെന്റ് കൂടെ നിന്നപ്പോൾ, ഒരുമിച്ച് സത്യാഗ്രഹം നടത്തിയിട്ട് ഒരുമിച്ച് സമരത്തിനില്ല എന്ന് പ്രഖ്യാപിച്ച് പിൻവാങ്ങിയവരല്ലേ നിങ്ങൾ? അതിന് ജനങ്ങൾ നൽകിയ ശിക്ഷയാണ് പ്രിയമുള്ളവരെ, നിങ്ങൾക്ക് ഇപ്പോൾ അവിടെത്തന്നെ ഇരിക്കേണ്ടിവന്നിട്ടുള്ളത്. ബി.ജെ.പി.-യുമായുള്ള കൂട്ടുകെട്ടിൽ എന്റെ മണ്ഡലത്തിലും

ബി.ജെ.പി.-ക്ക് പതിനായിരം വോട്ടാണ് കുറഞ്ഞത്. അത് ബി.ജെ.പി. എനിക്ക് ചെയ്തതാണോയെന്ന് നിങ്ങൾ പറയണം. ക്രിയാത്മക പ്രതിപക്ഷം, നല്ലതുതന്നെ. എന്നാൽ എഞ്ചിൻ തകരാറിലായ വാഹനത്തിന്റെ ഡ്രൈവറെ മാറ്റിയിട്ട് പ്രത്യേകിച്ച് കാര്യമൊന്നുമില്ല. ക്രിയാത്മകമായ പ്രതിപക്ഷമായാൽ നല്ലത്, പക്ഷേ ആവുന്ന ലക്ഷണമല്ല കാണുന്നത്.

മി. സ്റ്റീക്കർ: പ്ലീസ് കൺക്ലൂഡ്.....

ശ്രീ. എം. നൗഷാദ്: ഇന്ന് ലക്ഷദ്വീപിന് എതിരായി, അവിടത്തെ അഡ്മിനിസ്ട്രേറ്റർക്കെതിരായിട്ടുള്ള.....

മി. സ്റ്റീക്കർ: അത് രാവിലെ ചർച്ച ചെയ്തതാണ്. പ്ലീസ് കൺക്ലൂഡ്....

ശ്രീ. എം. നൗഷാദ്: അതുകൂടി പറഞ്ഞ് അവസാനിപ്പിക്കാം. ആ പ്രമേയത്തിന്മേലുള്ള ചർച്ചയിൽ ചൈനയേയും ടിബറ്റിനേയും കൊണ്ടുവന്നത് നമ്മൾ കണ്ടു. പ്രിയമുള്ളവരെ ഈ നന്ദിപ്രമേയത്തെ പിന്തുണച്ചുകൊണ്ട് ഞാൻ നിർത്തുന്നു.

ശ്രീ. പി. കെ. ബഷീർ: സർ, ബഹുമാന്യരായ കെ. കെ. ശൈലജ ടീച്ചർ ഇവിടെ അവതരിപ്പിച്ച നന്ദിപ്രമേയത്തെ ഞാൻ എതിർക്കുകയാണ്. പ്രതിപക്ഷമെന്നത് 'duty of an opposition is to propose, oppose and if possible to dispose' എന്ന് പറയാറുണ്ട്. പ്രതിപക്ഷത്തിന്റെ കർത്തവ്യങ്ങളിൽ

ഞങ്ങൾ ഉറച്ചുനിൽക്കും എന്നാണ് പറയാനുള്ളത്. ഞങ്ങൾ ഏത് കാര്യത്തിലാണ് നിങ്ങളോട് സഹകരിക്കാത്തത്? നിങ്ങൾ കെട്ടിയാലോഷിക്കുന്ന കിഫ്ബിയുടെ ബിൽ വന്നപ്പോൾ സഭ ഐക്യകണ്ഠ്യേന പാസ്സാക്കിയതിന് അന്നത്തെ ധനകാര്യമന്ത്രിയായ ഡോ. ടി. എം. തോമസ് ഐസക് പ്രതിപക്ഷനേതാവിനെയും പാർട്ടി ലീഡർമാരെയും അഭിനന്ദിച്ചതാണ്. ഞങ്ങൾ ഏത് കാര്യത്തിനാണ് നിങ്ങളോട് സഹകരിക്കാത്തത്; നിങ്ങൾ കളവ് നടത്തുന്നതിനെയും അഴിമതി നടത്തുന്നതിനെയുമൊക്കെ ഞങ്ങൾക്ക് പിന്താങ്ങാൻ കഴിയുമോ? കഴിഞ്ഞ സഭയിലുണ്ടായിരുന്ന പലരെയും കാണുന്നില്ലെന്ന് നിങ്ങൾ പറഞ്ഞു. ആഴക്കടൽ വിൽക്കാൻ പോയ ശ്രീമതി മേഴ്സിക്ടിയമ്മ എവിടെ; ശ്രീ. എം. സ്വരാജ് എവിടെ; അവർ ഇവിടെ തീവ്രപ്രസംഗം നടത്തിയിട്ടുള്ളവരല്ലേ? ഞാൻ പറയട്ടെ നിങ്ങൾ 16 പാർട്ടികൾ, ഞങ്ങൾ 6 പാർട്ടികൾ. നിങ്ങൾ പഴയ കമ്മ്യൂണിസ്റ്റ് പാർട്ടിയൊന്നുമല്ല. 1957-ൽ ഒറ്റയ്ക്ക് ഭരിച്ച നിങ്ങൾ ഇന്ന് 12 പാർട്ടികളെകൂട്ടിയാണ് അധികാരത്തിൽ വന്നത്. ഈ കൊവിഡ് വന്നില്ലായിരുന്നെങ്കിൽ....., മഹാമാരിയില്ലായിരുന്നെങ്കിൽ....., ലോകത്തിന്റെ വിവിധ ഭാഗങ്ങളിൽ ശ്രീ. ഡൊണാൾഡ് ട്രമ്പ് ഒഴികെ ബാക്കിയുള്ളവരൊക്കെ തെരഞ്ഞെടുപ്പ് നടത്തി അധികാരത്തിൽ തിരിച്ചുവന്നിട്ടുണ്ട്. അതിന്റെ ഒരു ലോട്ടറി നിങ്ങൾക്കും

കിട്ടിയെന്നേയുള്ളൂ. അത് എല്ലാക്കാലത്തും ഉണ്ടാകില്ല. 38 കൊല്ലം ഭരിച്ച ബംഗാളിൽ കമ്മ്യൂണിസ്റ്റ് പാർട്ടിയില്ല. എന്തുകൊണ്ടാണ് നിങ്ങൾ ബംഗാളിനെയും ത്രിപുരയെയും പറ്റി പറയാത്തത്? എന്റെ സുഹൃത്തായ ബഹുമാനപ്പെട്ട ഇരവിപുരം മെമ്പർ വോട്ട് ഷെയറിനെപ്പറ്റി ഇവിടെ പറഞ്ഞല്ലോ. പണ്ട് പാർട്ടി കൂടിയിട്ടാണ് വോട്ട് ഷെയറിന്റെയും വോട്ട് ചോർച്ചയുടെയും കാര്യങ്ങൾ പറഞ്ഞിരുന്നത്. നിങ്ങൾ കമ്മിറ്റി കൂടിയോ; പോളിറ്റ്ബ്യൂറോ കൂടിയോ; കേന്ദ്ര കമ്മിറ്റി കൂടിയോ; സ്റ്റേറ്റ് കമ്മിറ്റി കൂടിയോ; ഡിസ്ട്രിക്ട് കമ്മിറ്റി കൂടിയോ; ഏരിയാ കമ്മിറ്റി കൂടിയോ; ഏതാണ് കൂടിയത്? ആകെ ഒരു മനുഷ്യനാണ്, ശ്രീ. പിണറായി വിജയൻ. അദ്ദേഹം എന്താണോ പറയുന്നത് അതല്ലേ നിങ്ങൾ ചെയ്യുന്നത്? നിങ്ങൾക്ക് കമ്മ്യൂണിസ്റ്റ് പാർട്ടിയുടെ ആശയംതന്നെ ഇല്ല, വൺ മാൻ ഷോയാണുള്ളത്. പണ്ട് നിങ്ങൾ കോൺഗ്രസിനെപ്പറ്റി പറയുമ്പോൾ ഇന്ദിരാഗാന്ധിയെപ്പറ്റിയും പണ്ഡിറ്റ് ജവഹർലാൽ നെഹ്റുവിനെപ്പറ്റിയുമൊക്കെ പറയുമായിരുന്നു. ഇപ്പോഴും ആ മനുഷ്യരല്ലാതെ വേറെ ആരാണുള്ളത്? ഞാൻ ചോദിക്കട്ടെ, കഴിഞ്ഞ കാലങ്ങളിലൊക്കെ കമ്മ്യൂണിസ്റ്റ് പാർട്ടി ആരുടെയെങ്കിലും ഹുക്ക് വച്ചിരുന്നോ; ആലപ്പുഴയിലെ തെരഞ്ഞെടുപ്പിന് ചുക്കാൻ പിടിച്ചത് പോളിറ്റ്ബ്യൂറോ മെമ്പർ സഖാവ് പിണറായി വിജയനല്ലേ; നിങ്ങളുടെ പാർട്ടിയുടെ ജില്ലാ കമ്മിറ്റിയെ നിങ്ങൾക്ക് വിശ്വാസമുണ്ടോ? നിങ്ങൾ

കോൺഗ്രസിനെ പരയേണ്ട, കോൺഗ്രസ്സിന് ജനാധിപത്യബോധമുണ്ടായതുകൊണ്ടാണ് നിങ്ങൾ ഇവിടെ അധികാരത്തിൽ വന്നത്. ഒരു തെരഞ്ഞെടുപ്പിൽ വിജയിച്ചുവന്നുവെന്ന് വിചാരിച്ച് നിങ്ങൾക്ക് എല്ലാം നന്നായി കിട്ടിയെന്ന് കരുതേണ്ട. 1977-ൽ നിങ്ങൾക്ക് 17 പേരേയുണ്ടായിരുന്നുവുള്ളൂ, ഞങ്ങൾ 133 പേരായിരുന്നു. 1980-ൽ ശ്രീ. തിരുവഞ്ചൂർ രാധാകൃഷ്ണന്റെ കണക്കും അപ്പുറത്തേയ്ക്ക് കൊണ്ടുപോയിട്ടാണ് നിങ്ങൾ തിരിച്ചുവന്നത്. അത് നിങ്ങൾ മനസ്സിലാക്കണം. അധികാരം കിട്ടാൻ നിങ്ങൾ ആരെയൊക്കെ കൂട്ടുപിടിച്ചു. മാണി സാറിനെവരെ കൂട്ടുപിടിച്ചു. പ്രതിപക്ഷ ധർമ്മത്തെക്കുറിച്ച് ഇവിടെ പറഞ്ഞല്ലോ. 2013-14-ൽ ഉണ്ടായ ധർമ്മമെന്താണ്? ഇവിടെ നമ്മൾ കണ്ടതാണ്. ഞങ്ങളെക്കൊണ്ട് നിങ്ങൾ അത് പറയിപ്പിക്കണോ? ക്രിയാത്മക പ്രതിപക്ഷം. നിങ്ങളിവിടെ കാട്ടിക്കൂട്ടിയ നായാട്ട് എന്താണ്? ശ്രീ. വി. ശിവൻകുട്ടിയുടെ സൂഹൃത്തായതുകൊണ്ട് ഞാൻ ഒന്നും പറയുന്നില്ല. ഞാനിതൊക്കെ പറയുന്നതെന്തെന്നുവെച്ചാൽ, നിങ്ങൾ ഞങ്ങളെ പഠിപ്പിക്കരുത്. 1980-ൽ അവിടുന്ന് പേപ്പർവെയ്റ്റ് എടുത്ത് പ്രതിപക്ഷത്തെ എറിഞ്ഞ കൂട്ടരാണ് നിങ്ങൾ. എന്നിട്ട് നിങ്ങളിൽനിന്നാണോ ഞങ്ങൾ അത് പഠിക്കുന്നത്? ജനാധിപത്യമൊക്കെ ഞങ്ങൾക്ക് നന്നായറിയാം. നിങ്ങളോട് പറയാനുള്ളത് നിങ്ങൾ ഈ

തെരഞ്ഞെടുപ്പിനെ കുറിച്ച് വിചാരിക്കേണ്ട എന്നാണ്. ഒരു കാര്യമുണ്ട്. നിങ്ങൾ കോൺഗ്രസ് മുക്ത ഇന്ത്യയെന്നൊക്കെ പറയുന്നുണ്ടല്ലോ. നമ്മുടെ ഒരു അവസ്ഥ കാണണം. കോൺഗ്രസ് ഇല്ലാതായാൽ നിങ്ങൾ ബി.ജെ.പി.-യെ വളർത്തുകയാണ് ചെയ്യുന്നത്. ഇപ്പോൾ നിങ്ങൾക്ക് താൽക്കാലികമായി അഞ്ച് കൊല്ലം ഇങ്ങനെ നടക്കാം. ആറുമാസം കഴിഞ്ഞിട്ട് ബാക്കി അപ്പോൾ പറയാം. ഇപ്പോൾ നിങ്ങൾ പറയുന്ന മാതിരിയുള്ള കണക്കൊന്നും ഇങ്ങോട്ട് പറയേണ്ട. ലീഗിന് സീറ്റ് കുറഞ്ഞു. ഞങ്ങൾക്ക് പണ്ട് പതിമൂന്ന് സീറ്റായിരുന്നു ഉണ്ടായിരുന്നത്. ഞങ്ങൾക്ക് 2006-ൽ എട്ട് സീറ്റായിരുന്നു ഉണ്ടായിരുന്നത്. 2011-ൽ ഇരുപത് സീറ്റും 2016-ൽ പതിനഞ്ച് സീറ്റും കിട്ടി. ഒരു തെരഞ്ഞെടുപ്പിൽ ഒരു കൂട്ടർക്ക് വിജയമുണ്ടാകുമ്പോൾ,..... ഞങ്ങളുടെ കൂട്ടത്തിൽനിന്നല്ലേ കെ. എം. മാണി സാറിന്റെ കേരള കോൺഗ്രസ് അങ്ങോട്ട് പോയത്. അതെന്താണ് നിങ്ങൾ മനസ്സിലാക്കാത്തത്? അതിനനുസരിച്ച് വോട്ട് ഷെയറിംഗിൽ ചില മാറ്റങ്ങളൊക്കെ ഉണ്ടാകും. ഞാൻ ചോദിക്കട്ടെ, അപ്പുറത്തിരിക്കുന്ന മെമ്പറൊക്കെ പറഞ്ഞല്ലോ, അദ്ദേഹം പന്ത്രണ്ടായിരം വോട്ടിനാണ് കഴിഞ്ഞ പ്രാവശ്യം ജയിച്ചതെന്ന്. ഈ പ്രാവശ്യം എന്തുകൊണ്ടാണ് നിലമ്പൂരിൽ വോട്ട് 2500 ആയത്, എന്തുകൊണ്ടാണ് തവന്തൂരിൽ 990 ആയത്, എന്റെ സുഹൃത്ത് ഡോ. കെ. ടി. ജലീലിന് വോട്ട് 17,000-ൽ നിന്ന് എങ്ങനെയാണ്

3500 ആയത്? നിങ്ങൾ ആ കണക്കൊക്കെ ഒന്ന് പഠിച്ചിട്ട് അടുത്ത സഭയിൽ വരുമ്പോൾ നമുക്ക് അതുവെച്ചൊരു ഡിബേറ്റ് നടത്താം. പ്രിയപ്പെട്ട ശ്രീ. സജി ചെറിയാൻ ആലപ്പുഴയിലെ കണക്കൊന്ന് പറയുകയും വേണം. നിങ്ങൾ ഈ വക കാര്യങ്ങളൊക്കെ പറയണം എന്നാണ് എനിക്ക് പറയാനുള്ളത്. പിന്നെ കോൺഗ്രസ്,... ഇപ്പോൾ ഇവിടെ പറയും, 'ഏറ്റവുമധികം വനിതകൾക്ക് പ്രാധാന്യം കൊടുത്തു.' പുനാരക്കൂട്ടരേ, 1960-ൽ നിങ്ങൾ കെ. ആർ. ഗൗരിയമ്മയ്ക്ക് കൊടുത്തപ്പോൾ എ. നഫീസത്ത് ബീവിയെ കോൺഗ്രസ് ഡെപ്യൂട്ടി സ്വീകരാക്കിയിരിക്കുന്നു. കോൺഗ്രസ് സയിദ് അൻവറ തൈമൂറിനെ ആസാമിൽ മുഖ്യമന്ത്രിയാക്കിയിരുന്നു. നിങ്ങൾ ഇപ്പോൾ ഇങ്ങനെ പറയേണ്ടതിന്റെ കാര്യമെന്താണ്? ഇന്ദിരാഗാന്ധി ഇന്ത്യയുടെ പ്രധാനമന്ത്രിയായിരുന്നില്ലേ; ശ്രീമതി പ്രതിഭാ പാട്ടീലിനെ പ്രസിഡന്റാക്കിയിട്ടില്ലേ? എനിക്ക് ആകെ ഒരു ഇടങ്ങേറ്റ് ശ്രീ. എ. എൻ. ഷംസീറിന്റെ കാര്യത്തിലേയുള്ളൂ. ഒരു സീനിയർ മെമ്പറായ അങ്ങയെ പാർട്ടി പരിഗണിക്കാതെ, ഏട്ടത്തിയെ നിർത്തിക്കൊണ്ട് അനുജത്തിക്ക് കല്യാണം ആലോചിച്ചുമാതിരിയായി താങ്കളുടെ അവസ്ഥ. എനിക്ക് അതാണ് സങ്കടം. സീനിയർ മെമ്പറല്ലേ? ശ്രീ. എം. വി. ഗോവിന്ദൻ മാസ്റ്റർ, താങ്കൾ അതൊന്ന് ആലോചിക്കണം. പ്രത്യേകിച്ച് പാർട്ടിക്കാർക്ക് ക്ലാസ്സെടുക്കുന്നത് അങ്ങായതുകൊണ്ട്

അങ്ങയോട് ഞാൻ അത് പ്രത്യേകമായി പറയുകയാണ്. ഞാൻ അങ്ങയെപ്പറ്റി പഠിച്ച് മനസ്സിലാക്കിയത് അതാണ്. അങ്ങ് മന്ത്രിയാണ്, താത്വികമായി പ്രായോഗികമാകണമെന്നുകൂടി പറയാൻ ഞാൻ ആഗ്രഹിക്കുകയാണ്. ഇങ്ങനെയുള്ള ഒരു അവസ്ഥയിൽ നിങ്ങൾ ഞങ്ങളെപ്പറ്റി പറയും. ഞങ്ങൾ പ്രതിപക്ഷ ധർമ്മം ഉപയോഗിക്കും. ഞങ്ങളുടെ ബഹുമാന്യനായ അന്നത്തെ പ്രതിപക്ഷ നേതാവ് ശ്രീ. രമേശ് ചെന്നിത്തല ഒരുപാട് കാര്യങ്ങൾ ചെയ്തില്ലേ; അദ്ദേഹം പറഞ്ഞ ഏതെങ്കിലും കാര്യം നിങ്ങൾ നിഷേധിച്ചോ? ഒക്കെ നിങ്ങൾ തിരുത്തി. പതിനാല് കാര്യങ്ങൾ കൊണ്ടുവന്നു, പതിനാല് കാര്യങ്ങളും തിരുത്തി. അയ്യായിരം കോടി രൂപയായിരുന്നു കടം ഉണ്ടായിരുന്നതെന്ന് ശ്രീമതി യു. പ്രതിഭ പറഞ്ഞു. നിങ്ങൾക്കറിയാമോ? 1996 മുതൽ 2001 വരെ നിങ്ങൾ കേരളം ഭരിച്ചപ്പോൾ, ഇവിടെ ട്രഷറി കാലിയായതുകാരണം അന്ന് ശ്രീ. എ. കെ. ആന്റണി മുഖ്യമന്ത്രിയായിരുന്നപ്പോൾ തിരുവനന്തപുരത്തുനിന്ന് ഡൽഹിയിലേയ്ക്ക് പോകാൻ 1750 രൂപയുടെ ടിക്കറ്റ് എടുക്കാൻ ട്രഷറിയിൽ പൈസയില്ലാതിരുന്ന ഒരു കാലഘട്ടം ഉണ്ടായിട്ടുണ്ട്. അത് 2001-ലായിരുന്നു. എന്നിട്ടാണ് ഞങ്ങളെ പറ്റിക്കുന്ന ഈ കാര്യങ്ങളൊക്കെ നിങ്ങൾ പറയുന്നത്. നയപ്രഖ്യാപനത്തെപ്പറ്റി ഒരു കാര്യം പറയട്ടെ. ഒരു നയപ്രഖ്യാപനമെന്നുപറഞ്ഞാൽ എന്താണ്? ബഹുമാന്യയായ കെ. കെ. ശൈലജ

ടീച്ചർ ആരോഗ്യ വകുപ്പിന്റെയും കോവിഡിന്റെയും കാര്യങ്ങളൊക്കെ പറഞ്ഞു. നമ്മുടെ സംസ്ഥാനത്ത് 2018-19-ൽ പ്രളയം, നീപ, 2020-ൽ ഓഫി, 2020-21-ൽ കോവിഡ് എന്നിവ വന്നു. ഇതിൽനിന്ന് ഒരു പാഠം പഠിച്ചിട്ട് എന്തെങ്കിലുമൊരു പാക്കേജ് അല്ലെങ്കിൽ ഇതിനെ മറികടക്കാൻ എന്തെങ്കിലും ഉണ്ടാക്കിയോ? കോവിഡിന്റെ ഒന്നാം തരംഗത്തിൽ നിങ്ങളാണ് അധികാരത്തിലുണ്ടായിരുന്നത്. രണ്ടാം തരംഗത്തിലും നിങ്ങളാണ് അധികാരത്തിലുള്ളത്. വരാൻപോകുന്ന മൂന്നാം തരംഗത്തിലും നിങ്ങളാണ് അധികാരത്തിലുണ്ടാവുന്നത്. അമ്മമാർക്കും കുട്ടികൾക്കും ഇനി കോവിഡ് വരുമെന്ന് പറയുന്നു. മഹാരാഷ്ട്രയിൽ കുട്ടികൾക്കും അമ്മമാർക്കും സെന്റർ തുടങ്ങി. നമ്മൾ എവിടെയാണ് തുടങ്ങിയിരിക്കുന്നത്? ഇതിങ്ങനെ വാചകമടിച്ചാൽ മതിയോ? നിങ്ങളൊന്ന് ആലോചിച്ചുനോക്കൂ. ഈ നയപ്രഖ്യാപനത്തിൽ തനി ആവർത്തനമല്ലേ? വില്ലേജ് ഓഫീസ് സർട്ടിഫിക്കറ്റുകൾ ഓൺലൈൻ ആക്കും എന്ന് പറയുന്നു. ഇക്കാര്യം നാല് കൊല്ലമായി പറയുന്നതാണ്. ശ്രീ. ഇ. ചന്ദ്രശേഖരൻ ഉണ്ടല്ലോ ഇവിടെ. ഭൂനികുതി സർട്ടിഫിക്കറ്റ് ഓൺലൈനാക്കും, റവന്യൂ രേഖകൾ ഡിജിറ്റലാക്കും, റവന്യൂ ഓഫീസ് ഇ.ഓഫീസാക്കും, വില്ലേജ് ഓഫീസ് സ്മാർട്ടാക്കും തുടങ്ങി പറഞ്ഞ കാര്യങ്ങൾതന്നെ വീണ്ടും വീണ്ടും പറഞ്ഞ്, വായിച്ചുതന്നെ വീണ്ടും വീണ്ടും വായിച്ച് ലോട്ടറിക്കാരന്റെ

അനുൺസ്മേന്റ് പോലെയായിരിക്കുന്നു. ലോട്ടറിക്കാരൻ "നാളെയാണ്..... നാളെയാണ്....." എന്നാണല്ലോ പറയുന്നത്. അതേ മാതിരി തന്നെയാണ് നിങ്ങളും പറയുന്നത്. നിങ്ങളൊന്ന് ആലോചിച്ച് നോക്കിക്കേ. നിങ്ങളുടെ കാര്യത്തിൽ എന്തെങ്കിലും സംഗതികൾ നിങ്ങൾ പറയണ്ട. ഈ സർക്കാരിനെയും മന്ത്രിമാരെയും കഴിവിനെപ്പറ്റിയൊന്നും ഞങ്ങൾ ചെറുതാക്കുന്നില്ല. നിങ്ങൾ ഞങ്ങളുടെ മന്ത്രിമാരാണ്. കേരളത്തിന്റെ റവന്യൂവും ഭവനനിർമ്മാണവും വകുപ്പുമന്ത്രി ശ്രീ. കെ. രാജന്റെയടുത്ത് ഞങ്ങൾക്ക് വരേണ്ടതല്ലേ. പൊതുവിദ്യാഭ്യാസവും തൊഴിലും വകുപ്പുമന്ത്രിയായ ശ്രീ. വി. ശിവൻകുട്ടിയുടെ അടുത്തും ഞങ്ങൾക്ക് വരേണ്ടതല്ലേ. നിങ്ങൾ ഒരു കാര്യം ചെയ്യണം. ഓൺലൈനായി ചർച്ചകൾക്ക് വിളിക്കുമ്പോൾ പിറ്റേന്ന് രാവിലെതന്നെ പോകേണ്ടതില്ല. വകുപ്പിനെപ്പറ്റി നന്നായി പഠിച്ചിട്ട് പോയാൽ മതി. മറ്റുള്ളവർ എന്തെങ്കിലും ചോദിക്കുമ്പോൾ, ആദ്യമേ തന്നെ നിങ്ങൾക്ക് എന്തെങ്കിലും അബദ്ധം പറ്റുമ്പോൾ ഞങ്ങൾക്ക് ഒരു ക്ഷീണമാണ്. ഫസ്റ്റ് ഇംപ്രഷൻ ബെസ്റ്റ് ഇംപ്രഷൻ എന്നാണ്. അത് മോശമായാൽ എല്ലാം പോയി. ഞാൻ നിങ്ങൾക്ക് ഒരു ഉപദേശം തരികയാണ്. നിങ്ങൾ ശ്രദ്ധിക്കേണ്ടതാണ്. ഇത് പാർട്ടിക്കാര്യം എന്നു വിചാരിച്ചാലേ, ചുമതലയേറ്റു പിറ്റേ ദിവസം മുതൽ മന്ത്രിമാർ ഫോൺ-ഇൻ-പ്രോഗ്രാമിലാണ്. അതും ഹ്രസ്വ പരാതി പരിഹാരം നടത്തുകയാണ്.

വകുപ്പിന്റെ പേരെങ്കിലും ഒന്ന് വായിച്ചിട്ടുപോകണം. എന്നിട്ടേ പരാതി പരിഹാരത്തിനായി ചാനലിൽ പോകാവൂ. കറച്ചുകൂടികഴിഞ്ഞിട്ട് അങ്ങോട്ട് പോയാൽ പോരേ? കഴിഞ്ഞ തവണത്തെ മന്ത്രി ശ്രീ. എ. കെ. ബാലന്റെ കാര്യം ഞാൻ പറയാം. എല്ലാവർക്കും ഒരു ഉപദേശം ഞാൻ തരികയാണ്. ഒരു ദിവസം ശ്രീ. എ. കെ. ബാലൻ ഒരു പ്രഖ്യാപനം നടത്തി. അതിന് അപ്പോൾത്തന്നെ നമ്മുടെ ബഹുമാനപ്പെട്ട മുഖ്യമന്ത്രി കൊടുത്ത ഒരു മറുപടി നോക്കുന്നത് നിങ്ങൾക്ക് നല്ലതായിരിക്കും. അല്ലെങ്കിൽ മന്ത്രിയിൽനിന്ന് മുൻമന്ത്രി ആകുന്ന അവസ്ഥ ഉണ്ടാകരുത് എന്നുള്ളത് ഇവിടെ ആരോ പറഞ്ഞു. ശ്രീ. എ. കെ. ബാലൻ കഴിവും പ്രാപിയുമുള്ള ഒരു മന്ത്രിയായിരുന്നു.

മി. സ്പീക്കർ: പ്ലീസ് കൺക്ലൂഡ്.....

ശ്രീ. പി. കെ. ബഷീർ: സർ, അങ്ങ് പാർലമെന്റിലും ലോകസഭയിലുമൊക്കെ പ്രതിപക്ഷത്തുനിന്ന് രണ്ടുമൂന്ന് മിനിറ്റ് സമയം ചോദിച്ച അവസ്ഥ എടുക്കാറുണ്ട്. അപ്പോൾ ആ അവസ്ഥ, അങ്ങ് ഇവിടെയും ഞാൻ അവിടെയുമാണ് നിൽക്കുന്നത് എന്ന് പരിഗണിച്ച് രണ്ട് മിനിറ്റ് കൂടി തരണം. അന്ന് സമയം കിട്ടാത്തതിനാൽ അങ്ങ് ഇടങ്ങേറായതാണ്.

മി. സ്പീക്കർ: അങ്ങ് മാസ്ക് കൃത്യമായി ധരിക്കൂ.

ശ്രീ. പി. കെ. ബഷീർ: സർ, ബഹുമാനപ്പെട്ട മുഖ്യമന്ത്രി പോലും പത്രസമ്മേളനം നടത്തുമ്പോൾ മാസ്ക് താഴ്ന്നുവെച്ചാണ് സംസാരിക്കുന്നത്. പിന്നെ ഞാനാണോ ഒരു കഴപ്പം?

മി. സ്പീക്കർ: മാസ്ക് ഇടുന്നതാണ് നല്ലത്.

ശ്രീ. പി. കെ. ബഷീർ: സർ, എല്ലാവർക്കും കോവിഡ് ചട്ടമുണ്ട്. പിന്നെ പറഞ്ഞു, തെരഞ്ഞെടുപ്പിന് സത്യപ്രതിജ്ഞ ചടങ്ങുള്ളതാണ്. നിങ്ങൾ പൊതുസമൂഹത്തിന്റെ വികാരം മനസ്സിലാക്കണം. സത്യപ്രതിജ്ഞ ആഘോഷപൂർവ്വം നടത്തേണ്ടതാണ് എന്ന് ബഹുമാന്യനായ മുഖ്യമന്ത്രി പറഞ്ഞു. നമുക്ക് തെറ്റില്ല. എല്ലാവർക്കും നിയന്ത്രണമുണ്ടെങ്കിൽ,..... മക്കളുടെ കല്യാണം നന്നായി നടത്തണമെന്ന് വാപ്പാക്കും ഉമ്മാക്കും ആഗ്രഹമുണ്ടാകും. അവരുടെ വികാരം നിങ്ങൾ മനസ്സിലാക്കണം. എല്ലാവർക്കും ആഘോഷമുണ്ടാകും. ഇത് എല്ലാവരും മനസ്സിലാക്കണം. ലീഗിന്റെ കാര്യം നിങ്ങൾ വിചാരിക്കേണ്ടതില്ല. ഞങ്ങൾ കഴിഞ്ഞ 52 കൊല്ലമായി മതേതര പാർട്ടിയായ യു.ഡി.എഫ്. മുന്നണിയുടെ ഭാഗമാണ്. എന്തെങ്കിലുമൊരു അധികാര നക്കാപ്പിച്ച കിട്ടുമെന്നുകരുതി ഞങ്ങൾ അങ്ങോട്ട് വരമെന്ന് വിചാരിച്ച് നിങ്ങളാരും നടക്കണ്ട. ഞങ്ങൾക്ക് വ്യക്തമായ ഒരു കാഴ്ചപ്പാടുണ്ട്. ഞങ്ങളെ നിങ്ങൾ ക്ഷണിക്കേണ്ട. നിങ്ങൾ ക്ഷണിക്കുമെന്ന്

എനിക്കറിയാം. അതുകൊണ്ടുതന്നെയാണ് ക്ഷണിക്കണ്ട എന്ന് ഞാൻ പറയുന്നത്. ഞങ്ങൾക്ക് വ്യക്തമായ കാഴ്ചപ്പാടും നയവും മതേതരത്വവുമുണ്ട്. ഇന്ത്യയാകെ വ്യാപിച്ച് കിടക്കുന്ന ഒരു പാർട്ടിയാണ് ഇന്ത്യൻ നാഷണൽ കോൺഗ്രസ്. ഐക്യജനാധിപത്യ മുന്നണി ഒറ്റക്കെട്ടായി മുന്നോട്ടുപോകും. നിങ്ങളുടെ തെറ്റായ നയങ്ങളെ ശക്തമായി എതിർക്കും എന്ന് പറഞ്ഞുകൊണ്ട് ഞാൻ ഈ നന്ദി പ്രമേയത്തെ എതിർക്കുന്നു.

ശ്രീ. കെ. ആൻസലൻ: സർ, സംസ്ഥാന ഗവൺമെന്റിനുവേണ്ടി ബഹുമാനപ്പെട്ട ഗവർണ്ണർ അവതരിപ്പിച്ച നയപ്രഖ്യാപനത്തിന് നന്ദിപ്രമേയം ശ്രീമതി കെ. കെ. ശൈലജ ടീച്ചർ ഇവിടെ അവതരിപ്പിക്കുകയുണ്ടായി. ആ പ്രമേയത്തെ പൂർണ്ണമായും പിന്താങ്ങുന്നു. ഈ ഗവൺമെന്റ് എന്നുപറയുന്നത് പുതിയ ഗവൺമെന്റല്ല, കഴിഞ്ഞ ഗവൺമെന്റിന്റെ തുടർച്ചയാണ്. പ്രിയപ്പെട്ട പ്രതിപക്ഷനേതാവ് ഗവർണ്ണറുടെ നയപ്രഖ്യാപനത്തെ പരാമർശിച്ചുകൊണ്ടുനടത്തിയ പത്രസമ്മേളനത്തിൽ 'ഈ നയപ്രഖ്യാപനത്തിൽ വലിയ പുതുമയൊന്നുമില്ല, കഴിഞ്ഞ ബജറ്റിന്റെ തുടർച്ചയാണ് എന്ന് സൂചിപ്പിക്കുകയുണ്ടായി. അദ്ദേഹം എന്ത് അടിസ്ഥാനത്തിലാണ് അങ്ങനെയൊരു പരാമർശം നടത്തിയതെന്ന് മനസ്സിലാക്കുന്നില്ല. കാരണം ഇടതുപക്ഷ ജനാധിപത്യമുന്നണി ഗവൺമെന്റ്

കേരളത്തിൽ തുടർ ഭരണം സാധ്യമാകും എന്നുള്ള ഉറപ്പിന്റെ ഭാഗമായി 2021 ജനുവരി 15-ാം തീയതി ബജറ്റ് അവതരിപ്പിക്കുകയും ആ ഉറപ്പിന്റെ ഭാഗമായി ബജറ്റിന്റെ പ്രധാനപ്പെട്ട പരാമർശമായ തുടർഭരണത്തിന്റെ ഭാഗമായിട്ടുതന്നെയാണ് വീണ്ടും ഒരു നയം ഗവർണ്ണറെക്കൊണ്ട് പ്രഖ്യാപിക്കപ്പെട്ടത്. ഇവിടെ കോവിഡ് മഹാമാരി പിടികൂടിയിരിക്കുന്ന ഗുരുതരമായ ഘട്ടമാണെന്ന് നമുക്കറിയാം. അതിനെ പ്രതിരോധിക്കുന്നതിനുവേണ്ടി സമഗ്ര കോവിഡ് പ്രതിരോധ പ്രവർത്തനങ്ങൾക്കും റിലീഫിനും വേണ്ടി 20000 കോടി രൂപയാണ് സംസ്ഥാന ഗവൺമെന്റ് മാറ്റിവയ്ക്കപ്പെട്ട് അതിനുവേണ്ടി പ്രവർത്തിക്കാൻ പോകുന്നത്. ക്ഷേമ പെൻഷനുകൾ കൊടുക്കാത്ത ഗവൺമെന്റായിരുന്നു യു.ഡി.എഫ്. ഗവൺമെന്റ്. നിശ്ചയിക്കപ്പെട്ട തുക കൊടുക്കാതെ പാവങ്ങളെ ആട്ടിപ്പായിച്ച ഗവൺമെന്റിനുമുന്നിലാണ് 51,90,000-ത്തോളം വരുന്നവർക്ക് പുതിയ പെൻഷനടക്കം ക്ഷേമപെൻഷനുകൾ കൃത്യമായി വിതരണം ചെയ്ത് കേരള ഗവൺമെന്റ് ഇന്ത്യയ്ക്ക് മാതൃകയായി മാറിയത്. ബി.പി.എൽ. കുടുംബങ്ങളിലെ പെൻഷൻ ഇല്ലാത്തവർക്ക് ഒരു കുടുംബത്തിന് ആയിരം രൂപ വച്ച് നൽകുന്ന പദ്ധതി പ്രഖ്യാപിച്ചിട്ടുണ്ട്. സൗജന്യ ഭക്ഷണത്തിന് പ്രത്യേകമായ പണം വകയിരുത്തിയിട്ടുണ്ട്. ഇന്ത്യയ്ക്ക് മാതൃകയായി ആയിരക്കണക്കിനുവരുന്ന ജനകീയ ഹോട്ടലുകൾ ആരംഭിച്ച് 20 രൂപയ്ക്ക്

സുഭിക്ഷമായ ഉച്ചയൂണ് കൊടുക്കുന്ന സംസ്ഥാനമായി കേരളം അതിന്റെ പ്രവർത്തനത്തിൽ കേന്ദ്രീകരിക്കുകയാണ്. തൊണ്ണൂറ് ലക്ഷത്തോളം വരുന്ന കുടുംബങ്ങൾക്ക് എ.പി.എൽ./ബി.പി.എൽ. തരംതിരിക്കാതെ മാസം 400 കോടിയോളം രൂപ ചെലവാക്കിക്കൊണ്ട് ഭക്ഷ്യകിറ്റ് വിതരണം തുടർന്നുകൊണ്ടിരിക്കുന്നു. കുടുംബശ്രീ, വനിതാസ്വയംസഹായ സംഘങ്ങൾ എന്നിവ ശാക്തീകരിക്കുന്നതിന് 2000 കോടി രൂപയാണ് ആ മേഖലയ്ക്ക് വേണ്ടി വകയിരുത്തിയിരിക്കുന്നത്. സമഗ്ര ആരോഗ്യ പദ്ധതിയുടെ പുനരുദ്ധാരണത്തിന് 1000 കോടി രൂപയും തൊഴിലുറപ്പ് പദ്ധതി വിപുലീകരിക്കുന്നതിനായി 2000 കോടി രൂപയും വകമാറ്റിവെച്ചിട്ടുണ്ട്. സാധാരണക്കാരന് ഇന്റർനെറ്റ് പ്രാപ്യമാക്കാൻ കഴിയുന്ന രൂപത്തിൽ കെ-ഫോൺ പദ്ധതി കേരളത്തിൽ നടപ്പാക്കിത്തുടങ്ങിയിട്ടുണ്ട്. ലൈഫ് പദ്ധതിയിൽ നാല് ലക്ഷം രൂപയ്ക്ക് രണ്ടര ലക്ഷത്തിലധികം വരുന്ന വീടുകൾ കഴിഞ്ഞ അഞ്ച് വർഷക്കാലംകൊണ്ട് പൂർത്തീകരിക്കപ്പെട്ടു. കേരളത്തിലെ മുഴുവൻ ഭൂരഹിതർക്കും ഭവനരഹിതർക്കും പാർപ്പിടം ഉണ്ടാക്കിക്കൊടുക്കുന്ന പ്രഖ്യാപനത്തിലേയ്ക്ക് ഗവൺമെന്റ് പോകുകയാണ്. അർഹരായ മുഴുവൻ ആളുകൾക്കും പട്ടയം കൊടുക്കുന്നതിന് സത്വരനടപടി സ്വീകരിച്ചു. കഴിഞ്ഞ ഗവൺമെന്റിന്റെ ഭരണകാലത്ത് ഏകദേശം ഒന്നേമൂക്കാൽ ലക്ഷത്തോളം വരുന്ന

ആളുകൾക്ക് പട്ടയം കൊടുക്കുന്ന പ്രവർത്തനം പൂർത്തീകരിച്ചു. ബാക്കിയുള്ള മുഴുവൻ അർഹതപ്പെട്ടവർക്കും പട്ടയം കൊടുക്കുന്ന രീതിയിലേയ്ക്ക് പോകുകയാണ്. കേരള ചരിത്രത്തിൽ വിദ്യാഭ്യാസ മേഖലയിൽ ഗണ്യമായ മുന്നേറ്റം നടത്താൻ കഴിഞ്ഞു. രാജ്യത്തെ നീതി ആയോഗ് പട്ടികയിൽ അഞ്ച് വട്ടവും മറ്റ് സംസ്ഥാനങ്ങളെ വളരെ ദൂരം പിന്നിലാക്കി കേരളത്തിന്റെ പൊതുവിദ്യാഭ്യാസം നല്ല നിലയിൽ മുന്നോട്ട് പോകുന്നതായി കാണാൻ സാധിച്ചു. കാർഷിക മേഖലയിലെ നഷ്ടം കൊണ്ട് മനംമടുത്തുപോയ കർഷകരെ തിരിച്ചുകൊണ്ടുവരുന്നതിനും കർഷകരെ കാർഷിക മേഖലയിൽ സജീവമാക്കുന്നതിനും ആവശ്യമായിട്ടുള്ള ഒട്ടനവധി സമ്മിശ്ര പദ്ധതികൾ നടപ്പാക്കി കാർഷിക പുരോഗതിയിലും കേരളം മുന്നോട്ട് പോകുകയാണ്. കേരളത്തിലെ ഏറ്റവും പ്രധാനപ്പെട്ട ജലപാതയായ കോവളം മുതൽ ബേക്കൽ വരെയുള്ള 616 കിലോമീറ്റർ ജലപാത യാഥാർത്ഥ്യമാകാൻ പോകുകയാണ്. മുടങ്ങിക്കിടന്ന ദേശീയപാത യാഥാർത്ഥ്യമാകാൻ പോകുകയാണ്. തീരദേശ പാതയുടെയും മലയോര പാതയുടെയും നിർമ്മാണ പ്രവർത്തനങ്ങൾ ആരംഭിച്ചു. കേരളത്തിന് സ്വന്തമായി ഒരു ബാങ്ക് എന്ന പദ്ധതിയായ കേരള ബാങ്ക് എല്ലാ എതിർപ്പുകളെയും ഇടപെടലുകളെയും അതിജീവിച്ച് കഴിഞ്ഞ ഗവൺമെന്റിന്റെ ഭരണകാലത്ത് യാഥാർത്ഥ്യമാക്കി പുരോഗതിയിലേയ്ക്ക് പോകുകയാണ്.

പൊതുമേഖലാ സ്ഥാപനങ്ങളെ നഷ്ടത്തിലാക്കി കൊള്ളയടിച്ചിരുന്ന യു.ഡി.എഫ്. ഗവൺമെന്റിൽനിന്നും വ്യത്യസ്തമായി കഴിഞ്ഞ അഞ്ച് വർഷക്കാലംകൊണ്ട് പൊതുമേഖലാ സ്ഥാപനങ്ങളെ ലാഭകരമാക്കുന്നതിനുള്ള ശക്തമായ നിലപാട് സ്വീകരിച്ചു. പുനർഗേഹം പദ്ധതി യാഥാർത്ഥ്യമാക്കിക്കൊണ്ട് 2450 കോടി രൂപ വിനിയോഗിച്ച് കടലാക്രമണ ഭീഷണി നേരിടുന്ന അൻപത് മീറ്റർ ദൂരത്തിനകത്ത് താമസിക്കുന്ന 18685 മത്സ്യത്തൊഴിലാളി കുടുംബങ്ങളെ പാർപ്പിക്കുന്നതിന് ആവശ്യമായിട്ടുള്ള പ്ലാറ്റ് സമുച്ചയങ്ങളുടെ നിർമ്മാണം പൂർത്തീകരിക്കപ്പെടുകയാണ്. പ്രതിപക്ഷത്തെ കഴിഞ്ഞ അഞ്ച് വർഷക്കാലം നയിച്ചതാരാണ്? പ്രതിപക്ഷത്തെ നയിച്ചത് കോൺഗ്രസ്സോ ലീഗോ അല്ല. അവരെ നയിച്ചത് ബി.ജെ.പി. ആണ്. ആരാണ് ബി.ജെ.പി.? അന്തർദേശീയ ക്രൂഡ് ഓയിൽ എണ്ണവില താഴുമ്പോൾ അതിനനുസരിച്ച് ഇവിടെ വില കൂട്ടില്ല എന്ന് പ്രഖ്യാപിച്ച ഒരു കേന്ദ്ര മന്ത്രിയും പട്ടാപ്പകൽ ടോർച്ചിച്ച് പ്രചരണം നടത്തിയ ഒരു ബി.ജെ.പി. നേതാവും ഉത്തരേന്ത്യൻ സംസ്ഥാനങ്ങളിൽ ചാണകം മെഴുകിയും ഗോമൂത്രം കുടിക്കുകയും ചെയ്യുന്ന അന്ധവും അബദ്ധജഡിലവുമായിട്ടുള്ള അഹങ്കാരികളായിട്ടുള്ള ബി.ജെ.പി.-ക്കാർ പറയുന്നതിനനുസരിച്ച് സഞ്ചരിച്ച ഒരു നേതൃത്വമായിരുന്നു കോൺഗ്രസ്സിനുണ്ടായിരുന്നത്. ആ നേതൃത്വത്തിന്റെ ഭാഗമായിട്ടാണ് കോൺഗ്രസ്സ്

ഇവിടെ പ്രവേശിച്ചത്. പ്രതിപക്ഷ നേതൃത്വനിരയിലെ പ്രിയപ്പെട്ട പി. കെ. കുഞ്ഞാലിക്കുട്ടി സാഹിബ് അക്കരപ്പച്ച തേടി നടന്ന ഒരാളാണ്. കഴിഞ്ഞ നിയമസഭയ്ക്കു കത്ത് ഇരുന്നിട്ട് ഇരിക്കപ്പൊറ്റുതിയുണ്ടായില്ല. ഇ. അഹമ്മദ് സാഹിബ് മരിച്ച ഒഴിവിലേയ്ക്ക് മലപ്പുറത്തുനിന്നും മത്സരിച്ച് പാർലമെന്റിൽ ബി.ജെ.പി.ക്കെതിരായി, ഫാസിസത്തിനെതിരായി പോരാട്ടം നടത്തുമെന്ന് വീമ്പുപറഞ്ഞ് പോയിട്ട് പ്രധാനപ്പെട്ട ബില്ലിന്റെ ചർച്ചയിലൊക്കെ വിമാനത്തിൽ താമസിച്ച് കയറുകയും കല്ല്യാണത്തിന് പോയി ബിരിയാണി കഴിക്കുകയും ചെയ്തുകൊണ്ട് വളരെ രസകരമായി ബി.ജെ.പി.-ക്ക് സഹായകരമായ നിലപാടെടുത്ത അദ്ദേഹം, വീണ്ടും കേരളത്തിലെ മന്ത്രിയായി മാറാമെന്നുള്ള പുതിയോടുകൂടി മത്സരിച്ച് ഇവിടെവന്ന് നിരാശനായി ഇരിക്കുകയാണ്. എന്താണ് അവസ്ഥ? 1957-ലെ സഖാവ് ഇ.എം.എസ്. അടക്കം പ്രഗത്ഭരായിട്ടുള്ള കേരളത്തിലെ ആദ്യത്തെ കമ്മ്യൂണിസ്റ്റ് ഗവൺമെന്റ്, സാധാരണക്കാരുടെ പ്രയാസങ്ങൾ അനുഭവിച്ച് സ്വാതന്ത്ര്യ സമരത്തിന്റെ ഊട്ടും പാവും കരുത്തുമുള്ള ആ ഗവൺമെന്റിന്റെ പ്രതിനിധികൾ ഇന്ത്യയിലാദ്യമായി കേരളത്തിൽ ഭൂപരിഷ്കരണം, സൗജന്യ വിദ്യാഭ്യാസം, പോലീസിന് ശരിയായിട്ടുള്ള നയപരിപാടികൾ, കുടിയിറക്ക് നിരോധന നിയമം എന്നിങ്ങനെ ഒട്ടനവധി പരിഷ്കരണങ്ങൾ

നടപ്പിലാക്കി. സാധാരണക്കാരനോടൊപ്പം നിലനിന്ന ആ ഗവൺമെന്റിനെ, ഏത് വിഭാഗത്തിനാണോ ആ ആനുകൂല്യം കിട്ടിയത് ആ വിഭാഗങ്ങളെ ജാതിയുടെയും മതത്തിന്റെയും പേരിൽ സംഘടിപ്പിച്ചുകൊണ്ട് വിമോചന സമരം നടത്തി ഭരണഘടനയുടെ വകുപ്പ് ദുരുപയോഗം ചെയ്തുകൊണ്ട് പിരിച്ചുവിടപ്പെട്ടു.

മി. സ്പീക്കർ: ബഹുമാനപ്പെട്ട അംഗങ്ങൾ ഡയസിന് പുറംതിരിഞ്ഞ് നിൽക്കാൻ പാടില്ല.

ശ്രീ. കെ. ആൻസലൻ: കേരളത്തിൽ 1957-ൽ സ്ഥാപിക്കപ്പെട്ട കമ്മ്യൂണിസ്റ്റ് വിരുദ്ധ അടിത്തറ തകർന്ന് തരിപ്പണമായത് 2021-ലെ നിയമസഭാ തെരഞ്ഞെടുപ്പോടുകൂടിയാണ്. മുസ്ലീം ആയാലും ക്രിസ്ത്യാനിയായാലും മതന്യൂനപക്ഷങ്ങളെയെല്ലാം കമ്മ്യൂണിസ്റ്റ് പേടിപ്പെടുത്തിക്കൊണ്ട് അതാത് മതവിഭാഗങ്ങളുടെ നേതൃത്വത്തിന്റെ ഭാഗമായി അണിയിച്ചൊരുക്കി യു.ഡി.എഫ്.-ന്റെ വോട്ട് ബാങ്കായി സ്വരൂപിച്ച് നടന്നിട്ടുള്ള ആ കാലഘട്ടം കേരളത്തിൽ അവസാനിച്ചു. അങ്ങനെ നിന്നിട്ടുള്ള മതന്യൂനപക്ഷങ്ങളാകെ ഇടതുപക്ഷ ജനാധിപത്യ മുന്നണിക്ക് അനുകൂലമായി മാറി. ഈ തെരഞ്ഞെടുപ്പിന്റെ അവസാനമാണ് ആഴക്കടൽ വിഷയം ഉയർത്തിക്കൊണ്ടുവന്നത്. ആഴക്കടൽ മത്സ്യബന്ധനത്തിന് അനുമതി കൊടുത്തുവെന്നുള്ള കള്ളപ്രചാരവേലകൾ ഒരു ഉദ്യോഗസ്ഥന്റെ സഹായത്തോടുകൂടി

നടത്തി കേരളത്തിന്റെ തീരദേശ മണ്ഡലങ്ങളിലാകെ യു.ഡി.എഫ്-ന് വിജയിക്കാമെന്ന് കരുതി. എന്നാൽ ആ കള്ള ദുഷ്പ്രചരണങ്ങളാകെ തള്ളിക്കൊണ്ട് കേരളത്തിലെ 90% തീരദേശ മണ്ഡലങ്ങളിലും ഇടതുപക്ഷ ജനാധിപത്യ മുന്നണിക്ക് അനുകൂലമായി പാവപ്പെട്ട മത്സ്യത്തൊഴിലാളികൾ വോട്ട് രേഖപ്പെടുത്തിയ ചിത്രമാണ് നമുക്ക് കാണാൻ കഴിയുന്നത്. മലപ്പുറം എന്ന് പറയുന്ന പൊന്നാപുരം കോട്ടയുടെ അരലക്ഷത്തിലധികം വരുന്ന വോട്ടുകളിൽ വിജയിച്ചുവരുന്ന മണ്ഡലങ്ങളിലടക്കം ലീഗിന്റെ ഭൂരിപക്ഷം കുറയുകയും പതിനായിരക്കണക്കിന് വരുന്ന വോട്ടർമാർ ഇടതുപക്ഷ ജനാധിപത്യ മുന്നണിക്ക് അനുകൂലമായി മാറുകയും ചെയ്യുന്ന ശുഭകരമായ കാഴ്ചയാണ് കേരളത്തിൽ വന്നുകൊണ്ടിരിക്കുന്നത്. ബി.ജെ.പി.-യുടെ ബി-ടീമായി പ്രവർത്തിച്ച ഒരു പാർട്ടിയാണ് കേരളത്തിലെ പ്രതിപക്ഷം. ശ്രീ. രമേശ് ചെന്നിത്തലയെ എന്തുകൊണ്ട് മാറ്റിയെന്ന് അറിയില്ല. ശ്രീ. രമേശ് ചെന്നിത്തലയെക്കാൾ കേമനാകാൻ പോകുന്നില്ല ശ്രീ. വി. ഡി. സതീശനെനുള്ളത് പരക്കെ സത്യമാണ്. ശ്രീ. വി. ഡി. സതീശന്റെ സ്ഥാനാരോഹണത്തിൽ പ്രതിഷേധം പൂണ്ടിരിക്കുന്നവരാണ് അദ്ദേഹത്തിന് ചുറ്റുമിരിക്കുന്ന കോൺഗ്രസ്സിലെ പ്രധാനപ്പെട്ട നേതാക്കളെന്ന അണിയറ രഹസ്യങ്ങൾ പതുക്കെപ്പതുക്കെ പുറത്തുവരുന്ന ഒരു കാലഘട്ടമാണ്. കേരളത്തിൽ

ബി.ജെ.പി.-ക്കും മാർക്സിസ്റ്റിനുമെതിരായിട്ടുള്ള ഉജ്ജ്വലമായ പോരാട്ടത്തിന് തുടക്കം കുറിക്കാൻ, രാജ്യത്തിലെ വർഗ്ഗീയ ഫാസിസ്റ്റത്തിനെതിരായിട്ടുള്ള പോരാട്ടത്തിന് തുടക്കം കുറിക്കാൻ കേരളത്തിലെ കമ്മ്യൂണിസ്റ്റ് പാർട്ടിയുടെ നേതൃത്വത്തിലുള്ള ശ്രീ. പിണറായി വിജയൻ നയിക്കുന്ന ഈ ഗവൺമെന്റിന് കഴിയട്ടേ(മൈക്ക് ഓഫ്)....

ശ്രീ. പി. ടി. തോമസ്: സർ, ഈ സർക്കാരിന്റെ നയപ്രഖ്യാപനത്തെ ഞാൻ എതിർക്കുകയാണ്. ഒരു നയവും മൈക്രോസ്കോപ്പുവച്ച് നോക്കിയാൽ പോലും കാണാനില്ല. എന്നാൽ 112 പേജിൽ നിറയെ പൊള്ളയായ പ്രഖ്യാപനങ്ങൾ ധാരാളമുണ്ട്. നല്ല വായനാശീലവും കാര്യപ്രാപ്തിയുമുള്ള ബഹുമാന്യനായ ഗവർണ്ണറേക്കൊണ്ട് വായിപ്പിച്ചത് കേവലം ഭരണഘടനാപരമായ ഉത്തരവാദിത്വം അദ്ദേഹം നിറവേറ്റുക മാത്രമായിരുന്നു. എനിക്ക് ഏറെ ബഹുമാനമുള്ള ശ്രീമതി കെ. കെ. ശൈലജ സീച്ചർ നയപ്രഖ്യാപനത്തെ പിന്തുണച്ചത് കേട്ടപ്പോൾ എനിക്ക് തോന്നിയത് 'കൊണ്ടുനടന്നതും നീയേ ചാപ്പാ, കൊണ്ടുകൊല്ലിച്ചതും നീയേ ചാപ്പാ' എന്ന നാടൻ ചൊല്ലാണ്. കാരണം സീച്ചർക്ക് അങ്ങനെ പറയേണ്ടി വന്ന സാഹചര്യം ഞാൻ കൂടുതൽ വിശദീകരിക്കുന്നില്ല. കോവിഡ് മഹാമാരിയുടെ ഈ കാലഘട്ടത്തിൽ വിവരസാങ്കേതിക വിദ്യ ഇത്രയേറെ വികസിച്ചു വിസ്മയം നേടുന്ന

ഒരു കാലഘട്ടത്തിൽ രാവിലെ ആറോ ഏഴോ മണിക്ക് നടക്കുന്ന ഒരു കോവിഡ് രോഗിയുടെ വിവരം അറിയാൻ വൈകുന്നേരം ആറ് മണിക്ക് മുഖ്യമന്ത്രിയുടെ പത്രസമ്മേളനം വരെ കാത്തിരിക്കേണ്ട ഒരു മാധ്യമവിരുദ്ധത അല്ലെങ്കിൽ വാർത്ത പുറത്തുവരാതിരിക്കാനുള്ള ഒരു വിരുദ്ധത കൃത്രിമമായുണ്ടാക്കി വൈകുന്നേരം ആറുമണിയിലേയ്ക്ക് ജനങ്ങളെ ആകർഷിച്ച് ടി.വി.-ക്ക് മുന്നിലേയ്ക്ക് ജനങ്ങളെ കൊണ്ടുവന്ന പ്രവർത്തനം ഫാസിസ്റ്റ് പ്രവർത്തനം തന്നെയാണ്. ലോകത്തെമ്പാടും നടക്കുന്ന കാര്യം അറിയുമ്പോഴും തന്റെ ബന്ധുക്കളുടെ മരണം എന്നു കാത്തിരിക്കുന്ന കോവിഡിന്റെ ഭീതിയെ ആയുധമായി ശ്രീ. പിണറായി വിജയൻ ഉപയോഗിച്ചെന്നതാണ് ബഹുമാനപ്പെട്ട മുഖ്യമന്ത്രിയുടെ ഈ തെരഞ്ഞെടുപ്പിലുള്ള നേട്ടമാക്കി, മഹാദുരന്തത്തെ നേട്ടമാക്കി മാറ്റിയതിന്റെ കാരണങ്ങളിലൊന്ന് എന്നാണ് ഞാൻ വിശ്വസിക്കുന്നത്. എന്തിനാണ് രാവിലെ ആറ് മണിക്കുണ്ടാകുന്ന ഒരു വിവരം അറിയാൻ വൈകിട്ട് ആറുമണിവരെ നമ്മൾ കാത്തിരിക്കുന്നത്. ഒരു ചാനലിനോ, പത്രത്തിനോ കൊടുക്കാത്ത ലോകത്തൊരു സ്ഥലത്തുമില്ലാത്ത ഒരു ഇരുമ്പുറ്റ ഇതിനുവേണ്ടി സൃഷ്ടിച്ചിരിക്കുന്നതെന്തിനാണ്? മരണത്തിന്റെ എണ്ണത്തിൽ തകരാറുണ്ടെന്ന് മെഡിക്കൽ കോളേജിലെ ഡോക്ടർമാർ പറയുന്നു. ഞാനിപ്പോൾ അതൊന്നും പർവ്വതീകരിക്കാൻ ആഗ്രഹിക്കുന്നില്ല. പക്ഷെ ഈ കാര്യം

ശരിയാണോയെന്ന് വിലയിരുത്തപ്പെടേണ്ടതുണ്ട് എന്നാണ് എന്റെ അഭിപ്രായം. ബഹുമാനപ്പെട്ട ഗവർണ്ണറുടെ പ്രസംഗത്തിൽ മതേതരമൂല്യങ്ങൾ ഉയർത്തിപ്പിടിക്കാനാണ് ശ്രീ. പിണറായി വിജയൻ രണ്ടാമത് വന്നിരിക്കുന്നതെന്ന് പറഞ്ഞു. പിണറായി സർക്കാരിന്റെ രണ്ടാം വരവ് സാധ്യമായത് കിറ്റ് കൊണ്ടല്ല, മറിച്ച് കമ്മ്യൂണൽ ഡിവിഷൻ കൊണ്ടാണെന്ന് വിശ്വസിക്കുന്ന ഒരാളാണ് ഞാൻ. അതിപ്പോഴും തുടരുന്നു. ദേശാഭിമാനിയിൽ വന്ന ന്യൂനപക്ഷമന്ത്രിയുടെ വാർത്തയടക്കം പല കാര്യങ്ങളുമുണ്ട്. ജാതീയമായും മതപരമായും ജനങ്ങളെ വിഭജിച്ച് അതിൽനിന്ന് തെരഞ്ഞെടുപ്പ് വിജയവും രാഷ്ട്രീയ വിജയവും നേടുന്ന ഈ നയത്തിലൂടെയുള്ള നിങ്ങളുടെ വിജയം ഗുണപരമാണോയെന്ന് നിങ്ങൾ ആലോചിക്കണം. ഇത് കമ്മ്യൂണിസ്റ്റ് കാർഡല്ല കമ്മ്യൂണൽ കാർഡാണ് നിങ്ങൾ കളിച്ചിരിക്കുന്നതെന്ന കാര്യത്തിൽ യാതൊരു സംശയവും എന്തെ സംബന്ധിച്ചില്ല. തെരഞ്ഞെടുപ്പ് കാലത്ത് ശ്രീ. എ. കെ. ആന്റണി ഒരു കാര്യം പറഞ്ഞത് അങ്ങയുടെ ശ്രദ്ധയിൽപ്പെട്ടിട്ടുണ്ടാകുമല്ലോ. പിണറായി സർക്കാർ വീണ്ടും വന്നാൽ ഭയക്കേണ്ടത് ഞങ്ങളല്ല നിങ്ങളായിരിക്കുമെന്നാണ് അദ്ദേഹം പറഞ്ഞത്. അത് ശരിയാണെന്ന് സി.പി.ഐ.(എം.)-ന്റെ ബഹുമാന്യനായ ജനറൽ സെക്രട്ടറി ശ്രീ. സീതാറാം യെച്ചൂരി പിന്നീട് പറയാതെ പറഞ്ഞു. ശ്രീ. ജ്യോതി ബസുവിനുപോലും പാർട്ടിയിൽ

ആധിപത്യമുണ്ടായിരുന്നില്ല എന്ന് അദ്ദേഹത്തിന്റെ ആത്മഗതം അതാണ് ചൂണ്ടിക്കാണിക്കുന്നത്. മലയാള മനോരമ ഒരു വലിയ സംഭവം തന്നെയാണ് ശ്രീമതി കെ. കെ. ശൈലജ ടീച്ചറേ, പറയാതിരിക്കാൻ പറ്റില്ല. കേരളത്തിൽ മുഖ്യമന്ത്രിയാകാൻ സാധ്യതയുള്ള രണ്ടാളുടെ പട്ടിക മലയാള മനോരമ പ്രസിദ്ധീകരിച്ചു. ശ്രീ. പിണറായി വിജയൻ കഴിഞ്ഞാൽ അടുത്തയാളുടെ പട്ടിക പാവം ടീച്ചറാണെന്ന് പറഞ്ഞു, ടീച്ചറിന്റെ പണിയും കഴിഞ്ഞു. മലയാള മനോരമ ഈ ചതി ചെയ്യാൻ പാടില്ലായിരുന്നു. പോളിറ്റ് ബ്യൂറോയുടെയും സംസ്ഥാന സെക്രട്ടേറിയറ്റിന്റെയുമൊക്കെ അധികാരം ബഹുമാന്യനായ മുഖ്യമന്ത്രി കവർന്നെടുത്ത് നേടിയ അധികാര കേന്ദ്രീകരണത്തിന്റെ രണ്ടാം വരവ്യാണിത്. കേന്ദ്ര കമ്മിറ്റിയിൽ അംഗമായ ശ്രീമതി കെ. കെ. ശൈലജ ടീച്ചർ താനില്ലെന്ന് അറിയുന്നത് സെക്രട്ടേറിയറ്റിൽ ചെല്ലുമ്പോഴാണ്. അത് സ്വാഭാവികമായ പാർട്ടി കാര്യമാണ്. ഞാനൊന്നും പറയുന്നില്ല. ബഹുമാന്യനായ ബൃന്ദ കാർട്ടും ശ്രീ. സീതാരാം യെച്ചൂരിയും ഭിന്നാഭിപ്രായം പറഞ്ഞുവെന്നും ഉഗ്രപ്രതാപിയായ മുഖ്യമന്ത്രി ശ്രീ. സീതാരാം യെച്ചൂരിക്ക് ഇവിടെ എന്ത് കാര്യമെന്ന മട്ടിൽ നിന്നുവെന്നും പറയുന്നു. ഒരാളെ മാത്രം മന്ത്രിസഭയിൽ തുടരാൻ അനുവദിക്കാമോ എന്ന കേവലമായ തൊടുന്യായവും ഇവിടെ കാണുകയുണ്ടായി. ഇത് സി.പി.ഐ.(എം.)

ശൈലിയാണോ? ഒന്നറിയാൻ താല്പര്യമുണ്ട്. മുഖ്യമന്ത്രിയുടെ വിവാദ പുരഷ്ണനായ ശ്രീ. രവീന്ദ്രനാഥ് പെട്ടെന്ന് എല്ലാവരും തുടരുന്നു. ശ്രീമതി കെ. കെ. ശൈലജ സീച്ചറോ ഒഴിവാക്കാൻ പറഞ്ഞ ന്യായമനുസരിച്ചാണെങ്കിൽ ബഹുമാന്യനായ മുഖ്യമന്ത്രിയും അദ്ദേഹത്തിന്റെ സ്റ്റാഫും മാത്രമാണോ കഴിവുള്ളവർ. ഡോ. ടി. എം. തോമസ് ഐസക് ശ്രീ. ജി. സുധാകരനും ശ്രീ. ഇ. പി. ജയരാജനും ശ്രീമതി കെ. കെ. ശൈലജ സീച്ചറും ശ്രീ. എ. കെ. ബാലനും എല്ലാം കഴിവുകെട്ടവരാണെന്നാണോ? അതൊക്കെ പാർട്ടി കാര്യം. പൊതുജനം ഇതൊക്കെ കാണുന്നുണ്ട്. വ്യക്തിയല്ല പാർട്ടിയാണ് പ്രധാനമെന്ന് പറയുന്ന ശ്രീ. സീതാറാം യെച്ചൂരിയും ശ്രീ. പി. ജയരാജനും ഇത് അംഗീകരിക്കുന്നുണ്ടോ? കിഫ്ബിയിൽ ശ്രീ. എബ്രഹാമിനെതിരെയും സ്റ്റാഫിൽ ശ്രീ. രവീന്ദ്രനെതിരെയും വലിയ ആരോപണങ്ങൾ ഉയർന്നു. ശ്രീ. എം. ശിവശങ്കറിനെതിരെ ആരോപണം ഉയർന്ന് അദ്ദേഹത്തിന്റെ പേരിൽ നടപടി വന്നപ്പോൾ പാർട്ടി ചർച്ച ചെയ്ത് ആരോപണവിധേയരായവരെ സംരക്ഷിക്കില്ലായെന്ന് പറഞ്ഞിരുന്നു. ഇത് തമ്മിൽ എങ്ങനെയാണ് യോജിച്ചുപോകുന്നത് എന്ന് ബഹുമാനപ്പെട്ട മുഖ്യമന്ത്രിയെങ്കിലും ഈ സഭയിൽ ഒന്ന് വെളിപ്പെടുത്തിയാൽ നല്ലതാണ്. മനോരമ ആഴ്ചപ്പതിപ്പിൽ 'ഉറപ്പാണ് വിജയൻ' എന്ന തലക്കെട്ടുള്ള ഒരു കവർ സ്റ്റോറി വന്നിരുന്നു. മനോരമ

തന്നെപ്പറ്റി നല്ലത് പറഞ്ഞാൽ തനിക്ക് എന്തോ തെറ്റുപറ്റിയെന്ന് കണക്കാക്കണമെന്ന് പാർട്ടി പ്രവർത്തകരെ ഉദ്ബോധിപ്പിച്ചത് ഇ.എം.എസ്. ആയിരുന്നുവെന്ന് അങ്ങേയ്ക്ക് അറിയാമല്ലോ. കമ്മ്യൂണിസ്റ്റുകാർ അധികാരത്തിൽ വന്നാൽ കെ. സി. മാമൻ മാപ്പിള വിഷം കുടിച്ച് മരിക്കുമെന്നും പറഞ്ഞതായി കമ്മ്യൂണിസ്റ്റുകാർ കവലതോറും കള്ളം പറഞ്ഞ് നടന്നിരുന്നു. അതുംപോകട്ടേ, മനോരമ വീക്കിലിയിലെ ലേഖനത്തിൽ ഒന്ന് ശ്രീ. പിണറായി വിജയന്റെ അടുക്കളക്കാരനായ പതിനേഴ് വർഷം സേവനമനുഷ്ഠിച്ച ശ്രീ. റ്റി. മുരുകേശന്റെ വാർത്തയാണ്. അടുക്കളക്കാര്യം പറയുകയല്ല. മുഖ്യമന്ത്രിയുടെ പ്രിയ പാചകം ഇനി നമ്മുടെ നാട്ടിലുമുണ്ടാക്കാമെന്നതായിരുന്നു. അതിലൊന്ന് കരിമീൻ പൊരിക്കുന്നതിനെക്കുറിച്ചായിരുന്നു. കരിമീൻ വൃത്തിയാക്കിയത് അഞ്ചണ്ണം. ശ്രീ. റ്റി. മുരുകേശൻ കരിമീൻ പൊരിക്കുന്നതുപോലെ മുഖ്യമന്ത്രി അങ്ങയുടെ സ്വകാര്യ അടുക്കളയിൽ ചുട്ടെടുത്തിരിക്കുകയാണ് സി.പി.ഐ.(എം.) മന്ത്രിമാരെ എന്ന് ആരെങ്കിലും പറഞ്ഞാൽ കുറ്റപ്പെടുത്താൻ പറ്റുമോ? പോളിറ്റ് ബ്യൂറോയിൽ പൊരിച്ചതല്ല ഇത്. ഇത് ശ്രീ. സീതാരാം യെച്ചൂരിയും വ്യക്തമാക്കിയിട്ടുണ്ട്. 1980-കളിൽ ഡി.വൈ.എഫ്.ഐ.-കാർ 'മ' പ്രസിദ്ധീകരണം കേരളം മുഴുവൻ കൂട്ടിയിട്ട് കത്തിക്കുകയായിരുന്നു. അതിന്റെ പുക ഇപ്പോഴും അന്തരീക്ഷത്തിൽനിന്ന്

മാറിയിട്ടില്ല. തന്നെ കരുതലാണ് പിണറായി എന്ന തലക്കെട്ടിൽ ശ്രീ. ജോൺ ബ്രിട്ടാസിന്റെ ലേഖനമുണ്ട്. ശ്രീ. പിണറായി വിജയൻ ബ്രാന്റ് ചെയ്യപ്പെട്ടതാണെന്ന് ശ്രീ. ജോൺ ബ്രിട്ടാസ് പറയുന്നു. അദ്ദേഹത്തിന്റെ തിളക്കമാർന്ന വിജയത്തിനുകാരണം ഇപ്പോൾ വിധിയെഴുതുന്നുണ്ടെന്നതാണ്. സി.പി.ഐ.(എം.)-ന്റെയോ പിണറായി സർക്കാരിന്റെയോ പ്രവർത്തനങ്ങൾ തെരഞ്ഞെടുപ്പ് വിജയത്തെ സഹായിച്ചിട്ടുണ്ടോ. ഒരു ബഹുരാഷ്ട്ര കമ്പനിയുടെ ഉൽപ്പന്നംപോലെ ശ്രീ. പിണറായി വിജയൻ ബ്രാന്റ് ചെയ്യപ്പെട്ടതുകൊണ്ടാണോ ഈ വിജയമുണ്ടായത്. അത് വ്യക്തമാക്കണം, ഞങ്ങൾക്ക് സംശയമുണ്ട്. അപ്പോൾ അതാണ് ഞാൻ ആദ്യം പറഞ്ഞത് ശ്രീ. പിണറായി വിജയന്റെ ബ്രാന്റ് കമ്മ്യൂണൽ കാർഡാണെന്ന്. അദ്ദേഹം ബ്രാന്റ് ചെയ്യപ്പെട്ടതിനെ സംബന്ധിച്ച് വളരെ മുൻകൂട്ടി Khrushchev Papers-ൽ Nikita Khrushchev പറഞ്ഞിരുന്നു. 12-ാം പാർട്ടി കോൺഗ്രസ്സിൽ Nikita Khrushchev-ന്റെ Secret Speech അങ്ങ് വായിച്ചിട്ടുണ്ടെന്ന് എനിക്കറിയാം. അതിൽ പറയുന്നു 'On the Cult of Personality and Its Consequences'. 1956 ഫെബ്രുവരി 25-ന് നടത്തിയ പ്രസംഗം ഒന്നെടുത്ത് സഖാക്കൻമാർ വായിക്കണം. അതിനകത്ത് ഈ ബ്രാന്റിംഗിനെപ്പറ്റി പറഞ്ഞിട്ടുണ്ട്. ഇ.എം.എസ്.-ഉം, എ.കെ.ജി.-യും എന്തിന് ഇ. കെ. നായനാർ പോലും ബ്രാന്റ് ചെയ്യപ്പെട്ടിട്ടില്ല. ഇതാണ് നിങ്ങൾ

അംഗീകരിക്കുന്ന ശ്രീ. പിണറായി വിജയന്റെ രണ്ടാം വരവിന്റെ ലക്ഷ്യം. മനോരമ ആഴ്ച പതിപ്പിൽ 'ഉറപ്പാണ് വിജയൻ' എന്ന തലക്കെട്ടിൽ പറഞ്ഞിരിക്കുന്ന കാര്യം ഞാൻ ഇവിടെ ചൂണ്ടിക്കാണിക്കുകയുണ്ടായി. ഇത് വളരെ ഗൗരവതരമായി കാണണം. സി.പി.ഐ.(എം.)-ന്റെ വിജയം കേവലം ബ്രാന്റ് ചെയ്യപ്പെട്ടതാണോ. ദേശാഭിമാനി പ്രാധാന്യംകൊടുത്ത് പണ്ട് എഴുതി, കരുണാകരൻ മൂത്രമൊഴിക്കാൻ പോയപ്പോൾ ശ്രീ. കെ. മുരളീധരനെ പാർലമെന്റിലേയ്ക്ക് ശ്രീ. എ. കെ. ആന്റണി നിശ്ചയിച്ചുവെന്ന്. XXXXXXXX+ (...ബഹളം....) ഇനിയെങ്കിലും നിങ്ങൾ കുടുംബാധിപത്യത്തെപ്പറ്റി പറഞ്ഞ് ഞങ്ങളെ ആക്ഷേപിക്കരുത്.(...ബഹളം....)

ശ്രീ. എ. എൻ. ഷംസീർ: സർ, പോയിന്റ് ഓഫ് ഓർഡർ.... ചട്ടം 307

പ്രകാരം, അദ്ദേഹം നടത്തിയ ചില പരാമർശങ്ങൾ സഭാരേഖയിൽ ഉണ്ടാകാൻ പാടില്ല. വ്യക്തിപരമായി മുഖ്യമന്ത്രിക്കെതിരെ നടത്തിയ പരാമർശങ്ങൾ സഭാരേഖകളിൽ ഉണ്ടാകാൻ പാടില്ല. അത് എക്സ്പബ് ചെയ്യണം.

മത്സ്യബന്ധനവും സാംസ്കാരികവും യുവജനകാര്യവും വകുപ്പുമന്ത്രി

(ശ്രീ. സജി ചെറിയാൻ): സർ, പോയിന്റ് ഓഫ് ഓർഡർ ശ്രീ. പി. ടി. തോമസിന്റെ പ്രസംഗത്തിൽ ഈ സഭയിൽ ഇല്ലാത്ത ശ്രീ. സി. എം. രവീന്ദ്രൻ

+ ബഹുമാനപ്പെട്ട സഭാധ്യക്ഷന്റെ ഉത്തരവുപ്രകാരം (ഫ.നം.8506/ഇ.ബി./2021/നി.സെ. തീയതി 01.06.2021) സഭാരേഖയിൽനിന്നും നീക്കം ചെയ്തു.

അടക്കമുള്ള ആളുകളെ പരാമർശിച്ചു. അത് രേഖയിൽനിന്നും മാറ്റണം. രണ്ട്, ബഹുമാനപ്പെട്ട മുഖ്യമന്ത്രിയെപ്പറ്റിയും വ്യക്തിപരമായി അദ്ദേഹത്തിന്റെ കുടുംബത്തെപ്പറ്റിയുമുള്ള പരാമർശവും രേഖയിൽ ഉണ്ടാകരുത്. അത് പ്രതിഷേധാർഹമാണ്.

മി. സ്പീക്കർ: രേഖകൾ പരിശോധിച്ച് ഉചിതമായ കാര്യം തീരുമാനിക്കാം.

ശ്രീ. പി. ടി. തോമസ്: സർ, ശ്രീമതി കെ. കെ. രമ എന്നുപറയുന്ന രണ്ടക്ഷരം ഒരു പേടി സ്വപ്നമായി ബഹുമാനപ്പെട്ട മുഖ്യമന്ത്രിയെയും ഭരണപക്ഷത്തെയും വേട്ടയാടുന്ന കാര്യത്തിൽ സംശയമില്ല. അമ്പത് ശതമാനത്തിൽ താഴെ വോട്ട് കിട്ടിയ നിങ്ങൾ കുറെ കണക്കുകളും ഈ കാര്യങ്ങളുമൊന്നും പറഞ്ഞ് ഞങ്ങളെ പേടിപ്പിക്കണ്ട, ഞങ്ങൾ തിരിച്ചുവരും. കേരളത്തിന്റെ പ്രിയങ്കരനായ എഴുത്തുകാരൻ സക്കറിയ (നിങ്ങൾ പണ്ട് പയ്യന്നൂരിൽവെച്ച് പീഡിപ്പിച്ച) പറഞ്ഞതുപോലെ പോയിന്റ് 26 ശതമാനത്തിന്റെ വ്യത്യാസമാണ്, അഹങ്കരിക്കണ്ട, ഞങ്ങളെ പേടിപ്പിക്കണ്ട. നിങ്ങളുടെ വിജയം കമ്മ്യൂണൽ കാർഡാണ്, കമ്മ്യൂണിസ്റ്റ് കാർഡല്ല. ഈ നയപ്രഖ്യാപനത്തെ ഞാൻ ശക്തമായി എതിർക്കുന്നു.

ശ്രീ. എ. എൻ. ഷംസീർ: സർ, ഞാൻ ഈ നന്ദിപ്രമേയത്തെ പിന്തുണയ്ക്കുന്നു.

പിന്നായി 2.0 സർക്കാരിനുവേണ്ടി ബഹുമാനപ്പെട്ട ഗവർണ്ണർ നടത്തിയ

നയപ്രഖ്യാപനം ഇവിടെ പ്രഖ്യാപിക്കപ്പെട്ടു. ഒന്നാമത്തെ സർക്കാരിനുവേണ്ടി 2016 ജൂൺ 24-നാണ് ജസ്റ്റിസ് പി. സദാശിവം നയപ്രഖ്യാപനം നടത്തിയത്. ആ നയപ്രഖ്യാപനത്തിൽ പറഞ്ഞ കാര്യങ്ങൾ പൂർണ്ണമായും നടപ്പിലാക്കിയതുകൊണ്ടാണ് പിന്നൊരു 2.0 സർക്കാർ കേരളത്തിന്റെ അധികാരത്തിലേയ്ക്ക് തിരിച്ചുവന്നത്. ഞങ്ങൾ ഒരു കാര്യം പറയാം, Getting care is a right of everyone, not a favour or a privilege. ഈ സർക്കാരിന്റെ മുഖമുദ്ര കരുതലാണ്. പൗരൻമാർക്ക് സർക്കാർ കരുതൽ നൽകുന്നു. അതിന്റെ ഭാഗമായതുകൊണ്ടുതന്നെയാണ് ഈ സർക്കാരിന് അധികാരത്തിൽ തിരിച്ചുവരാൻ കഴിഞ്ഞത്. നാം കോവിഡ് എന്ന മഹാദുരന്തത്തിന് മുന്നിലായിരുന്നപ്പോൾ സർക്കാർ എങ്ങനെയാണ് ജനങ്ങൾക്ക് കരുതൽ നൽകിയത്. ഇരുപത്തിരണ്ട് ലക്ഷം പേർക്ക് കോവിഡ് ബാധിച്ചപ്പോൾ മരണനിരക്ക് കേവലം 6612 മാത്രമായി ചുരുക്കാൻ കഴിഞ്ഞു. അതോടൊപ്പം കോവിഡ് കാലത്ത് 20,000 കോടി രൂപയുടെ പാക്കേജ് പ്രഖ്യാപിച്ചു. ആ പാക്കേജിലൂടെ എല്ലാവിഭാഗം ജനങ്ങളെയും അഡ്രസ്സ് ചെയ്യാൻ ഈ സർക്കാരിന് കഴിഞ്ഞു. 47.2 ലക്ഷം ഗുണഭോക്താക്കൾക്ക് ഞങ്ങൾ സാമൂഹ്യക്ഷേമ പെൻഷൻ നൽകി. അതോടൊപ്പം ഇവിടെ സൂചിപ്പിക്കാനുള്ളത്, ഇവിടത്തെ മുഖ്യധാരാ മാധ്യമങ്ങൾ അവഗണിച്ചതാണ്, ആഗോള ടെണ്ടർ

ക്ഷണിച്ചുകൊണ്ട് മൂന്ന് കോടി ഡോസ് വാക്സിനാണ് ഞങ്ങൾ വാങ്ങുന്നത്. അങ്ങനെ ആഗോള ടെണ്ടറിലൂടെ കോവിഡ് വാക്സിൻ വാങ്ങിച്ച് തങ്ങളുടെ പൗരൻമാർക്ക് സുരക്ഷ ഒരുക്കാനുള്ള കരുതലാണ് സർക്കാർ നടപ്പിലാക്കി മുന്നോട്ടുപോകുന്നത്. ഈ സർക്കാർ ആരോഗ്യ പാക്കേജ് നടപ്പിലാക്കി. അതുപോലെതന്നെ ആളുകൾക്ക് തൊഴിൽ ഉറപ്പുവരുത്താൻ കെ-ഡിസ്ക് മുഖേനയുള്ള ഒരു ഡിജിറ്റൽ പ്ലാറ്റ്ഫോം ഈ സർക്കാർ ഒരുക്കി. 2500 സ്റ്റാർട്ടപ്പുകൾ സ്ഥാപിക്കുന്നതിന് തദ്ദേശ ഭരണ സ്ഥാപനങ്ങൾക്ക് ഇന്നൊവേഷൻ ഫണ്ട് നൽകി. കെ-ഫോൺ പദ്ധതിയെക്കുറിച്ച് നിങ്ങൾക്ക് അറിയാം. കെ-ഫോൺ പദ്ധതിക്ക് ഏറ്റവും കൂടുതൽ പാവപ്പെട്ടവരായിരുന്നു കേരളത്തിലെ യു.ഡി.എഫ്.. ഇവിടത്തെ പൗരൻമാർക്ക് ഇന്റർനെറ്റ് സംവിധാനം ലഭിക്കാൻ പാടില്ലെന്ന ദുഷ്ടമനസ്സിന്റെ/നികൃഷ്ട മനസ്സിന്റെ ഉടമകളായിരുന്നു കേരളത്തിലെ യു.ഡി.എഫ്. എന്നാണ് അതുമായി ബന്ധപ്പെട്ട് സൂചിപ്പിക്കാനുള്ളത്. നിങ്ങൾ എന്തെല്ലാം ആക്ഷേപങ്ങൾ ഉന്നയിച്ചു. ആ ആക്ഷേപങ്ങളെല്ലാം കേരളത്തിലെ ജനസമൂഹം തള്ളിക്കളഞ്ഞു.

2020 നവംബർ 29-ന് കേരള ബാങ്ക് നിലവിൽ വന്നു. സഹകരണ മേഖലയെ തകർക്കാനൊരു ഭാഗത്ത് കേന്ദ്ര ഗവൺമെന്റ് ശ്രമിക്കുമ്പോൾ സഹകരണ മേഖലയെ സംരക്ഷിക്കുന്ന നിലപാടായിരുന്നു നമ്മൾ സ്വീകരിച്ചത്. ഇ-റേഷൻ കാർഡ്

രാജ്യത്തിന് മാതൃകയാകുകയാണ്. അങ്ങനെ എല്ലാതലത്തിലും കേരളം ലോകത്തിന് മാതൃകയാകുകയാണ്. കേരള യൂത്ത് ലീഡർഷിപ്പ് അക്കാദമി സ്ഥാപിക്കാൻ പോകുന്നു. ഇങ്ങനെ നയപ്രഖ്യാപനത്തിലെ നിരവധി കാര്യങ്ങൾ നടപ്പിലാക്കിയ ഒരു സർക്കാരാണ് ഇത്.

കിഫ്ബിയെക്കുറിച്ച് ഇവിടെ പലരും സൂചിപ്പിച്ചു. കിഫ്ബിയിലെ പദ്ധതികൾ തകിടം മറിക്കാൻ ശ്രമിച്ചില്ലേ. കേരളത്തിൽ ഇടതുപക്ഷ ജനാധിപത്യ മുന്നണി സർക്കാർ അഞ്ച് വർഷക്കാലം നടത്തിയ പ്രവർത്തനങ്ങൾക്കെതിരെ വിമർശനത്തിനപ്പുറത്ത് ക്രിയാത്മകമായി മാറാൻ സാധിച്ചോയെന്ന് നിങ്ങൾ ആലോചിക്കണം. നിങ്ങൾ കൺസ്ട്രക്ടീവ് ഒപ്പോസിഷനാണോ ഡിസ്ട്രക്ടീവ് ഒപ്പോസിഷനാണോ; ഒരു കാര്യം ഉറപ്പിച്ചുപറയുന്നു, കഴിഞ്ഞ അഞ്ചുവർഷക്കാലം നിങ്ങൾ ഡിസ്ട്രക്ടീവ് ഒപ്പോസിഷനായിരുന്നു. അതുകൊണ്ടാണ് നിങ്ങൾക്ക് ഇപ്പോഴും ഈ സഭയിൽ പ്രതിപക്ഷത്ത് ഇരിക്കേണ്ടി വന്നത്. ഞാനൊരു ഭാഗ്യമുള്ള ആളാണ്. കാരണം തുടർച്ചയായി രണ്ട് തവണ ഭരണകക്ഷിയുടെ നിയമസഭാ സാമാജികനാകാൻ എനിക്ക് കഴിഞ്ഞു. അതുമത്രമല്ല, മറ്റൊരു ഭാഗ്യം ഈ നിയമസഭയ്ക്കു കത്ത് രണ്ട് മുൻപ്രതിപക്ഷ നേതാവും ഒരു പ്രതിപക്ഷ നേതാവുമടക്കം മൂന്ന് പ്രതിപക്ഷ നേതാക്കൻമാരുടെ കൂടെ സഭയ്ക്കു കത്ത് എനിക്ക് ഇരിക്കാൻ

കഴിഞ്ഞു. മറ്റൊരു ഭാഗ്യം അഞ്ച് വർഷത്തിനിടയിൽ നാല് തവണ സത്യപ്രതിജ്ഞ ചെയ്ത ആളിന്റെകൂടെയും എനിക്ക് ഈ സഭയ്ക്കുവേണ്ടി ഇരിക്കാൻ കഴിഞ്ഞു. ഇത് അപൂർവ്വം ലഭിക്കുന്ന ഭാഗ്യമാണ്. എല്ലാവർക്കും ലഭിക്കണമെന്നില്ല. എന്തുകൊണ്ട് നിങ്ങൾ തോറ്റു. ആ തോറ്റതിന് ഉത്തരം നിങ്ങൾ തേടിപ്പോകണ്ട. ഒരു മനുഷ്യനുവേണ്ടത് ഭക്ഷണമാണ്, ആ ഭക്ഷണം നമ്മൾ കിറ്റിലൂടെ കൊടുക്കാൻ ശ്രമിച്ചപ്പോൾ കിറ്റ് കൊടുക്കാൻ പാടില്ലെന്ന് പറഞ്ഞ് നിങ്ങൾ കോടതിയെ സമീപിച്ചു. ഒരു മനുഷ്യനുവേണ്ടത് കയറിക്കിടക്കാൻ വീടാണ്, അതിനുവേണ്ടി ലൈഫ് പദ്ധതി നടപ്പിലാക്കാൻ ശ്രമിച്ചപ്പോൾ അതിനെതിരെ നിങ്ങൾ സി.ബി.ഐ.-യെ സമീപിച്ചു. ഒരു മനുഷ്യനുവേണ്ടത് ആരോഗ്യമാണ്. ഏറ്റവും മികച്ച ആതുരാലയങ്ങളാണ്. ആ ആതുരാലയങ്ങളെ തകർക്കാൻ നിങ്ങൾ പരിശ്രമിച്ചു. ഒരു മനുഷ്യനുവേണ്ടത്, അത്യാവശ്യം കാശാണ്. അതാണ് സാമൂഹ്യക്ഷേമ പെൻഷൻ. ആ സാമൂഹ്യക്ഷേമ പെൻഷൻ ഞങ്ങൾ കൊടുക്കാൻ ശ്രമിച്ചപ്പോൾ അതിലും നിങ്ങൾ പാറവച്ചു. അതിനാലാണ് നിങ്ങൾ പരാജയപ്പെട്ടത്. ചവാൻ കമ്മീഷനൊന്നും വരണ്ട. സാമാന്യ ബുദ്ധിയുള്ള ഏതൊരു പൗരനും മനസ്സിലാകും എന്തുകൊണ്ടാണ് കോൺഗ്രസ് തോറ്റതെന്ന്. എന്തിനെയും ഏതിനെയും എതിർക്കുക. ഞങ്ങൾ ഇത് നിയമസഭയെന്ന് പറയുമ്പോൾ നിങ്ങൾ ഇത് രാജ്യസഭയാണെന്ന് പറയും. ഞാൻ

ഇരിക്കുന്ന ഈ സഭ നിയമസഭയാണെന്ന് ഈ ഭാഗത്തിരിക്കുന്നവർ പറഞ്ഞാൽ മറ്റുഭാഗത്തുള്ളവർ പറയും ഇത് നിയമസഭയല്ല, ലോകസഭയാണെന്ന്. ഞങ്ങൾ ഇപ്പോൾ പകലെന്ന് പറഞ്ഞാൽ നിങ്ങൾ പറയും ഇത് രാത്രിയാണെന്ന്. ഞങ്ങളെ എതിർക്കുകയെന്നതിന് അപ്പുറത്തേയ്ക്ക് നിങ്ങൾ സത്യസന്ധമായി രാഷ്ട്രീയം കൈകാര്യം ചെയ്തോ. ശ്രീ. രാഹുൽ ഗാന്ധിയെ എനിക്ക് വലിയ ഇഷ്ടമാണ്. എന്തെല്ലാമായിരുന്നു നാടകം. വെങ്കായം, തൈര്, കടലിൽ തുള്ളൽ തുടങ്ങി എന്തെല്ലാമായിരുന്നു ബഹളം. ശ്രീ. രാഹുൽ ഗാന്ധിയെകൊണ്ട് കടലിൽ തള്ളിയില്ലേ, ആ കടലിൽ തള്ളാൻ വേണ്ടി താമസിച്ച് ഹോട്ടലിന്റെ വാടക കോൺഗ്രസ് കൊടുത്തില്ല. എന്തൊരു പാർട്ടിയാണ് നിങ്ങൾ. ആയിരം വീടുകൾ നിർമ്മിക്കുമെന്ന് പറഞ്ഞു, എവിടെയാണ് ആയിരം വീടുകൾ. ഞങ്ങൾ വിജയദിനം ആഘോഷിച്ചു.

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ....

ശ്രീ. രാഹുൽ ഗാന്ധി താമസിച്ച് ഹോട്ടലിന്റെ വാടക കൊടുത്തില്ലായെന്നുള്ള അവാസ്തവമായൊരു പരാമർശം നടത്തിയിരിക്കുകയാണ് ബഹുമാനപ്പെട്ട മെമ്പർ. ശ്രീ. രാഹുൽ ഗാന്ധി താമസിച്ച് ഹോട്ടലിന്റെ വാടക കൊടുത്തില്ലായെന്നുള്ള ദേശാഭിമാനിയുടെ വ്യാജവാർത്തക്കെതിരെ, അവിടെ പണം ലഭിച്ചുവെന്ന്

ഹോട്ടലിന്റെ ജനറൽ മാനേജർ മാധ്യമങ്ങൾക്ക് വിശദീകരണം നൽകിയിട്ടുണ്ട്. അതിനുശേഷവും ബഹുമാനപ്പെട്ട മെമ്പർ ഇവിടെ വന്ന് ആർക്കെതിരെയൊണ് ഇങ്ങനെ പറയുന്നത്. ബംഗാളിൽ സി.പി.ഐ.(എം) സ്ഥാനാർത്ഥിക്കുവേണ്ടി പ്രചരണത്തിനുകൊണ്ടുപോയ ശ്രീ. രാഹുൽ ഗാന്ധിക്കെതിരെയല്ലേ പറയുന്നത്?

മി. സ്റ്റീക്കർ: പ്ലീസ്... പ്ലീസ്... കൺക്ലഡ്...

ശ്രീ. എ. എൻ. ഷംസീർ: സർ, ഞാൻ പറയുന്നത് കോൺഗ്രസ്സിനാവശ്യം സീരിയസ് ലീഡർഷിപ്പാണ്. ചൈൽഡിഷായി നടക്കുന്ന ആളുകളല്ല കോൺഗ്രസ്സിനുവേണ്ടത്. നിങ്ങളുടെ നേതാക്കൻമാർ പറയുമ്പോൾ കടലിൽ തുള്ളുക, നിങ്ങൾ പറയുമ്പോൾ മതിൽ കടന്ന് തുള്ളുക ഇതല്ല നേതൃത്വം. മറിച്ച് ജനങ്ങളുടെ ഇച്ഛയനുസരിച്ച് പ്രവർത്തിക്കാൻ സാധിക്കുന്ന ആർജ്ജവമുള്ള നേതാക്കൻമാർ കോൺഗ്രസ്സിൽ ഇല്ലാതെ പോയി. ഇവിടെ ശ്രീ. ടി. സിദ്ദിഖ്, നെഹ്റുവിനെ ക്വാട്ട് ചെയ്ത് പറഞ്ഞല്ലോ; ശ്രീ. ടി. സിദ്ദിഖിന്റെ maiden speech ആയതുകൊണ്ടാണ് ഞാൻ ഇടപെടാതിരുന്നത്. ശ്രീ. ടി. സിദ്ദിഖ് നെഹ്റുവിനെക്കുറിച്ചും വിമർശനത്തെക്കുറിച്ചും പറഞ്ഞു. ഞാൻ ചോദിക്കട്ടെ ശ്രീ. സിദ്ദിഖേ, നിങ്ങൾ സൈക്കോഫാന്റസിന്റെ യുഗത്തിലാണ്, സ്തുതിപാഠകൻമാരുടെ തടവറയാണ് കോൺഗ്രസ്സ്, ശ്രീ. രാഹുൽ ഗാന്ധിയുടെ മുഖത്തേയ്ക്ക് നോക്കി വിമർശിക്കാൻ ശ്രീ. ടി.

സിദ്ദിഖ് ഉൾപ്പെടുന്ന കോൺഗ്രസ്സിന് ധൈര്യമുണ്ടോ? ആ നിമിഷം കോൺഗ്രസ്സിനകത്ത് ആളുകൾ ഉണ്ടാകില്ല. അതത്രമല്ല, ഇവിടെ സൂചിപ്പിക്കുന്ന ചില കാര്യങ്ങൾ, ബി.ജെ.പി.-ക്കെതിരെ ഞങ്ങൾ ഒന്നും മിണ്ടിയില്ലായെന്നാണ്. ഞാനൊരു കാര്യം ചോദിക്കട്ടേ; ബി.ജെ.പി.-ക്കെതിരാണ് ഞങ്ങളെന്ന കാര്യത്തിൽ ആർക്കെങ്കിലും തർക്കമുണ്ടോ; പ്രസവ വാർഡ് സ്ത്രീകൾക്ക് മാത്രമെന്ന് എഴുതേണ്ട കാര്യമുണ്ടോ; വളരെ വ്യക്തമാണ്, ഈ രാജ്യത്ത് ബി.ജെ.പി.-ക്കെതിരെ നെഞ്ചുകോടെ നിലപാട് സ്വീകരിക്കുന്നത് ഇടതുപക്ഷ പ്രസ്ഥാനമാണ്. ഞാൻ ചോദിച്ചോട്ടെ, എവിടെ കോൺഗ്രസ്സ്. നിങ്ങൾ പലയിടത്തും സിംഗിൾ ലാർജസ്സ് പാർട്ടി ആയില്ലേ; ആ സിംഗിൾ ലാർജസ്സ് പാർട്ടിയായ നിങ്ങൾക്ക് ഭരിക്കാൻ കഴിഞ്ഞോ; ഗോവയിൽ നിങ്ങൾക്ക് സർക്കാരുണ്ടാക്കാൻ കഴിഞ്ഞോ; നോർത്ത് ഈസ്റ്റേൺ സംസ്ഥാനങ്ങളിൽ നിങ്ങൾക്ക് സർക്കാരുണ്ടാക്കാൻ കഴിഞ്ഞോ; കർണ്ണാടകയിൽ എന്തുകൊണ്ട് പൊളിഞ്ഞു; അതിന്റെ കാരണം, നിങ്ങളെന്ന രാഷ്ട്രീയ പ്രസ്ഥാനം ഒരുപക്ഷം സ്തുതിപാഠകന്മാരുടെ രാഷ്ട്രീയ പ്രസ്ഥാനമായി മാറി. ഇവിടെ മുൻ പ്രതിപക്ഷ നേതാവിനെക്കുറിച്ച് പുകഴ്ത്തി പാടി, അദ്ദേഹം ഇന്നയിന്ന അഴിമതികൾ പുറത്തുകൊണ്ടുവന്നുവെന്ന്, പിന്നെ എന്തിനാണ് അദ്ദേഹത്തെ മാറ്റിയത്. എന്തിനാണ് ആ മനുഷ്യനെ നിങ്ങൾ അപമാനിച്ച് ഇറക്കിയത്. എനിക്ക്

അദ്ദേഹത്തോട് വലിയ ബഹുമാനമാണ്. ആ മനുഷ്യനെ എന്തിനാണ് അപമാനിച്ച് ഇറക്കിയതെന്ന് പറയണ്ടേ. നിങ്ങൾ ഒരു ഭാഗത്ത് അഴിമതിക്കെതിരാണെന്ന് പറയും. മറ്റുഭാഗത്ത് അതിന്റെ സ്തുതിപാഠകന്മാരായി മാറുന്നു. അതുപോലെ ഞങ്ങൾ വിജയദിനം ആഘോഷിച്ചതിന്റെ ഭാഗമായി ചിലയിടത്തൊക്കെ പടക്കം പൊട്ടിച്ചു. കടലാസ് പടക്കമാണ്. ആ പടക്കം പൊട്ടിച്ചപ്പോൾ ശ്രീ. വി. കെ. പ്രശാന്തിനെതിരായി മത്സരിച്ച സ്ഥാനാർത്ഥി ശ്രീമതി വീണാ നായരുടെ ഫോട്ടോ. ആ സ്ഥാനാർത്ഥിയുടെ പൊട്ടിക്കാത്ത പോസ്റ്റർ മുഴുവൻ പടക്കം നിർമ്മിക്കാൻ ശിവകാശിക്ക് വിട്ടു. ഇതല്ലേ കോൺഗ്രസ്സ്; ഇതാണ് കോൺഗ്രസ്സ്. അതുകൊണ്ട് കോൺഗ്രസ്സിനെ രക്ഷപ്പെടുത്താൻ ആർക്കും സാധിക്കുമെന്ന് ഞങ്ങൾ വിശ്വസിക്കുന്നില്ല. നിങ്ങൾ ആലോചിക്കണം, കോൺഗ്രസ്സ് എങ്ങനെയാണ് ബി.ജെ.പി.-യെ മുൻപ് ഡിഫൈൻ ചെയ്തത്. ബി.ജെ.പി.-യെ അരുൺ ഷൂരി ഡിഫൈൻ ചെയ്തത് Congress+Cow=BJP എന്നാണ്. എന്നാൽ ഞാനിന്ന് കോൺഗ്രസ്സിനെ വിശേഷിപ്പിക്കുന്നത് BJP-Cow=Congress എന്നാണ്. ഇതല്ലേ നിങ്ങളുടെ രാഷ്ട്രീയം. നിങ്ങൾക്ക് എന്ത് രാഷ്ട്രീയമാണ്. ഇന്ത്യൻ നാഷണൽ കോൺഗ്രസ്സ് എന്ന രാഷ്ട്രീയ പ്രസ്ഥാനത്തിന്റെ പേര് ഇന്ത്യൻ നോഷണൽ കോൺഗ്രസ്സ് എന്നാണ്. ഒരു തോന്നൽ മാത്രമാണ് കോൺഗ്രസ്സ്. നിങ്ങൾ

നെഹ്റുവിൽ അഭിമാനിക്കുന്നു. നെഹ്റുവിന്റെ ഏത് പാരമ്പര്യം നിങ്ങൾക്ക് ഉൾക്കൊള്ളാൻ സാധിക്കും. നിങ്ങൾ വർഗ്ഗീയതയ്ക്ക് എതിരാണ്; ഈ നിയമസഭയ്ക്കു കത്ത് ഞങ്ങളുടെ മെസ്സിയായിരുന്നു ശ്രീ. എം. സ്വരാജ്. ആ സ്വരാജിനെ ചവിട്ടി വീഴ്ത്തിയതല്ലേ; അത് പറയുമ്പോൾ പൊള്ളുന്നു. ബി.ജെ.പി.-യുടെ വോട്ട് വാങ്ങിച്ചില്ലായെന്ന് നെഞ്ചത്ത് കൈവെച്ച് പറയാൻ സാധിക്കുമോ തൃപ്പൂണിത്തുറ എം.എൽ.എ.-യ്ക്ക്. ഞങ്ങൾ 99 അംഗങ്ങൾക്കും പറയാൻ സാധിക്കും ഒരു ബി.ജെ.പി.-യുടെയോ ഒരു വർഗ്ഗീയശക്തിയുടെയോ വോട്ട് ഞങ്ങൾ വാങ്ങിച്ചിട്ടില്ല. ഞങ്ങളെപ്പോലെ പറയാൻ നിങ്ങൾക്ക് സാധിക്കുമോ; വാങ്ങിച്ചുവെന്ന് ഞങ്ങൾക്ക് ഉറപ്പിച്ച് പറയാൻ സാധിക്കും. നിങ്ങൾ ആലോചിക്കണം. നിങ്ങൾ വർഗ്ഗീയതയോട് സ്വീകരിച്ച മുദ്രസമീപനം അതാണ് നിങ്ങളുടെ ഈ രാഷ്ട്രീയ പ്രസ്ഥാനത്തെ ഈ നിലയിലാക്കിയത്. ഞാൻ ഇപ്പോഴും പറയുന്നു, ഇന്ത്യൻ നാഷണൽ കോൺഗ്രസ്സ്, ഞാൻ കഴിഞ്ഞ ദിവസം സഭയിൽ പറഞ്ഞു, കോൺഗ്രസ്സ് തകരണമെന്ന് ആഗ്രഹിക്കുന്ന ആളുകളല്ല ഞങ്ങൾ. പക്ഷേ സ്വയം തകരാൻ നിങ്ങൾ തീരുമാനിച്ചാൽ നിങ്ങളെ രക്ഷപ്പെടുത്താൻ ആർക്കും സാധിക്കില്ല. നിങ്ങൾ നന്നാകുന്നതിന്റെ ഒരു ലക്ഷണവും കാണിക്കുന്നില്ല. നിങ്ങളിപ്പോഴെന്താ; എന്തുമേതും എതിർക്കുക, ഒരു സഭയ്ക്കു കത്ത് സഭാ സമ്മേളനം തുടങ്ങിയാൽ ആ സഭാ

സമ്മേളനത്തിനകത്ത് ഒരു പ്രമേയം കൊണ്ടുവരുമ്പോൾ അതിന് യോജിപ്പുവേണ്ടേ?
ഒരു സഭാ സമ്മേളനത്തിൽ പ്രമേയം അവതരിപ്പിക്കുമ്പോൾ, നയപ്രഖ്യാപനം നടത്തുമ്പോൾ അതിനകത്ത് വിധേയമാകാം. ഞാൻ നിങ്ങളുടെ വിധേയനാകുവാൻ വായിച്ചു. പക്ഷേ ആ വിധേയനാകുവാൻ നിങ്ങൾ അപവാദങ്ങളും അസത്യങ്ങളുമാണ് പ്രചരിപ്പിച്ചത്. നിങ്ങൾ വർഗ്ഗീയശക്തികളോട് സഖ്യത്തിൽ ഏർപ്പെടുന്നു. ഹിന്ദു വർഗ്ഗീയത മാത്രമല്ല, ജമാ അത്തെ ഇസ്ലാമി ഇല്ലേ; ശ്രീ. കുഞ്ഞാലിക്കുട്ടി സാഹിബ് സഭയിൽ ഇരിക്കുന്നുണ്ടല്ലോ; ആരാണ് സഖ്യം ഉണ്ടാക്കിയത്; ഈ രാജ്യത്ത് ഇസ്ലാമിക രാഷ്ട്രം സ്ഥാപിക്കുമെന്ന് പ്രഖ്യാപിക്കുന്ന ജമാ അത്തെ ഇസ്ലാമിയുമായി സഖ്യമുണ്ടാക്കിയത് ആരാണ്; പറയേണ്ട; അപ്പോൾ ചരിത്ര യാഥാർത്ഥ്യങ്ങൾ നിഷേധിക്കരുത്; നിങ്ങൾ ഒരേസമയം ജമാ അത്തെ ഇസ്ലാമിയെയും മറ്റുഗണത്ത് ആർ.എസ്.എസ്.-നെയും കൂട്ടുപിടിച്ച് ഇടതുപക്ഷത്തെ പരാജയപ്പെടുത്താൻ സാധിക്കുമോയെന്ന് ശ്രമിച്ചു. ഞങ്ങൾ ഒറ്റയ്ക്കാണ്. നിങ്ങളോ കല്ല്, കരട്, കാഞ്ഞിരക്കുറ്റി മുതൽ മുളു, മുരട്, മുർഖൻ പാമ്പുവരെ നിങ്ങളുടെ കൂടെയാണ്. ജാതി-മത സാമുദായിക ശക്തികൾ, കോർപ്പറേറ്റ് മാധ്യമങ്ങൾ, കേന്ദ്ര അന്വേഷണ ഏജൻസികൾ എല്ലാംചേർന്ന് കലുക്കിയില്ലേ ഞങ്ങളെ; കലുങ്ങിയോ? നിങ്ങൾ കലുങ്ങിയാലും ഈ ഗവൺമെന്റ് കലുങ്ങില്ല. നിങ്ങൾക്ക് ഇടതുപക്ഷത്തെ

കുലക്കാൻ സാധിക്കില്ല. കാരണം ഇടതുപക്ഷം ജനങ്ങളുടെ ഹൃദയപക്ഷമാണ്. ജനങ്ങളെ സ്നേഹിക്കുന്ന മുന്നണിയാണ് ഈ മുന്നണി. ഇവിടെ കിറ്റ്, ഭക്ഷണം, വസ്ത്രം, പാർപ്പിടം തുടങ്ങിയവ കിട്ടിയവരുണ്ട്. അവരുടെ ഹൃദയമിടിപ്പ് മനസ്സിലാക്കിയ സർക്കാരാണ് ഈ സർക്കാർ. അതുകൊണ്ടാണ് ഞങ്ങൾക്ക് തുടർച്ചയുണ്ടായത്. നിങ്ങൾ എന്തെല്ലാം പ്രചരിപ്പിച്ചു. നിങ്ങളിൽ പലരും മന്ത്രിമാരാകാൻ തീരുമാനിച്ചല്ലോ, വകുപ്പ് വീതം വച്ചല്ലോ; എനിക്കറിയാമല്ലോ; കൗണ്ടിംഗിനും തെരഞ്ഞെടുപ്പിനുംശേഷം ഒരു ഗ്യാപ്പുണ്ടായിരുന്നു, ആർക്കൊക്കെ, ഏതൊക്കെ വകുപ്പെന്നായിരുന്നു ചർച്ച. വകുപ്പ് വീതംവച്ചു, പാണക്കാട് പോയി, കെ.പി.സി.സി. ആസ്ഥാനത്ത് വകുപ്പ് വീതം വച്ചു. എന്നിട്ട് ഒടുവിൽ എന്തായി? നിങ്ങൾ മനസ്സിലാക്കണം, ഞാൻ ഇപ്പോഴും പറയുന്നു, നിങ്ങൾ കോൺഗ്രസ് തകരരുത്. അഖിലേന്ത്യാടിസ്ഥാനത്തിൽ കോൺഗ്രസ് ശക്തിപ്പെടണം. പക്ഷേ നിങ്ങൾ മതനിരപേക്ഷതയിൽ ഉറച്ചുനിൽക്കണം. നിങ്ങൾ ജനാധിപത്യത്തിന്റെ കാവലാളാകണം. പകരം നിങ്ങൾ ദുഷിപ്പിന്റെ രാഷ്ട്രീയക്കാരായി മാറരുത്. നിങ്ങൾ ഫിത്ത്ന പറച്ചിലുകാരായി മാറരുത്, മറിച്ച് സത്യസന്ധമായ രാഷ്ട്രീയം ആര് ഉയർത്തിപ്പിടിച്ചാലും ആ രാഷ്ട്രീയത്തിന്റെ കൂടെ അണിനിരക്കാൻ കോൺഗ്രസ് തയ്യാറാകണം. നിർഭാഗ്യവശാൽ അത് സാധിക്കുമെന്ന് എനിക്ക് തോന്നുന്നില്ല.

ഞാൻ വളരെ പ്രതീക്ഷയോടെ സഭയ്ക്കുവന്നു. ഈ നിയമസഭാ സമ്മേളനം തുടങ്ങിയപ്പോൾ നിരാശയുണ്ടായിരുന്നു. കാരണം നിങ്ങൾ കൺസ്ട്രക്ടീവല്ല, നിങ്ങൾ ഡിസ്ട്രക്ടീവാണ്. നിങ്ങൾ ഇടതുപക്ഷത്തിന്റെ കുറ്റം പറയുന്നവരായി മാറുന്നു. നിങ്ങൾ കുറ്റം പറച്ചിലിനപ്പുറത്ത് ക്രിയാത്മക വിമർശനം ഉന്നയിച്ചാൽ ആ വിമർശനം ഉൾക്കൊള്ളാനുള്ള വിശാലമനസ് ഇടതുപക്ഷത്തിനുണ്ട് എന്നുമാത്രം പറഞ്ഞ് ഗവർണ്ണർ ഇവിടെ അവതരിപ്പിച്ച നയപ്രഖ്യാപനത്തിന് ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

മി. സ്പീക്കർ: ഓർഡർ.... ഓർഡർ.... സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2021 ജൂൺ മാസം 1-ാം തീയതി ചൊവ്വാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിനായി സഭ ഉച്ചയ്ക്കുശേഷം 1.44 -ന് പിരിഞ്ഞു.)
